

విషయము	పుట
శ్రీలక్ష్మణమహర్షిక్ష	212
శ్రీలక్ష్మణసీపూజావిధానము	217
శ్రీలక్ష్మణసీపూజాఫలము	223
శ్రీలక్ష్మణస్తోత్రము	227
శ్రీలక్ష్మణజన్మ కారణము	230
మర్వాసుఁ డింద్రునకు శాపమిచ్చుట	231
వానఫలవివరణము	239
ఇంద్రాదులు బ్రహ్మకడకుం బోవుట	241
శ్రీహరికి భృగువుశాపము గల్గుట	251
ఇంద్రుఁడు తనపుత్రికను శుక్రునొద్దకుఁ బరిచర్య చేయఁబంపుట	266
దేవకీపుత్రు లార్దు రెవ్వరు ?	274
దేవతలు భూమి నవతరించుట	276
శంతనువుజన్మము	282
హరసుఁడు నారాయణు దర్శించుట	292
సుధురాపురవృత్తాంతము	294
మణిశత్రుఘ్నలయాధము	297
శ్రీవిష్ణువు నారదునకు సమాధానము చెప్పట	301
పురుషోత్తమ క్షేత్రమహిమము	315
ఇంద్రద్యుమ్నుఁడు పురుషోత్తమక్షేత్రమును సందర్శించుట	322
ఇంద్రద్యుమ్నుఁ డశ్వమేధము చేయుట	324
ఇంద్రద్యుమ్నుఁడు భగవంతుని ధ్యానించుచు వినుతించుట	329

శ్రీకృష్ణపరబ్రహ్మణేనమః.

శ్రీపరమేశ్వరుని లీలావినోదంబగు నీ ప్రపంచంబున
నాదికాలంబునుండి జీవకోటులు తదీయసంకల్పానురూపంబుగఁ
గర్తప్రవాహంబునం జిక్కువడి జననమరణాదిరూపసంస్కృతిం
బొరయుచుఁ బ్రవర్తించుచునికి యెల్లరు నెఱింగినయదియే
కర్తంబులు పుణ్యపాపమిశ్రంబులని ముతైఱంగులు. కేవల
పుణ్యకర్తాచరణంబున దేవజన్తంబును, కేవలపాపకర్తాచరణం
బున మృగపక్ష్యాదిజన్తంబును, మిశ్రకర్తాచరణంబున మనుష్య
జన్తంబును జీవులు పొందుదురనియు వానిలోను బుణ్యకర్త
బాహుళ్యంబున బ్రహ్మణాద్యుత్తమ జన్తంబులు గలిగెడు
ననియు మనశాస్త్రంబులు నుడువుచున్నవి ఈభూమండలం
బున వసించు నిఖిలజంతుకోటులలో మనుష్యులే యుత్తములు.
మనుజులజీవనమునకు ముఖ్యప్రయోజనములగు పురుషార్థ
ములు ధర్మార్థకామమోక్షము లనునాలుగు ఈపురుషార్థము
లను బడయుటకై మనుజులు ప్రయత్నింపవలయుఁ గాని
యూరక జీవయాత్ర నడపుటయే పురుషార్థము గానేరదు
అది పశుపక్ష్యాదులకును సాధారణమగుటచే మనుష్యజన్త
మున కయ్యది పురుషార్థములలోఁ జేరినదనుట భగవత్సంకల్ప
ము కానోపదని తెల్లంబయ్యెడు వైకనిన నాలుగుపురు
షార్థములలో నర్థకామంబులకంటెను ధర్మమోక్షములే ప్రశ
స్తములు ఈరెంటిలోను మోక్షమే యుత్తమోత్తమము.
అదియే నిశ్చేయస మనంబడు కావుననే మనుష్యజన్తము దుర్ల

భమనియు మోక్షస్రాప్తికై మానవులు ప్రయత్నింపవలయు
ననియు శ్రీశంకరభగవత్పాదాచార్యులు

“జంతూనాం సరిషన్తదుర్లభమతః పుంస్తస్త్వం తతో విప్రతా,
తస్మాద్వేదిధర్మమార్గపరతా వీద్యత్వమస్మాత్పరం.
స్వాత్మానాత్మనివేచనం స్వచుభవో బ్రహ్మత్త నాసంస్థితః,
ముక్తిర్నో శతజన్మకోటి సుకృతైః పుణ్యైశ్చ నాలభ్యతే.”

అని వివేకచూడామణియందుఁ జెప్పియున్నారు.

సత్కర్తములు సలుపుటవలనఁ బుణ్యము కలుగును.
ధర్మాచరణము చిత్తశుద్ధి యొదవించి మోక్షమునకుఁ బరంపరా
సాధనం బగును. అర్థకామంబులు ధర్మమున కవిరుద్ధముగ నను
కూలముగ నుండునటులు పాటింపవలయు వేదములును
మన్వాదిస్త్రుతులును రామాయణభారతాది పురాణేతిహాసం
బులును నీపురుషార్థచతుష్టయంబును బడసి సుఖించుటకై
మనుజులు కాలానుగుణంబుగాను వర్ణాశ్రమానురోధంబుగను
ననుష్ఠింపవలయు విధులను విపులముగాఁ దెలుపును

ఇటులున్నను మానవుల కీశ్వరుఁ డొసంగియున్న
స్వేచ్ఛంబట్టి యశరిణతబుద్ధులగుటచేఁ బెక్కండు ధర్మేతరంబు
లగు కర్తంబులు సలుపుచు నితరులకుఁ గష్టం బొదవించుచుఁ
దామును దుఃఖంబులపా లగుచు నాకులంబంద లోకంబును
జీకాకుపఱితురు. అయ్యెయి లోకోపద్రవముసేయువా రత్యంత
బలిష్ఠులై యుత్కటంబులగు దారుణకృత్యంబులు సేయుచు
నితరజనాసాధ్యులై యుందురేని యుచితసమయంబులందు భగ
వంతుండగు శ్రీహరి మానవాదిరూపంబుల నవతరించి

యాలోకకంటకులను సంహరించి ప్రజలకు క్షేమంబు గావించుచుండు పూర్వయుగంబులందు హిరణ్యాక్షహిరణ్యకశిపులును గావణాదులును భీకరులై లోకంబునకుఁ గీడ్డొనరించుచుండ భగవంతుఁడు వరాహనరసింహ రామాద్యవతారంబులు దాల్చి వారిని రూపుమాపి లోకభయంబుఁ బాపి సాధుజనరక్షణం బొనర్చెను అట్లులే లోకంబున ధర్మములు లోపించి యధర్మములు ప్రబలినపుడును బరమేశ్వరుఁడు పుడమిపై నవతరించి ధర్మమును స్థాపించును.

ఈయంశమునే శ్రీకృష్ణుఁడు భగవద్గీతలో.

“యదా యదాహి ధర్మస్య గ్లానిర్భవతి భారత,
అభ్యుత్థాన మధర్మస్య తదాత్తానం సృజామ్యహం
పరిత్రాణాయ సాధూనాం వినాశాయచ దుష్కృతాం,
ధర్మసంస్థాపనార్థాయ సంభవామి యుగే యుగే.”

అని వచియించెను

భగవంతుఁడు భూలోకంబున నవతరించుటకు దుష్టజన నిగ్రహంబును శిష్టజనరక్షణంబును ధర్మసంస్థాపనంబును ననునివియే హేతువులు సర్వశక్తిమంతుండగునీశ్వరుండు సంకల్పమాత్రమున దుష్టశిక్షణ శిష్టరక్షణము లొనరించి ధర్మసంస్థాపనముచేయ గాదా పుడమిపై మనుష్యాదిరూపములనవతరింప నేలయని యడిగిన దానికు త్తరమీశ్వరుఁడే చెప్పరోపుఁగాని యితరుల కలవిగాదు వృషాలు రొకనాఁడు గజాధిరూఢులై వేటకుంబోవుదుగు ఒకనాఁడు తురగం బధిరోపించి వాహ్యలి

వెడలుదురు ఒండొకనాఁడు రథారోహణంబు గావించి సంచరింతురు ఒకనాఁడు చదరంగమాడుచుఁ బ్రొద్దుపుత్తురు ఒక్కొక్కనాఁ డొక్కొక్కరీతిని వస్త్రాభరణంబులఁ దము నలంకరించుకొందురు ఒకనాఁ డుద్యానవనవిహారంబు సేయుదురు వీనికిఁ గారణము లేమని చెప్పనగు అవి మహీపతుల లీలావిनోదములనియేకదా చెప్పవలయు. అప్పగిదినే భగవంతుఁడు సలుపు కృత్యములును లీలావిनోదములనియే చెప్పవలయు

భగవంతుఁడగు షరమేశ్వరుఁడెట్టివాఁడు? వేదాంతములును దదీయస్వరూపంబును దన్తహిమంబులును నిరూపింప నోపవనిన సామాన్యుల కెఱుంగఁదరమా? నిర్గుణంబగు బ్రహ్మ మొక్కటియే సత్యము అది స్వకీయమాయాశక్తిచే సత్త్వరజస్తమోగుణవిశిష్టమగు సగుణమై జగత్సృష్టిస్థితిసంహారకార్యంబులు సలుపుచు బ్రహ్మవిష్ణుమహేశ్వరు లనంబరఁగుచుండు. ఈత్రిమూర్తులలో దుష్టనిగ్రహాదికార్యంబులు సలుపుటకై కొన్నిసమయములలో శివుఁడు నుద్యమించుట కలదు కాని మహీతలంబున మనుష్యాదిరూపంబున నవతరించునని పురాణాదులలోఁ జెప్పబడియున్నట్లు కానము సముద్రమథనసమయంబునఁ బుట్టినహాలాహలంబు జగంబులను దహింపఁజొచ్చిన హరిహరబ్రహ్మాదులును భయంబంది తన్నుఁ బ్రార్థింప శంభుఁ డాగరళమును మ్రింగి లోకములను రక్షించెను యముని రూపుమాపి మార్కండేయుని గాపాడెను వేదములోఁ జెప్పఁబడిన చందంబున ద్రిపురాసురులను సంహరించి దేవతలకు హితము గావించెను ఇట్టి మహత్తమదారుణకృత్యంబులు కొన్నింటిని శివుఁడుసలిపెను కానియమ్మహాదేవుఁడుభూతలంబున మానుషా

ద్యవతారంబులు చేయఁడయ్యె విష్ణుం డట్లుకాక దుష్టనిగ్రహం
 బునేయను ధర్మసంస్థాపనంబొనర్చును నవనితలంబున మానుషా
 ద్యవతారము లెత్తెను అద్దేవుని యవతారము లిర్వదింటిని
 భాగవతము చెప్పుచున్నది వానిలో మత్స్యకూర్మవ గాహాది
 దశావతారములు సుప్రసిద్ధములు వానిలో మొదటి యేనవ
 తారము లొక్కొక్కకార్యమున కై గావింపఁబడినవి సోమకా
 సురునిఁజంపి వేదముల నుద్ధరింపను మత్స్యవతారమును,
 సముద్రమథనకాలమున మంథరనగమున కాధారమై యుండు
 టకై కూర్మావతారమును హిరణ్యాక్షవధంబునకై వరాహావ
 తారంబును హిరణ్యకశిపుసంహారంబునకై నృసింహావతార
 మును బలిదానవేంద్రు నణంప వామనావతారంబును గావింపఁ
 బడినవి క్షత్రియకులనాశనమునేయఁ బరశురామావతారం
 బును భ్రాతృపుత్రామాత్యయుతంబుగా రావణుని సంహరింప
 రామావతారంబును బ్రలంబాసురాదులను బరిమార్చి బల
 రామావతారంబును గావింపఁబడినవి

ఇకఁ గృష్ణావతారముంగూర్చి చర్చించవలసియున్నది.
 బలరామకృష్ణు లిరువురు నొకే యవతారమనియు బుద్ధుఁడే
 తొమ్మిదవయవతారమనియు నొకమతము గలదు. బలరామ
 కృష్ణులు భిన్నావతారములనియు బుద్ధుఁడవతారములలోఁ
 జేరినవాఁడు కాఁడనియు వేటొకమతము గలదు బుద్ధునినొక
 యవతారముగా లెక్కించినచో నాబుద్ధుఁడు మాయాదేవికిని
 శుద్ధోదనునకును బుట్టి బౌద్ధమతమును (Buddhisam) స్థాపిం
 చిన బుద్ధగౌతముఁడా? అటుకాకున్న వేటొకఁడా యనియొక

వాదము గలదు. దానినంతయు విమర్శింపఁబూనుట యిచట నప్రసక్తము.

కృష్ణావతారమునకు హేతువు లనేకములు గన్పట్టుచున్నవి. పూతనారిష్ట కేశి చాణూర కంసాదిదైత్యు లసంఖ్యేయులు భూమియందుఁ బ్రబలి ప్రజాహింసచేయుచుండఁగా వారింజంపి భూభార ముడుపుట యొకటి కౌరవు లధర్మపరులై పాండవులకుఁ గీడుచేసినఁ బాండవులకు సాహాయ్యముచేసి వారిని రక్షించుట యొకటి ద్రౌపదీమానరక్షణ పరీక్షిత్రాణ రక్షణాదు లొనరించి భగవంతుఁడు శరణాగతులగు ధర్మపరులఁ గాచుచుండునని లోకంబున కెఱింగించుట యొండొకటి అర్జునునినిమిత్తముగాఁ గొని వానికి దత్త్వోపదేశము సేయునెపంబున లోకమునకు శాశ్వతముగాఁ దత్త్వోపదేశము సేయుట మఱియొకటి తొల్లి నరనారాయణులు బదరికాశ్రమమునందుఁ దపస్సుచేయుచుండఁగా దేవేంద్రప్రేరితలై రంభాది సురవారాంగనలువచ్చి నారాయణునిం జూచి మోహితలై రతి సుఖంబుఁగోరిన నారాయణుఁ డిప్పుడు దానికి సమయముకాదు(రెండవప్రకరణము 163-164) నేను గృష్ణావతార మెత్తునపుడు మీరు ధాత్రీతలంబున నంగనలై జనియింపఁగలవారు అప్పు డేను మీకోర్కి దీర్తునని యానతిచ్చినమాటను నెఱవేర్చుట యింకొకటి బ్రాహ్మణమాహాత్మ్యమును స్వానుష్ఠానంబుచే లోకులకుఁ దెలుపుటయొకటి ఇట్లనేక కార్యములకై విష్ణుఁడుభూమిపైఁ గృష్ణుడుగా నవతరించి తాను సంకల్పించిన కార్యముల నన్నింటిని సలిపి కృతకృత్యుఁ డయ్యెను ఇతరావతారము లంశావతారములనియుఁ గృష్ణావతారము పూర్ణావ

తారమనియుఁ బురాణములు దెలిపెడు “ఏ తేం శాంశకలాః
పుంసః కృష్ణస్తు భగవాం త్వయమ్” అని భాగవతమునఁ
జెప్పఁబడియున్నది. అటులున్నను విష్ణుపురాణమున నతఁడు తన
యంశంబునఁ గృష్ణుఁడుగా నవతరించెనని యున్నది

“చకార యాని కర్తాణి భగవాన్ పురుషోత్తమః,

అంశాంశేనావతీర్యోర్వార్యం తత్ర తాని మునే వద” అని

అట్టి కృష్ణావతారముయొక్కతత్త్వమును విపులముగా
నాంధ్రలోకమునకుఁ దెలుపఁబూని కడపపురింబున నివసించు
కావ్యస్తోత్రతీర్థ బిరుదాంచితులును, ఆంధ్రశ్రీమద్భాగవతమున
బ్రహ్మాండపురాణలలితోపాఖ్యానబ్రహ్మపురాణా ద్యనేకాంధ్ర
గ్రంథనిబంధనధురీణులును నస్తన్నిత్రులును నగు బ్రహ్మశ్రీ
జనమంచి శేషాద్రిశర్మగారు శ్రీకృష్ణావతార మనువేర నీయు
ద్గ్రంథమును వ్రాసిరి ఇది ద్వాదశప్రకరణములుగా విభక్తమై
యున్నది ఒక్కొక్కప్రకరణ మొకసంపుటముగా ముద్రింపఁ
బడినది దీని కొక యవతారికను వ్రాసియున్నది శ్రీశేషాద్రి
శర్మగారు గ్రంథముద్రణప్రారంభసమయముననే నన్నభ్యర్థింప
నేనియ్యకొని దీనిని వ్రాయఁదొడంగితి.

శ్రీకృష్ణునిలీలలును మాహాత్మ్యములను వివరించు నీ
గొప్పగ్రంథమును వ్రాయుట కాధారములుగా బ్రహ్మపురా
ణము, బ్రహ్మాండపురాణము, బ్రహ్మవైవర్తము, విష్ణుపురాణము
భాగవతము, దేవీభాగవతము, హరివంశము, మహాభారతము
అనువీనిం బ్రధానములుగాఁ గైకొన్నట్లు గ్రంథకర్తగారు
చెప్పియున్నారు (ప్ర 1. పు 50) ఇన్నిపురాణములలోను

గ్రంథకర్తగారు బ్రహ్మవైవర్తపురాణములో నిరూపింపఁబడిన వానిం బ్రథానముగా స్వీకరించినట్లు తెలియవచ్చెడు ఆపురాణములోని శ్రీకృష్ణజన్మఖండమునందుండి యీక్రిందవివరింపఁబడు కథలను గైకొని వానికిఁ బ్రాశస్త్య మిచ్చియున్నారు.

“ద్వాపరయుగాంతమున భూమండలమున ధర్మము క్షీణించి యధర్మము ప్రబలమై దుష్టులసంఖ్యయధికమయ్యెను దానిచే భూభార మధికముకాఁగా భూదేవి ఖన్నయై పంక జాసనుపాలికిఁ జని తనదుఃఖములం జెప్పుకొనిన నతండు కైలాసమున కాదేవిని దోడ్కొనిపోయి యందుఁ బంచముఖంబుల శ్రీకృష్ణమంత్రంబు జపించుచున్న శంకరుంగాంచి తమవచ్చిన వృత్తాంతంబు విన్నవింప నతఁ డాదేవిని నూటడించి పంపి తానును విరించియు ధర్మనిం దోడ్కొని వైకుంఠలోకము నకుంబోయి శ్రీమహావిష్ణువుం గాంచిన నతండు వానితో నిట్లు నియె “మీవచ్చినకార్యం బెరుంగుదు మీరిపుడు గోలోకమున కరుగుఁడు నేనును లక్ష్మీసహితుఁడనై యచ్చటి కరుదెంతు శ్వేతద్వీపనివాసులగు నరనారాయణులు సరస్వతియు యోగమాయ యనంబరఁగు మదీయశక్తియు ననంతఁడును గణేశ్వరకార్తికేయులును సకలవేదమాతయగు శ్రీసావిత్రియు నావెంట నరుదెంతురు నేనే యాగోలోకంబున భుజద్వయ విరాజితుండనై రాధాగోపికాళింగుఁడి శ్రీకృష్ణుండనై యొప్పుచుందును ఈవైకుంఠమున నాల్గుబాహువు లలరార లక్ష్మీవల్లభుండనై భక్తశ్రేణి సేవింప విష్ణునామంబున నుండుడు.

శ్వేతద్వీపంబున నారాయణాహ్వాయంబున నరుంగూడియుం
డుదు ఈమూఁడుస్థానంబుల నుండువాఁడ నేనేకాని వేటొ
కరులేరని యెఱుంగఁదగు. నాయీయానతింగొని గోలోకం
బున కరిగిన నట మీవాంఛితంబులు సిద్ధించును”

అనిచెప్పిన ధర్మ విరించి శంకరులు మనోవేగంబున
గోలోకంబునకుఁబోయి యందలివిశేషములం గాంచి యబ్బురం
బందుచు శ్రీకృష్ణుని దివ్యమంది గాంతరమున కరిగి యం దనేక
కోటిసంఖ్యాకులగు గోపీగోపకులు పరివేష్టించియుండు నొక
సింహాసనముపై నున్నయొక యద్భుతంబగు తేజోరాశిం గాం
చిరి. అంత విధాత శ్రీకృష్ణుని నవేకవిధంబుల వినుతింప నద్దే
వుండు నిజప్రాణవల్లభయగు రాధాదేవితోఁ బ్రత్యక్షుండై
మీరు వచ్చినపని మున్నే యెఱుంగుదు మేమిరువురమును
మీవెంట నరుదెంచి ధాత్రిపై నవతరింతుము మీ రుద్వే
గము మాని మీమీ నిలయంబులకుఁ బొందని యానతిచ్చి
పంపి గోపీగోపకులం జూచి మీరెల్లరు భూలోకంబున నంద
ప్రజంబునఁ బుట్టుఁడు మేమును నవతరింతుమని చెప్పి రాధం
జూచి నీవు ధరణిపై వృషభాను నింట నవతరింపుము నేనును
బాలకృష్ణరూపంబున నంద ప్రజంబునఁ బుట్టి నిన్నుం బరిగ్రహిం
చెగ అచట మనము సుఖంబుండువార మనిన రాధ వల్లే
యనియె. అంత నచ్చోటికి వైకుంఠవాసియగు నారాయ
ణుండు వామభాగంబున సరస్వతీదేవియు దక్షిణభాగంబున
లక్ష్మీదేవియుఁ దనరార వచ్చి యాశ్రీకృష్ణుని దివ్యమంగళ
విగ్రహంబున విలీనుండయ్యెను. వెనువెంటనే శ్వేతద్వీపనివాసి

యగు * శ్రీమహావిష్ణువు సనుదెంచి శ్రీకృష్ణరమాత్మయందు
నేకత్వముం బొందెను పిదప యోగమాయ (మూలప్రకృతి
యనంబడు పార్వతి) శ్రీకృష్ణునిచెంతకువచ్చిన నతం డామెను
యశోదాదేవికిని నందునకును బుత్తిక్రకగా జన్తింప నియో
గించి లక్ష్మీని విదర్భదేశపతియగు బీష్మకునకుఁ దనయగా జనింపఁ
బంచి మఱియు స్కంధాదులను భూతలంబున నవతరింప నియ
మించె

అంత రాధాదేవి తనభర్తనెడఁబాయఁజాలక యుచ్చైర్ని
నాదంబున రోదనముగావింప నద్దేవుఁ డాసతికి యోగము నుప
దేశించి యూరార్చి తనకును రాధకును నూలుసంవత్సరములు
వియోగము గలుగునట్లు శ్రీదాముఁడు శపించుట యెఱిం
గించి మావియోగమును సైరించియుండుము ప్రతిదినము
రాత్రియందు స్వప్నంబున నీకు దర్శనం బొసంగెద నని పలికె.

ఇచ్చట శ్రీదాముఁడు శపించుటకుఁ గారణము వివరిం
పఁబడును శ్రీకృష్ణుఁ డొకనాఁడు రాధాదేవికిఁ దెలియకుండఁ
దనప్రాణాధికురాలగు విరజ యను చొకగోపికమందిరంబునకుఁ
బోయి యాచేడియతోడఁ గ్రీడించుచుండె. అది యెఱింగి
రాధాసతి క్రోధావిప్లవయ్యె రాధక్రోధం బెఱింగి భీతాడై
శ్రీకృష్ణుఁ డంతర్ధానముఁజెందెను విరజ యపుడుఁ గడుభయం
బున విగతజీవయై నదీరూపమునం బ్రవహించెను రాధ వారిం

* ఇట్లు పూర్వోక్తమునకు వ్యత్యస్తముగా నీగ్రంథములో నున్నది.
అభేదమును సూచించుటకై యిట్లు గ్రంథకర్తగారు వ్రాసియుండవచ్చునని
తోచెడి.

గానక తనయింటికిఁబోవ శ్రీకృష్ణుఁ డానదీతీరంబున నిలిపి విర
హార్తుఁడై బిగ్గటగా నేడ్చుచు నాప్రియతమా! నాయాశీః
ప్రభావమున నీవు సురూపధారిణివై నామ్రాల రమ్మాయని
పిలువ నచ్చెలువ నిజరూపంబునఁ బ్రత్యక్షమయ్యె. శ్రీకృష్ణుఁడు
ప్రేమార్ద్రభావంబున నాయంగన నాలింగనమొనరించి ముద్దా
డిన నమ్మదియ గర్భంబుదాల్చి యేడ్వరుకొడుకులం గనియె
వారలు తల్లి శాసంబున సప్తసముద్రములైరి

* ఇట్లు తనకాంతుఁ డన్యకాంతతోడిపొత్తునఁ జిత్త
జాయత్తచిత్తుఁడై సుఖించుట కోర్వక రాధాసతి యసూయ
చెంది కోపాగారంబున శయనించియుండ నతం డందుల కరు
దెంచి యనునయింపఁబూనియు నల్లలనయు నుపశమిల్లక పరు
సములాడి చెలికత్తియలఁ గాంచి యతని నవలంబంప నియ
మింప వారును సాంత్యనవచనంబులు పలుకుచుండ శ్రీదా
ముఁడు రాధాదేవితో నిట్లనియె. పరాత్పరుండగు శ్రీకృష్ణుని
నిట్లు తూలనాడఁదగునే. వారిహారవిరించుట నతని వినుతించు
చుండ నీ వజ్ఞానంబున నతని దూషించెదవు అనిన రాధ యధి
కరోషపరవశయై నీ వసురుండవు గమ్మని శపించిన శ్రీదాముఁ
డు నీవు మనుజయోనిం బుట్టుము నీకును నీభర్తకును శత
వర్షంబులు వియోగము గలుగునుగాక యని రాధను శపించె.
ఆశాపవశంబున శ్రీదాముఁడు మర్త్యలోకంబున శంఖచూడుఁ
డనుపేరు పహించి తులసీవతి యయ్యెను ఇచటఁ దులసీ

* ఈకథ పారిజాతపుష్పనిమిత్తమై సత్యభామకృష్ణులకు జరిగినకలహ
ము పగిడిం గానంబడుచున్నది

వృత్తాంత మతివిపులముగాఁ జెప్పఁబడినది ఇందుఁ బ్రసంగ
వశంబున లక్ష్మీగంగాసరస్వతులకుఁ బరస్పరకలహంబు లొదవి
వార లొండొరుల శపించుకొనుగాథ వివరింపఁబడినది

“శ్రీగోపాలకృష్ణమూర్తి భూలోకమునకు నవతరించు
టకుముందే రాధాదేవి బృందావనమున నవతరించె” (3-73)
ఆదేవికి నందుఁడు శిశురూపుఁడగు శ్రీకృష్ణుని నొసంగుటయు
(3-81) రాధ యతనిని వక్షమున నిడుకొని కౌగిటఁ జేర్చి
ముద్దాడి రాసమండలమును స్తరింప (3-85) నది దృగ్గోచర
మగుడు నందుఁ జొచ్చి యందు శ్యామసుందరుఁడగు బాలునిం
గాంచుటయు నింతలోఁ దనయురమ్మననుండిన శిశువు గాన
రాక యాబాలకుఁడు నవయశావనశోభితుఁ డగుటయు నతనిం
గాంచి రాధాదేవి కామమోహితురాలయ్యెను (3-87) ఆ
సతితో నతఁడు నెయ్యపుమాటలు పలికి తామిరువురు బీజశక్తి
స్వరూపులనియుఁ దమకిరువురికి భేదములేదనియుఁ దెలిపి భేద
ముగలదని తలఁచు “నరాధముఁడు కాలసూత్రమను నరక
మందు రవిచంద్రు లుండుదాఁక నివసించుటయకాక తనకంటె
ముందున్న కులజుల నేడ్వరను ముందుఁ బుట్టఁబోవువారి నేడ్వ
రను బాపపంకమునఁ బడఁద్రోసి కోటిజన్తార్జితపుణ్యమును
బోఁగొట్టు” ననియుఁ జెప్పెను (3-89) వా రిట్లు సరససల్లాప
ములు నేయుచుండఁగా బ్రహ్మ యచ్చటికివచ్చి రాధను విను
తించి (3-92-95) వారిరువురికిని హోమపురస్సరముగాఁ బెండ్లి
కావించుటయు (3-98) నానూత్నదంపతులు యధేష్టముగాఁ
గుసుమాస్త్రలీలలం దేలిరి (3-100-101) ఇట్లు క్రీడించిన
యనంతరము శ్రీకృష్ణుఁడు తొల్లిటియట్ల శిశురూపధారియై

రోదనమునేయ రాధ విరహార్తయై క్రిందఁబడి విలపింప (3-102) నామెను నశరీరవాణి యూరార్చె (3-102) ఇట్టివిచిత్రములగు నుపాఖ్యానము లిందనేకములు గలవు ఈ గాథలు చదువువారి కాశ్చర్యములుగాఁ దోచును వీనింజదువునపుడు జనులకు శంకలు గలుగనోపుననియు “శ్రీకృష్ణుడు పరాత్పరుఁడన్నమాటను మాత్రము మఱువకుందుమేని యన్నిశంకలు నశించు”ననియు గ్రంథకర్తగారు సమాధానము చెప్పియున్నారు (3-104, 108)

ఈ గ్రంథమునందలి ముఖ్యసిద్ధాంతము లీక్రింద వివరింపబడుచున్నవి.

శ్రీకృష్ణుఁడే పరమాత్మ రాధాదేవియే పరదేవత (1-21) ఆమెయే మూలప్రకృతి శక్తిస్వరూపిణి యోగమాయ (1-72) శక్తియైన యోగమాయ యనఁ బరమాత్మయొక్క యిచ్ఛయే ఆమెయే హరిహరవిరించులనిర్మించె లక్ష్మీపార్వతీసర్వస్వతులామె యపరస్వరూపలే (1-106) ంధయే యానామమున నొప్పుచుండు (1-124) బ్రహ్మశంకరానంతధర్మాదులు నామెయే (1-124, 2-192) వారలే ప్రపంచధర్మములను నడుపుదురు వైకుంఠరవాసి యగువిష్ణుఁడును శ్వేతద్వీపనివాసియగు నాగాయణుఁడును శ్రీకృష్ణునికంటె నన్యులుగాఁ గానంబడుచున్నను వాస్తవముగా వారు భిన్నులుగారు (1-73) భక్తులతని నేయే రూపముల ధ్యానించిన నాయారూపముల వారికి నర్శనమిచ్చును (1-104) యోగమాయ మూలప్రకృతియే ఆమెయే పార్వతీరూపిణి (1-105-106) రాధాసతితోఁ గూడియుండని

సమయమున నాపరమాత్మను గృష్ణుఁ డందురు ఆదేవితోగూడి యుండుతఱి నతఁడు శ్రీకృష్ణుఁ డనంబడును ఇట్లున్నను వారి ర్వురు నొకరే వారికి భేదములేదు (3-89; 3-111) శక్తుపాస నము నరులకావశ్యకము అన్ని మతములవారును శక్తి సుపా సించువారలే శక్తుపాసనము చేయనివారు లేరు (3-36) భగవంతుఁ డనేకనామరూపములతో విలసిల్లు ఎట్లుపాసిం చినను నీశ్వరారాధనమే యగును

వైకుంఠవాసియగు విష్ణువుకన్న వేఱుగా శ్రీకృష్ణపర మాత్మగోలోకమున వేంచేసియున్నాఁడు (1-29) ఆదేవదే వుఁడే విష్ణువుకంటె నధికుఁడు (1-35) అయినను నతఁడును నారాయణమూర్తియు నొకఁడే. (1-35)

ఈసిద్ధాంతమువలన సామాన్యజనులకు సందేహము లధికములు కావచ్చును బ్రహ్మవిష్ణుమహేశ్వరులను త్రిమూర్తు లనే తక్కినప్రసిద్ధపురాణములు పేర్కొనుచున్నవి వానివల ననే విష్ణుశంకరులలో నెవ్వఁ డధికుఁడని జనులు కలహించు కొనుచుండఁగా నిక్కడ విష్ణు వొకఁడు నారాయణుఁ డొకఁడు వీరికంటె బరముఁడగు గోలోకవాసియగు రాధాదేవీయుతుం డగు శ్రీకృష్ణుడొక్కఁడునుగా విష్ణువే త్రిమూర్తులలో నొప్పు ననుటచే జనుల కింకను శంక లుదయించి కలహములు ప్రబలుటకాకరమగు నేమో యని తోచుచున్నది అయినను దీనికిఁ బరిహారమును గ్రంథకర్తగారే తెలిపియున్నారు.

ఇట్లు గ్రంథకర్తగారు వ్రాసినవిషయములు బ్రహ్మవైవ ర్తపురాణమునుండి గైకొనఁబడినవని వారే వ్రాసియున్నారు.

కాని రాధాదేవియే పరదేవతయై యామె బృందావనమున నవతరించి బ్రహ్మచే శ్రీకృష్ణునకు వివాహము కావింపఁబడిన నుఖ్యవృత్తాంతము విష్ణుపురాణము భాగవతము, మహాభారతము, హరివంశము మొదలగు ప్రసిద్ధపురాణములలో దేని యందును నేల జెప్పఁబడియుండలేదో కారణము తెలియ రాకున్నది ఈపురాణములలో రాధ యనుపేరే లేదు. గోలోక మొకటియున్నదనికాని యందు విష్ణునారాయణమూర్తుల కంటెను భిన్నమూర్తిధరుఁడగు శ్రీకృష్ణపరమాత్మ నివసించు చున్నాఁడనియు నాపురాణములలోఁ గానఁబడదు అన్నిపురాణములును వ్యాసుఁడే వ్రాసియుండఁగా నిట్లు భేదములుగా వ్రాయనేల యనుసందియము లదంతకును గలుగఁగలవు వానికి గ్రంథకర్తగారు “మాటభేదమేగాని యభిప్రాయభేదములు లేవు ఒక్కొక్కపురాణమున నొక్కొక్కరీతిగాఁ జెప్పఁబడును. స్వల్పసంశయములను బొటించినచోఁ గాలము వ్యర్థముచేసి నట్లగును గాన వానిని మానుకొనఁదగు” నని సమాధానము చెప్పియున్నాడు (2-98)

ఈపట్టున నించుక విచారము సేయవలసియున్నది బ్రహ్మ వైవర్తపురాణమును నారదునకు సావర్ణి చెప్పినట్లును నందుఁ గృష్ణనిమాహాత్మ్యము రథంతరకల్పవృత్తాంతములును బ్రహ్మ వరాహచరిత్రములును జెప్పఁబడియున్నట్లును, మత్స్యపురాణము నుడువచున్నది

“రాధంతరస్య కల్పస్య వృత్తాంత మధికృత్యతు

సావర్ణి నా నారదాయ కృష్ణమాహాత్మ్య ముత్తమమ్

యత్ర బ్రహ్మవరాహస్యచరితం వర్ణ్యతేముహూః
తదష్టాదశసాహస్రం బ్రహ్మవైవర్త ముచ్యతే”

(మత్స్యపురాణము ౪౩ వ అధ్యాయము.)

ఇపుడున్న బ్రహ్మవైవర్తపురాణములో రథంతరకల్ప
వృత్తాంతములుగాని బ్రహ్మవరాహచరిత్రముగాని లేవు అది
యునుగాక యది సావర్ణిచే నారదునకు జెప్పబడినట్లును నీపు
రాణములోఁ గానఁబడదు కావున నాదిబ్రహ్మవైవర్తపురాణ
మిదికాదనియు నది నశించిపోయియుండనోపుననియు నిటీవల
నెవఁడో యొక కేవలవిష్ణుమతాభిమాని యగుపండితుఁడు
శ్రీకృష్ణుని రాధాసతిని స్వకపోలకల్పితులఁ గావించి యతనిని
రతిప్రియునిగా వర్ణించి యొక క్రొత్తబ్రహ్మవైవర్తమును
వ్రాసెననుట స్పష్టమనియు ధీరేంద్రపాల్ అనుబంగాళాదేశ
పండితుఁడు “Sri Krishna, His Life and Teachings” అను
నాంగ్లేయగ్రంథమునందుఁ బీఠికలో వ్రాసియున్నాఁడు ఇంకను
బురాణములంగూర్చి యతండు చర్చించియున్నాఁడుగాని పాని
నంతయు నిచ్చటవ్రాయుట యనవసరము అతఁడు సిద్ధాంతము
చేసిన ముఖ్యాంశము లేవనఁగాః కృష్ణునిచరిత్రమును విస్తర
ముగాఁ జెప్పనవి విష్ణుపురాణము, బ్రహ్మపురాణము, భాగవ
తము, బ్రహ్మవైవర్తము, భారతము, హరివంశము—అనునివి
వీనిలో వ్యాసుఁడు వ్రాసినబ్రహ్మవైవర్తపురాణము నశించినది.
ఇప్పు డుండునది నూత్నకల్పితము వ్యాసకృతము భాగవతమని
కొందఱును దేవీభాగవతమని కొందఱును వాదించుచున్నారు.
విష్ణుపురాణము పుట్టిన యనేకశతాబ్దములకుఁ బిమ్మట భాగవ

తము పుట్టినది బ్రహ్మపురాణమునందును విష్ణుపురాణమునందును
 గృహ్యనిచరిత్ర మొకేరీతిగాఁ జెప్పఁబడినది ఆ రెంటిలోను 26
 అధ్యాయము లక్షరభేదము లేక యొక్కచందమున నున్నవి
 విష్ణుపురాణము మహాభారతము హరివంశము అనునివియే
 కృష్ణనిచరిత్రమునకు ముఖ్యాధారములుగాఁ గైకొనఁదగినవి
 భాగవతమును గొంతవఱి కాధారముగా స్వీకరింపవచ్చును.
 అని యావిద్యాంసుని యభిప్రాయము

ఇట్లు పురాణములంగూర్చి పండితుల కభిప్రాయభేదము
 లున్నవని తెలిపితిం గాని యావిషయమై యిటఁ జర్చింపఁబూను
 కొనుట నాకనవసరము చదువరుల కిష్టమున్నచో నితరగ్రంథ
 ములను బరిశీలించి నిర్ణయముచేసికొందురుగాక!

ఈగ్రంథ మింత గొప్పదియగుటకుఁ గారణములు కొన్ని
 తెలిపెద. ఇందు నానాపురాణవేత్తలగు గ్రంథకర్తగారిచేఁ
 బ్రసంగానుప్రసంగముగా ననేకము లవంతరోపాఖ్యానము
 లును గథలును వివరింపఁబడియున్నవి అవి ముందు సూచింపఁ
 బడును రాధాకృష్ణులస్తుతులును నింకను బలుస్తోత్రములును
 నిందు మూలగ్రంథములగు సంస్కృతపురాణములనుండి
 యెత్తి పూర్ణముగా వ్రాయఁబడియున్నవి పెక్కుచోటులలో
 భాగవతపురాణములోనుండి ప్రమాణశ్లోకము లుదహరించు
 టయేగాక గ్రంథకర్తగారు వానికి సరిగా బయ్యెరపోతనామా
 త్యుఁడువ్రాసిన యాంధ్రపద్యములను లిఖించి యంతటితోవిడు
 వక యాయాంధ్రపద్యములలోఁ గలసారస్యములను నందందు
 విపులముగాఁ జర్చించియున్నారు కొన్ని పద్యములు నిర్మూలము

లనిరి కొన్నిచమత్కారవిలసితములై కరము రసవంతములై
యొప్పారెడునని పోతన మహాకవిం బొగడిరి పారిజాతాపహ
రణవృత్తాంతమును వ్రాయుచో నందితిమ్మన విరచితమగు పారి
జాతాపహరణమహాకావ్యమునుండియ నేకపద్యముల నుదాహ
రించి కొన్నింటిని రసవంతములని శ్లాఘించి యొకకొన్నిపట్టు
లలో నమ్మహాకవిచేసిన చారిత్రవర్ణన లుచితములుగావని
నిరాకరించిరి ఇట్లు పలుకారణములచే నీగ్రంథము చాల
గొప్పది యయ్యెను

ఈగ్రంథమునం దవాంతరకథలును నుపాఖ్యానము
లును ననేకములు చెప్పఁబడియున్నవి ఉదాహరణము లొక
కొన్నిచూపెద తులసీశంఖచూడులవృత్తాంతము (1-147-123)
యదునంశచరిత్రము (2-75-100) తుర్వసువంశచరిత్రము
(2-101-107) యయాతివంశకథనము (2-75-107) లీలాశుకుని
వృత్తాంతము (3-75) ఏకాదశీవ్రతమహిమము (4-150);
(5-139) స్వప్న ఫలనిరూపణము (6-284) దుస్స్వప్నప్రాయశ్చిత్త
ములు (6-334) సత్సరుషధర్మములు, పతివ్రతాధర్మములు
(6-350) గృహస్థగృహిణీశిష్యాదిధర్మములు (6-35) భక్త్యా
భక్త్యవస్తునిర్ణయము (6-363) మొదలగునవి ఈగ్రంథము
నందుఁ జెప్పఁబడిన యొక్కొక్కకథనుండి లోకులు గ్రహింప
వలసిన రహస్యసారాంశములను దెలియఁదగునీతులను సిద్ధాం
తములను గ్రంథకర్తగారు విపులముగా వివరించియుండుట
దీనియందలి గొప్పవిశేషము

ఇం దనేకస్తుతులు పురాణములలో నున్నచందమున
లిఖింపఁబడియున్నవి. ఇవి భక్తులు పారాయణముచేసికొనుట

కనుకూలము గానుండును ఉదాహరణములు బ్రహ్మకృత శ్రీకృష్ణ స్తుతి (1-91-93) దేవకీకృత శ్రీకృష్ణస్తుతి (2-246-248) బ్రహ్మ కృత రాధాస్తుతి (3-95,97) 4, 139 మార్కండేయకృత హరి హరస్తుతి (10-137) మొదలగునవి.

ప్రథమప్రకరణమందుఁ గానంబడు గోలోకవర్ణనము (1-73-75) రాసమండలవర్ణనము (1-76-77) గోపికావర్ణనము (1-77-79) బృందావనవర్ణనము (1-79-80) రాధాదేవీమందిర వర్ణనము (1-84-85) శ్రీకృష్ణమందిరవర్ణనము (1-85-90) రాధాకృష్ణులవివాహము (3-92-101) మొదలగునవి సరస ములై యపరిమితామోదసంధాయకములై యలరారు.

ఇందలి కొన్నివిషయములు చదువరుల కాశ్చర్యమును గలిగింపకమానవు విరజ యనుగోపికయందుఁ గృష్ణుఁడు కామాసక్తుడై యామెతోఁ గ్రీడించుటెఱింగి రాధ వారిరు వరిని సామాన్యవనితనలై చూపించుట (1-133-134) “లక్ష్మీయు గంగయు సరస్వతియు శ్రీహరికిఁ బట్ను”లనుట. (1-117) వారు మువ్వు రొండొరులతో సాపతన్యవైరంబుచేఁ గలహించుచుఁ దిట్టుకొని శపించుకొనుట (1-147-149) మొద లగునవి.

ఈకాలమున ననేకు లాస్తికులయ్యును నేదియో యొక మతమువలంబించి మతాభిమానగ్రస్తులై తమమతమే యితర మతములకంటె శ్రేష్ఠమనియుఁ దక్కినమతము లన్నియు నింద్యములనియు. దాము చెప్పెడు దేవతయే పరదైవంబనియు నితరదేవతలు మనవు రాణాదులలోఁ జెప్పఁబడియున్నను నుపా

స్యులు కారనియు వారినుపాసించినచో ముక్తి లభింపదనియుఁ
 బరిచరివిధముల వాదించుచు దూఱుచుండుట ప్రసిద్ధమే.
 కొందఱు విష్ణుభక్తుల మనుకొనువారు విష్ణువే పరదైవ
 మనియు, లక్ష్మీయే పరదేవతమనియు వారిని నేవింపనియొడల
 మనుజులకు సద్గతిలేదనియు శంకరాదులను గొలువరాదనియు
 వారిని నేవించిన లాభములేదనియు లోకులకు బోధింతురు
 మఱికొందఱు శివుఁడే పరదైవమనియుఁ బార్వతీదేవియే పర
 దేవతమనియు వారలే సకలజనోపాస్యులనియు భుక్తిముక్తి
 దాయకులనియుఁ బలుకుచు వీనికిఁ బురాణప్రమాణము లుదా
 హరించుచు సిద్ధాంతమునెయ్యదురు కొందఱు శక్తియే జగ
 త్కారణంబనియు బ్రహ్మ విష్ణు రుద్రులు శక్తికిల్పితమూర్తు
 లనియు శక్తియే యుపాసింప నర్హురాలనియు సకలాభీష్టుల
 నును జనులకు శక్తియే యొసంగనోపుననియు వీనికిఁ బురాణ
 ప్రమాణోదాహరణములు సూపుచు వాదించురు మఱికొంద
 టాదిత్యుఁడే యుపాస్యుఁడనియు నితరులు గణాధిపతియే
 యనియు వచింతుడ ఇవ్విధంబున నాయామతమువారు తమ
 తమమతములే యుత్తమములని పలుకుటయకాక యితరమత
 ములను విచ్ఛలవిడి దూషించుచు లోకులను దమకు వశుల
 నుగాఁజేయఁ బ్రయత్నింతురు ఇట్లుచేయుట సరికాదనియు
 నిట్టివారు వచించుమాటలు విశ్వాసార్హములు కావనియు
 శివుఁడు విష్ణువు, శక్తి మొదలగు నన్నిమూర్తులును బరదే
 వతాస్వరూపములే యనియు, నేమూర్తిని నుపాసించినను బర
 మేశ్వరునిఁ గొల్చుటయే యగుననియు నీమూర్తులలో భేద
 బుద్ధిపాటించుటయు నొకటి హెచ్చు మఱియొకటి తక్కువ

యని భావించుటయుఁ గేవల మజ్జానకల్పితమనియు నొక
 మూర్తిని నుపాసించువా రితరమూర్తులను ద్వేషించి నిందిం
 చుట పాపహేతువనియు నట్టివారు నుతపాపండు లనఁబడుదు
 రనియు నీ గ్రంథమునందు గ్రంథకర్తగారు పలుమాటలు లుప
 శ్యసించియున్నారు ఇది సామాన్యజనులకుఁ గలసందేహము
 లను నజ్ఞానములను దొలఁగింపఁ జాలుననుటకు సందేహము
 లేదు ఈవిషయమును వ్యక్తముచుటయు నీ గ్రంథమును
 వ్రాయుటకు గ్రంథకర్తగారి ప్రధానోద్దేశమని కానఁబడు
 చున్నది కాపురనే పురయక్తివోషమును లెక్కనేయక యీ
 విషయము జనులకు లెప్పుగాఁ బట్టుపడవలయు ననుతలంపున
 దీని ననేఁపర్యాయములు గ్రంథకర్తగారు వ్రాసియున్నారు.
 ఇది జనులకు వారొసర్చిన పరమోపకారంబని తలంపవలసి
 యున్నది కాని యీవిషయములను జర్పించుచో మతాంతర
 ఖండనము సేయునపుడు గ్రంథకర్తగారు నుడివినపరుసములు
 సరసములుగా నోపవని తలంతు

శ్రీకృష్ణునియవతారంబువలనను నతనిదివ్యచరిత్రమువల
 నను మనమెఱుంగఁదగినముఖ్యాంశములు సంగ్రహముగా వివ
 రింపఁబడుచున్నవి, భగవంతుఁడగు విష్ణువు దుష్టనిగ్రహశిష్ట
 పాలనధర్మస్థానములుచేయుటకై శ్రీకృష్ణరూపంబున భూమి
 పై నవతరించెను.

అతఁడు కావించినయతిమానుషకార్యములవలన శ్రీకృ
 ష్ణుఁడు భగవంతుఁడనుటకు సందేహములేదు దేవకీదేవిగర్భం
 బునుండి యతఁ డావిర్భవించినపుడు చతుర్భుజుండును శంఖ

చక్రగదాద్యాయుధధరుండును శ్రీవత్సలాంఛనుండును గౌస్తు
భమణివిలసితకంఠుండును బీతాంబరధారియును వైడూర్యకిరీట
విరాజమానుండును జలధరశ్యామసుందరుండును నైపుట్టెను
పసిబాలుఁడుగా నున్నప్పుడే పూతన యనురాక్షసిని జనుఁబ్రాలు
ద్రావు నెపంబునఁ జంపెను శకటాసురతృణావర్తప్రముఖ
దైత్యులం బరిమార్చెను మన్ను దినెనని యశోద యదలింప
నేను దినలేదమ్మా చూడు మని నోరుదెఱచి చూపి సర్వప్ర
పంచంబులును దనయందున్నవని విశ్వరూపంబుఁ గాన్పించె
యమశౌర్జ్జనభంజనము గావించె వత్సాసురబకాఘాసురుల
గొనియె అప్పు డతని కై దేండ్లప్రాయము *

పరీక్షార్థము బ్రహ్మ గోవత్సములను గోపకులను నంత
ర్ధానముచేసినఁ గృష్ణుఁడు తనవహిమచేఁ దానే గోవత్సగోప
కులరూపు దాల్చి యొక్కయేఁడు క్రీడించిన విరించి నివ్వెఱ
పడి వాని విడిచిపెట్టి యద్దేవుని వినుతించిచనియె యమునా
నదిమడుపున నివసించు జనులకు మహాభయంకిరుండగు కాళి
యసర్పంబును మర్దించెను గోగోపకులను గార్చిచ్చుక్రమ్ము

* ఏతత్కౌమారకంకర్తృహరేరాత్మాహిమోక్షణం, మృత్యోఃపాగం
డకే బాలాదృష్ట్యోచుర్విస్తావ్రజే అయిదుసంవత్సరములవఱకుఁ గౌమార
మనియు, నదిమొదలు పదియేండ్లవఱకుఁ బౌగండమనియు నావలఁ బది
యేనుసంవత్సరములవఱకుఁ కైశోరమనియు దానికిఁ బదిప యావనమనియుఁ
జెప్పఁబడును.

దీనికిఁ బ్రమాణము — కౌమారం పంచమాబ్దాంతం పౌగండం దశ
మావధి, కైశోరమాపంచదశాద్యౌవనంతు తతః పరం అని యీవిషయము
మఱువక మనములో నుంచఁదగినది.

కొనిన నాదావాగ్నిని మ్రింగి వారలను రక్షించెను. కృష్ణుఁ
డిందునకుఁ గ్రతువులునేయవలదని గోపాలురను నివారింప
నందుఁడు వారిపైఁ గాలాంబుదంబులు పఱపి పెనువర్షంబుఁ
గురియించిన గోవర్ధనగిరిం దనచేతనెత్తిట్టుకొని యేడుదినం
బులు దానిక్రింద గోపాలురను గోవులను నుండఁబంచి వారిం
గాపాడెను అప్పు డతనికేడేండ్లవయస్సు. * ఆవెంబడిగానే శర
ద్రాత్రియందుఁ గృష్ణుఁడు గానముచేయ నతనిచెంతకు గోపికలు
రాఁగా వారితో రాసక్రీడలు గావించె, (దీనింగూర్చి ముందు
కొంత చర్చింపఁబడును) పిదప శంఖచూఢారిష్టకేశివ్యోమ
చాణూర-శష్టికులను జంపి లోకంబు నిష్కంటకంబు కావించి
తజ్జనకుండగు నుగ్రనేనుని రాజ్యపదస్థుంజేసె, పిదప నుపనయ
నముచేసికొని కాశికఁ జని సాందీపనుఁ డనుబ్రాహ్మణోత్తముని
యొద్ద శిష్యత్వంబు వహించి యతనిని భక్తిమైఁ గొలచుచు
నతనివలన నటువదినాలుగుదినములలోఁగలనే వేదవేదాంగము
లను నుపనిషత్తులను ధనుర్వేదంబును ధర్మంబులను నన్వీ
క్షకీరాజనీతులును నన్నింటిని నేర్చెను

* “కృష్ణస్తవోనోబాలః కృష్ణమహాద్రివిధారణమ్, తతోనోజాయతే
శంకాప్రజనాధతవాత్తజే” అని భాగవతము స్కంధము 10 అధ్యాయము 26

* అప్పుడును గృష్ణబలరాములు బాలురే కృష్ణున కపుడు ద్వాదశ
హయనములు. “బాలావయం తుల్యబలైః క్రీడిష్యామో యధోచితమ్.

కృష్ణప్రసారసర్వాంగౌ మల్లా శైలేంద్రసమ్మతౌ, క్వచాలి సుకుమా
రాంగౌ కిశోరా నాప్తయావనౌ” స్కంధము 10 అధ్యాయము 43.

ఇంతవఱకును గౌమారపాగండకై శోరచర్యలు వివరింపఁబడియె ఇతఁ గృష్ణునియావనచరిత్రము చెప్పఁబడు ఇవి విష్ణుపురాణహరివంశభాగవతములలోఁ జెప్పఁబడినవి

సంప్రాప్తయకావనుండై కృష్ణుఁడు జరాసంధునితో యుద్ధముచేసి యోడించి కాలయవసుచితో నెదిరి పోరి ముచుకుందునిచే వానిని భస్మముగావింపించి ముచుకుందునకు సద్గతి యొసంగె ద్వారకాపురి నిర్మించి దానికిఁ బ్రభువయ్యె పిదప రుక్మితోఁబోరాడి జయించి రుక్మిణీదేవిం బరిణయమయ్యె సత్రాజిత్తునిదైన శ్యమంతకమణిని నతనిసోదరుం డగు స్రసేనుఁడు ధరించి కానకంబున వేటకుఁబోవ నొకసింహము వానింజంపిన జాంబవంతుఁ డానుచింగొనిపోయి తనగుహలోనున్న తనకొమరిత జాంబవతి యనుఁగిన్నియకుఁ గ్రీడాథ మొసంగె గృష్ణుడామణి నడహరించెనని లోకాపవాదంబునచ్చిన నతండు జాంబవంతునితో ముష్టియుద్ధముచేసి జయించి యతనివలన శ్యమంతకమణిని దత్తనయయగు నాసీమంతినీమణిని గైకొనివచ్చి యమ్మణినిసత్రాజిత్తునకిచ్చెను అతఁడునిజపుత్రియగుసత్యభామను నామణిని గృష్ణుఁడ కిచ్చిన నతఁడు క్రమ్మఱ నమ్మణిని నతనికే యొసంగె మఱియు గృష్ణుఁడు కాంఛించి మిత్రవింద, సుదంత, భద్ర, లక్షణ యనునారీరత్నములం బరిణయమయ్యె సత్యభామాసమేతుండై నరకాసురుని పాదించె బలదర్శితుండగు బాణాసురుని నిర్జించె పాండ్రకవాసుదేవుని యమపురంబున కనిచె నృగుమహారాజు శాపంబుమాన్చె తనసహధ్యాయుఁడును బరమదర్శిఁడును నగుకుచేలుని దారిద్ర్యంబును సంకల్ప మాత్రమునఁ దొలగించి యతని కభిమతసంపదలనిచ్చె

ఇకను గృహుని ప్రాధాన్యశ్చారిత్రములు వివరింపఁబడు
చున్నవి ఈచరిత్రములను మహాభారతము వివరించుచున్నది.
తనమేనత్తకొడుకులగు పాండవులతోఁ గలిసి వారి కనేకవిధ
ములఁ దోడ్పాటుగావించెను ధర్మరాజు చేసినరజసూయ
యాగమునకుఁ దోడ్పాటుకావింపఁ బూని భీమునిచే జరాసం
ధుని వధింపఁజేసి యతఁడు చెఱఁబెట్టిన రాజుల నందఱిని విడి
పించి యష్టహాయాగంబు జరగాచున్న సమయంబునఁ దన్నధిక్షే
పించిన శిశుపాలుంజంపి యాక్రతువు సాంతంబుగా నిర్వర్తింప
జేసె సాశ్వదంతవక్త్రుల నంతకు పురికిం బంపె ద్రౌపదిని దుష్కా
సనాదులు మానభంగముగావింపఁబూనిన నమ్మానవతి మానం
బును రక్షించె

పాండవకౌరవులకు సంధికావింపఁ బూనిన యడు దుర్యో
ధనాదు లతనిం జెఱపట్టఁ బ్రయత్నింప విశ్వరూపంబుంజూపి
తాను సర్వేశ్వరుండగుట వారికిఁ దెల్పె పాండవకౌరవులకు
జరగినభారతరణమునందు ధర్మపరులగు పాండవులకుఁ గృష్ణుండు
సహాయుండై యర్జునునకు సాగధ్యంబునెసి వానికి విజయం
బొనగూర్చె. గర్భస్థుండగు పరీక్షితుని నశ్వత్థామ ప్రయుక్తా
స్త్రంబు దహింపఁజొచ్చినవాని నయ్యాపదకుఁ బాపి కాపాడి
భరతకులంబును భూమిపై నిలిపెను

ఇవన్నియు నిటులుండ రణరంగంబున నర్జునుండు నిజ
బంధుమిత్రజనంబులఁ జంప శంకించి నిర్వేదంబు నొందినఁ
గృష్ణుం డతనికిఁ దత్త్వోపదేశంబుచేసి యతని మనఃకాలు
ష్యముఁ బాపె అష్టహోపదేశమే భగవద్గీత గీతలనంబడి

సుప్రసిద్ధమై సకలజనోపాదేయమై యొప్పారెడు భగవద్గీత
 సకలోపనిషత్సారమై సకలతత్వార్థబోధకమై తనరారు. దానిఁ
 జదివి యందుఁ జెప్పఁబడినధర్మముల నాచరించునరు లిహపర
 సౌఖ్యములఁ జెందుదురనుటకు సందియములేదు దానింబోలిన
 పరమోపదేశ మతనికిఁ బిదప నింతవఱకు మఱొకటి పుట్ట
 లేదు. దాని గ్రంథకర్తగారే వివరించుటచే నేనిచ్చటఁ దెలు
 పుట యవసరముకాదని విరమించితి అందుఁ గర్తయోగము,
 భక్తియోగము, జ్ఞానయోగము, అను నీమూఁడుయోగముల
 చందము విస్తరముగా వివరింపఁబడినది అందుఁ దెలుపఁబడని
 ధర్మములును దత్తములును నెందును లేవు మనదేశము
 నందలి యితరగ్రంథములన్నియు నశించినను భగవద్గీతాశాస్త్ర
 మొకటియున్నంజాలు దీనిని మనదేశపుజనులేకాక యూరోపు
 అమెరికా-చైనా మొదలగు సకలదేశములజనులును సత్యా
 దరముతోఁ బరింతురు లోకమున భగవద్గీత కున్నంతటిగౌర
 వము మఱియేగ్రంథమునకును లేదు ఇది సాధారణముగా
 లోకమునందలి యన్నిభాషలలోను బరివర్తనము కావింపఁ
 బడినది. దీనికి వ్రాయఁబడియుండు వ్యాఖ్యానము లనేకములు.
 దీనింగూర్చి పండితులుచేసిన యుపన్యాసము లనంతములు.
 ఇట్టి మహనీయోపదేశమును శాశ్వతముగా జనులకుఁ గావిం
 చిన శ్రీకృష్ణుని పరమకారుణ్యమును గొనియాడఁదరమే

పై కనిన యతనిచర్య లతిమానుషములని తెల్లము
 కాఁగలవు ఈశ్వరుండు కాకున్నచోఁ బసిబాటుఁ డట్టికార్య
 ములఁ జేయఁజాలునా? ఈసంగ్రహచారిత్రమే కృష్ణునిమాహా
 త్వమును నతఁడు భగవంతుడే యగుటను దేటపడ నేటిం

గింఱనోపు ఇంకను సద్దేవునిమాహాత్మ్యంబు సాకల్యంబుగాఁ
 దెలియఁగోరువా రీగ్రంథమును సాంతముగాఁ జదువఁదగును
 ఆభగవంతునిషహిమం బప్రమేయంబనియు నతఁడు సర్వజనో
 పాస్యఁడనియు భక్తులకు భుక్తిముక్తిప్రదండనియు నెల్ల
 వారు నెఱింగి యతనిం గొలుచుచు మతవైషమ్యంబుమాని
 సకలదేవతామూర్తులును భిన్నములుగాఁ గానంబడుచున్నను
 బరమార్థదృష్టిని చొక్కటే యని బావించి దేవతాదూషణంబు
 నేయక యందఱియెడల సోదరభావంబుఁబూని ప్రేమించుచు
 లోకసేవయు లోకహితంబును గావించుచు సత్వాహింసా
 వ్రతపరాయణులై కామక్రోధాసూయాలోభాదులను వర్జించి
 సాధువర్తనులై నిజవర్ణాశ్రమధర్మంబులను ఫలాపేక్షను విడిచి
 యీశ్వరార్పణబుద్ధితోఁ జేయుచు నిహపరసౌఖ్యములఁ బొంద
 వలయుననుటయే మనగ్రంథకర్తగా రింత గొప్పగ్రంథమును
 వ్రాయుటకు ముఖ్యోద్దేశముగాఁ దెలియఁదగు

శ్రీకృష్ణుని యొకటి రెండు కార్యములంగూర్చి
 యించుక ప్రస్తావింపనలసియున్నది అతఁడు యమునానదీజలం
 బుల స్నానమాడుచుండిన గోపికలవస్త్రంబుల నఽహరించి వారి
 సిగ్గులు విడిపించుట యొకటి శరద్రాత్రులందు గోపికలతో
 రాసకీడ మున్నగునవి సలుపుట యొకటి.

వస్త్రాఽహరణముంగూర్చి=ఇది గోవర్ధనగిరి నెత్తుటకు
 మునుపే జరగినవృత్తాంతము గోవర్ధనగిరి నెత్తినపుడు కృష్ణు
 డేడేండ్లబాలుఁడని మున్నే తెలుపఁబడియెఁగదా? అంతకంటె
 జిన్నవయసుననే వస్త్రాఽహరణము జరగినది. అంతటి పసిబాలు

నికిఁ గానువికారము లుండుననుట యసంగతముగదా వస్త్రములులేక దిగంబరలై గోపికలు స్నానముచేయుచుండిరి అది దుష్టకార్యము పాపహేతువు ఆపాపమునకుఁ బ్రాయశ్చిత్తముగా వారిచే భగవంతుండగు తనకు హస్తయుగళంబుల శిరంబులవైఁ చాల్చి మ్రొక్కఁజేసె ఇది దోషమనఁజెల్లునా?

రాసక్రీడంగూర్చి- రాసక్రీడ యనఁగా హస్తీసకము హస్తీసకమున కర్థము మున్నె తెలుపంబడియె హరివంశమునందు హస్తీసక మనియే చెప్పఁబడియున్నది కృష్ణుఁ డొక గోపికహస్తమును బట్టుకొని వేటొకయంగరామణి చేతిని దాను బట్టి యాచేతిలోఁ దొలియంగనహస్తమును బట్టియిచ్చి యిట్టు లొక్కొక్కరిచేతిని దొల్లిటివనితకరింబునఁ బట్టియిచ్చుచు వలయాకారముగా నర్తనముచేయుట అందలు సుందరులును నరవిందనయనకరంబుఁ బట్టినట్లు సుఖంబందిరి ఇద్దఱు ముద్దియలనడుమ నొక్కొక్కకృష్ణుఁ డుండునట్లు వనిత లెందఱు గలరో యన్నిరూపులు తానుధరించి యన్యోన్యకరంబులు పట్టుకొని వలయాకారము నృత్యముసేయుట యని మఱి యొకపక్షము ఇట్లు నృత్యముచేయుచుఁ గృష్ణుఁడు కైశోరవయస్సును మన్నించుచు గోపరమణులతో రమించె నని విష్ణుపురాణము నుడువుచున్నది

“తావార్యమాణాః పతిభిః పితృభిర్భ్రాతృభిస్తథా,
కృష్ణం గోపాంగనా రాత్రౌ రమయంతిరతిప్రియాః.

సోపికై శోర కవయో మానయన్మధు సూదనః,
 లేమేలా భిరమేయా త్తా త్తపాసుక్షపితాహితః
 తద్భర్తృఘతధాతాసు సర్వభూ లేషు చేశ్వరః,
 ఆత్మస్వరూపరూపో సౌవ్యాపివాయు రివస్థితః ” అని

(విష్ణుపురాణము అంశము 5 అధ్యాయము 14)

ఇచటఁ ‘గై శోరకం’ అనఁగాఁ “గౌమార్యం వయో
 మానయన్, తదవస్థోచితచాపలమనుకుర్వన్నేవ” అని శ్రీధర
 స్వామి వ్యాఖ్యానము చేసియున్నాఁడు కృష్ణుని కిప్పుడు పదు
 కొకండు సంవత్సరములు అట్లు బాలుఁడగుకృష్ణుఁడు గోప
 కాంతలతోఁ గ్రీడించుట వాయువువలె సర్వవ్యాపియై సర్వ
 భూతములయందును నాభగవంతుండు నివసించుట చేతను
 సకలపాపక్షయకరుం డగుటచేతను దోషముకాదని పరా
 శరుఁడు మైత్రేయునికిఁ జెప్పెను.

ఈయర్థమునే భాగవతము నుడువుచున్నది

“గోపీనాం తర్పతీనాంచ సర్వేషాంచాపి దేహినాం,
 యోంశ్చరతి సోద్యుష్ ఏష క్రీడన దేహభాన్ ”

(భాగవతము-స్కంధము 10 అధ్యాయము 31)

సామాన్య మానవుఁడగునేని పసిబాలు డగువాఁ
 డందఱు గోపకాంతలతో రతిక్రీడలు సలుప సాధ్యమా!
 అందఱును నానందపరవశలైరని పురాణము వక్కాణించు
 చున్నది కృష్ణుఁడు భగవంతుండును సర్వాంతర్యామియు నగు

టచే నందఱు యువతులతోడను రతిక్రీడలు సలిపినట్లును
వారల నానందపరవశలఁ గావించినట్లును వారికిఁ దోఁపఁజేసి
వారిని దృష్టికఱచెనని తెలియవలయు అజ్ఞు లిది యెఱుంగక
కృష్ణుఁడు శూరుఁడని నిందింతురుకాని యది సరికాదు.

కృత్వాతావంత మాత్తానం యావతీ ర్గోపయోషితః,
రరామ శగవాంస్తాభి రాత్తారామోపి లీలయా

(అని భాగవతము స్కంధము 10 అధ్యాయము 33)

అనఁగా నాత్తారాముఁడైనను గృష్ణుఁడు గోపకాంత
లతో లీలచేఁ గ్రీడించెనని యర్థము దీనిచేఁ గృష్ణుని రతి
క్రీడలు వాస్తవములు కావనియు లీలలే యనియుఁ దెలియ
వలయు తల్లి యాగోపికలందఱు నందగోపసుతుం డగు
కృష్ణుఁడు తమకుఁ బతినిగాఁ జేయుము తల్లి యని పార్వతీ
దేవిని బ్రార్థించుటచే నద్దేవివరంబున వారికిఁ గృష్ణుఁడు పతియై
నట్లు లీల కావించెను

“కాత్యాయని మహాదేవి మహాయోగిన్య ధీశ్వరి,
నందగోప సుశందేవి పతింమే శురు తేనమః ”

అని యొక్కొక్కగోపికయుఁ బ్రార్థించెను.


పై కనినరీతిని గృష్ణుఁడు దుష్టశిక్షణశిష్టరక్షణధర్మసంస్థా
పనము లొనర్చి నిజావతారకార్యంబులను సమగ్రముగా నెఱి
వేర్చి మనుష్యశరీరంబును విడిచి కృతకృత్యుఁ డయ్యెను.

శ్రీకృష్ణునిదివ్యచరిత్రములను నప్రమేయమహిమము
లను ననేకోపాఖ్యానయుతములు గా వివరించి యాంధ్రులకు

మేలు కావించిన శ్రీజనమంది శేషాద్రిశర్మగారి యీగ్రంథ
 నిర్మాణకార్యము శ్లాఘాపాత్రమై యలరారెడు దీని నందఱుం
 బఠించుచుఁ దత్త్వం బెఱుంగుచు నానందింతురుగాక!

తిరుపతి
 1930-వ సం. }
 ఏప్రిలు నెల.


నాగపూడి కుప్పస్వామయ్య,



శ్రీ.

శు భ మ స్తు.

శ్రీకృష్ణావతారతత్వము.



— ఇష్టదేవతా ప్రార్థనాదికము. —

మంతంబు మహాన్నతంబుస్వరుచి శ
 స్థితంబు నానాగమ
 ప్రామాణ్యంబు మహామునీంద్రవితతి శ
 ప్రస్తూయమానంబు సు
 త్రామా ద్యుత్తమదేవకోటి మకుట శ
 భ్రాజన్తణీరాజిత
 శ్రీమద్వివేకపదంబు శైవమహాముఖ శ
 సేవింతు భక్త్యున్నతిన్

౧

మ కడుణానీరధియంచు వేదసతవిఖ్యాతాంఘ్రిపంకేజయం
 చు రమావాగధిదేవతావినుత యంగచు భక్తసంరక్షణా
 దరసంభూషిత చిత్తయంచు మునిసంతానంబు కీర్తింప నీ
 శ్వరియకా శ్రీశివకామసుందరి నమతస్సర్వేష్టదం గొల్చెదన్.

మ లలితాకారము బాలచేష్టలును సకల్లాపంబులున్ వేదవా
క్తులకున్ సన్నుతి చేయఁజాలకయుభక్తుల్ కోయవాంఛాఫలం
బుల నీఁజాలియు నొప్పదుష్టమతులం భోకార్చి శిష్టాళి ని
శ్చలతన్ నిల్పిన దేవుఁ గృష్ణుని లశద్దానాత్తు నేవించెదన్

చ నినువిడనాడి యించుకయునీల్వనుజుమ్మిటనంచుముందుగాఁ
జనిఁ గని భక్తులెల్ల ఊతిఁజన్తముఁగాంచి నయంబుఁబూని త
న్ననిశముఁ గొల్వ నిస్సమతనాశ్రితరక్షణకార్యభారముం
గని తగు రాధికాంబను జగజ్జననిన్ మది నిల్పికొల్చెదన్

క ధాతకుఁ ద్రిజగచ్ఛభసం
ధాతకు నిర్జరమునీంద్రతతి పూజితవి
ఖ్యాతపదాబ్జాతునకున్
జేతస్సంతోష మలర భజే లిడుదున్

౫

క వాణికిఁ బ్రావృష్టలధర
వేణికి నభయాంబుజాత భ విలసన్త్వదుస
త్పాణికి నరవిందోద్భవు
రాణికి వందనముల నహంహ మొనరింతున్.

౬

సీ శివకుమారుని నిష్ఠాసిద్ధిఁ గూర్చెడుగణ
పతినిభజించి సంస్కృతకవులకుఁ
దెలుఁగు కవులకునుదలసోక మ్రొక్కిడి
భావికవులను సగప్రార్థనములఁ
గొనియాడి సజ్జనులను వేడి నావ్రాయఁ
దలఁచిన కృష్ణావతారతత్త్వ
మునఁ దప్పు లెన్నియుండెనను ఊమింపుఁడి
యని చేతులొగ్గి ప్రార్థనము లొప్ప

తే గించి శ్రీపాంవతీవతిః శ గృతివతిగను
బెద్ద లనుమతి యిడఁజేసి శ విశ్వకర్త
విశ్వరక్షకు విశ్వేశు శ విశ్వరూపు
రాధికానాథు శ్రీకృష్ణు శ రమ్యమూర్తి

2

క మనమున ధ్యానించుచు శ్రీ
పునిచరితము సత్పురాణ శ పూజ్యతమపథం
బున వ్రాయఁబూనినాడను
ఘనమతులాదృతిని జూపఁ శ గాఁ దగు దీనన్

౪

సీ * బ్రత్రయంబనఁబడు శ బ్రహ్మముఖంబులు
విష్ణునామకము దేవీమహిమముఁ
దెలుపు భాగవతము శ జలరుహనాభుని
గాధలఁ దెలుపు భాగవతము నను
నీపురాణములను శ హితమతిఁ జదివి మ
హాభారతాఖ్యేతి శ హాసనరము
హరివంశమును భక్తి శ నంతయుఁ బరియించి
శ్రీకృష్ణచరితంబుఁ శ జేర్చి వరుస

తే వ్రాయఁ దలఁచితి భక్తిమార్గమును దెలిపి
కర్తమార్గము బోధించి శ కడకు జ్ఞాన
మార్గమును జూపునట్టి దీ శ మహితచరిత
మనెడు విశ్వాసమున మహితాత్ములార !

౯

క. ఈచరితముఁ బరియించినఁ

బ్రాచీనశ్రుతిగణోక్త శ పథ మిది యని సం

* బ్రత్రయంబు = బ్రహ్మబ్రహ్మాండబ్రహ్మవైపర్తములు.

- సూచించు నా స్తికత్వము
వే చనఁగాఁ జేయు మతివి శ భేదము నడఁచున్ ౧౦
- క హరియొక్కఁడు నిర్జరులం
దరయంగా శివునికంటె, శ హరుఁ డెక్కుండా
హరికంటె ననుకువాదముఁ
బరిమార్చును జరిత మిద్ది శ పండితులారా ! ౧౧
- క హరిహరుల యందు భేదము
పరికింపఁగఁ గానఁబడదు, శ పరతత్త్వంబే
హరిహర ధాతృప్రముఖా
మరతనువులఁ గానఁ బడును శ మాట లిఁకేలా ౧౨
- తే విశ్వసంరక్షణాధిక శ వితతకృత్య
ములను రూపాంతరమ్ములఁ శ బూని యొనరు
చును జుఁడీ ! యాదిశక్తిని శ గొని యొకతఱి
నూరకుండును స్వేచ్ఛనే శ యూని యదియె ౧౩
- క ఏరూపము ధ్యానించిన
నేరూపము భక్తిపరత శ నెడఁ నిల్పిన నే
యేరూపము సేవించిన
నారూపం బావిరాట్టె శ యగు బుధులారా ! ౧౪
- క ఆపరతత్త్వేతరమా
రూపముఁ గనఁజాల రెవ్వ శ మను లోకములకొ
రూపింపఁ దదాకారమె
యూపట్టునఁ జూడఁబడు న శ దెల్ల నిజముగన్ ౧౫
- ఆ ఇట్టి దృష్టిఁజూడ శ నెట్లు గానంబడు
దేవతావిభేద శ మీవివేక

మీచరిత్రవర్య శ మే తెల్పు సద్బుద్ధి
జదువఁజదువఁజదువ శ సాధులార !

౧౬

ఆ కథను వ్రాయునపుడు శ కడఁగి నాభావమీ
యదియటంచు వ్రాయు శ నవసరమునఁ
గలుగుదోషము లవి శ గావు వ్యాసుల వని
మనవిచేయు వాడ శ మాన్యులార !

౧౭

ఆ భ్రాంతిచేతఁగాని శ పట్టుదలంబూను
బుద్ధిచేతఁగాని శ పూజ్యనేవ
లేమిచేతఁగాని శ యేమియోవ్రాసిన
దానినైచి కావఁ శ దగుదు నేను

౧౮

క. శ్రీకృష్ణుని చరితం బిది
శ్రీకంఠప్రియ మటంచుఁ శ జేసితి శివునే
యీకృతి కథిపతిగా నిఁక
నాకల్పం బలరుఁగాక శ యవని నిది తగన్

౧౯

క హరియె కథానాయకుఁడౌ
హరుఁడె మహాకృతికి దీని శ కథినాథుఁడౌ
హరిహరభక్తుఁడె కర్తయు
నరయంగాఁ గొదువయేమి శ యగు నీకృతికిన్

౨౦

కృ తి స మ ర్ప ణ ము


❧ ప ప్యం త ము లు. ❧

క ఓంకారదివ్యమూర్తికి
నంకలవాభావునకు మహాత్మరరుచికిన్

- హంకారశమితదుర్జన
పంకునకుఁ వేదవినుత శ పదపద్మనకున్ ౧
- క అరివనదావాన్నికి దు
స్తరసంస్మృతివారిరాశి శ తరికి మహాభీ
కరపాపతూలగురుశుచి
కురుతేజోనిధికి, దేవ శ లో త్తమమణికిన్ ౨
- క. గిరిజాస్రాణేశునకుఁ
హరిహయముఖ్యార్చితునకు శ హతపాపునకుఁ
గిరిశునకు సర్వదేవో
త్కరవరునకు వేదవాక్య శ గణవినుతునకున్ ౩
- క ఉపనిషదూహ్యవిభూతికిఁ
దపనసహస్రాభరుచికిఁదత్వాత్తునకుఁ
ద్విపచర్మవసనునకు గో
త్రపతికి శ్రీయుక్తకంధ శ రస్సుటరుచికిన్ ౪
- క. శంకరునకు భక్తమనః
పంకజాశనహితాత్మ శ పరమాఖ్యునకుఁ
బంకజనాభప్రియునకు
శంకారహితునకు దేవ శ సముదయపతికిన్. ౫
- తే అంకితంబుగ నావ్రాయు శ నట్టి యమల
తమ మనఁగ నొప్పు కృష్ణావ శ తారతత్త్వ
మునకు సాధుపురాణైక శ మూలమునకు
నాది యెట్లస వినిపింతు శ నార్యులార ! ౬



శ్రీ
శుభమస్తు



శ్రీకృష్ణావతారతత్త్వము.

రచనాప్రణాళిక.

ఓంకారస్వరూపమై విరాట్టువనం బ్రహ్మాతినొంది సకల
దేవతార్చితము, సనాతనము, శ్రుతి, శ్రుత్వంతవేద్యము, దుష్టరే
యమునై, 'యిదమిత్థ' మని వచింప నలవిగాక, యద్వితీయ
మనియు, నిరంజనంబనియు, సర్వసాక్షీయనియు, స్వప్రకాశ
మనియు, సకలజగత్కారణమనియు, నాద్యంతరహితమనియు,
ననిర్వచనీయమహిమమనియు, దేజోరూపమనియు, స్వచ్ఛతమ
మనియు, నానందమయమనియు నిల్లెన్ని యోరీతుల వినుతింపఁ
బడుచు, నెవ్వరిచేతను 'ఇది యిట్టిది' యని సిద్ధాంతము

చేయఁబడక వృద్ధిక్షయములు లేక యేకరీతిగా వెలుగొందు
జ్యోతి స్సొకటిగలదు

కాలస్వరూపమని కొందఱు, కాలకారణమని మఱి
కొందఱు, నామరూపక్రియారహితమని యింకను గొందఱు,
కాదు కా దిది యానందమయమని వేఱొకకొందఱు, నిశ్చయ
ముగా నిది విష్ణుమయమని మఱియుఁ గొందఱు, కానే కా దిది
శైవమని యింకనుం గొందఱు, ఏదియుఁ గా ది దన్నింటికి మూ
లకారణమని మఱిమఱికొందఱు విసుఁగుదోఁచునట్లు, మనస్సు
చెడునట్లు, దీనిజోలి వల దిక నూరకుండుట మేలని స్ఫురించు
నట్లు, ఎవరికిఁ దోఁచినట్లు వారు సిద్ధాంతము చేయుచుండు
తత్త్వ మొక్కండు బ్రహ్మాండములనిండియుండుట మాత్రము
సత్యము.

అది సత్యస్వరూపమైనఁ గానిండు, ఆనందస్వరూపమైనఁ
గానిండు, తేజస్స్వరూపమైనఁ గానిండు, ఇవన్నియు నదియే
కానిండు, మొత్తముమీఁదఁ బరతత్త్వ మొక్కటి సాటిలేక
యలరారుచుండు ననుటమాత్రము సిద్ధాంతము

అట్టితత్త్వమును దెలుపుటకే వేదములు నడుముగట్టు
కొని పోరాడిపోరాడి వెల్లకిలఁబడినవి వేదాంతములనఁబడు
నుపనిషత్తులు ఇటు అటు పొరలాడునర్థములు గలవాక్కులం
బలికి నోరుమూసికొనినవి * స్మృతులు వైవానిగతింగాంచి

* మనుస్మృతి —

శ్లో. యత్తత్కారణ మవ్యక్తం నిత్యం సదసదాత్మకమ్,

తద్విస్మయ్య స్మరూషో లోకే బ్రహ్మేతి కీర్త్యతే. అ. ౧. శ్లో ౧౧.

మనకేల గుూపె త్తనమని మానవకృత్యములందెల్పి యిట్టిధర్మముల నాచరించిన నాపరతత్త్వమును గనుఁగొనవచ్చునని తన తెలియమి మఱుఁగుపఱచుకొని మెల్లఁగాఁ దొలఁగినవి పురాణరాజము లేమోచెప్పఁబూని శ్రునిస్త్తుతుల పాటుగాంచి మనమిఁక నోరు దెఱచిన మర్యాదనిలువఁజాలదని భీతిల్లి భగవదవతారములలో నగు గాధలం బేర్కొని మనుజులకు భగవద్భక్తి గలుగునట్లు చేసితి మింతటితోఁ గృతకృత్యతం గాంతమని చల్లఁగా జారినవి భారతాదీతిహాసములు పురాణముల నను

అసంఖ్యామూర్తయ స్తస్య నిష్పతంతి శరీరతః,

ఉచ్ఛావచాని భూతాని సతతం చేష్టయంతి యః | ౧౨. శ్లో ౧౫.

యాజ్ఞావల్క్యస్త్వతి —

హితాహితానామనాద్య స్తాసాం మధ్యే శశిప్రభమ్.

ప్రాయశ్చిత్తకాండము శ్లో ౧౦౮.

మండలం తస్య మధ్యస్థ ఆత్మాదీప ఇవాచలః,

సజ్జేయ స్తం విదిత్వేహ పునరాజాయతే నతు.

౧౦౯

జ్ఞేయంచారణ్యక మహం యదాదిత్యాదవాప్తవాన్,

యోగశాస్త్రం చ మతోక్తం జ్ఞేయం యోగ మభీప్సతా.

౧౧౦

అనన్య విషయం కృత్వా మనోబుద్ధి స్త్వతీంద్రియమ్,

ధ్యేయ ఆత్మాస్థితో యోఽసౌ హృదయే దీపవ త్ప్రభుః.

౧౧౧

మోహజాల మపాస్యేహ పురుషో దృశ్యతే హియః,

సహస్రకరపన్నేత్ర సూర్యవర్షా సహస్రకః.

౧౧౨

స ఆత్మా చైవ యజ్ఞశ్చ విశ్వరూపః ప్రజాపతిః,

విరాజ సోఽన్నరూపేణ యజ్ఞత్వ ముపగచ్ఛతి.

౧౨౦

సరించి తల్లిపిల్లలవావిగా భగవత్కథలనే పలికి బ్రదికితిమిరా
స్వామీ యని విరమించుకొనినవి

ఇట్లు శ్రుతిస్మృతిపురాణేతిహాసములు, ఉపపురాణాదు
లవి యివి యననేల యెన్నియో ఆమహనీయభగవత్తత్వ
మహిమమును దెలియఁజాలక, తెలిసినంతమట్టుకైనను దెలుపఁ
జాలక గర్వమును వదలినవి

ఇఁక వానిలోఁ గొంతభాగమో గొంతలో నొకగొంత
భాగమో పరించి, తదర్థమును జక్కఁగా గ్రహింపఁజాలక
గ్రహించినట్లు నటించు వారిగతి యిప్పట్టున నేమగునో మన
మేల విచారింపవలయు ? సభాముఖములఁ బ్రతిపక్షముఖపి
థానముచేయుటకు మాత్రము ప్రయత్నించి తెలిసి తెలియని
కుతర్కవాక్కులచే నాక్రోశించి పామరు లబ్బి యెంతటి
వాఁడురా, యనుకొనుచుండ సంతోషించుచుఁ దెలియని
తత్త్వములఁ దా ననుభవమునఁ దెలిసికొనినట్లు నటించు
నొక్కొక్కరు నిశ్లే నాలుగు డబ్బులు గణించుకొనుచుఁ
గాలముఁ గడపుచుఁ దమగతి యేమగునో తెలియక యెందో
దిక్కులేక చనిపోవుచుండుట యంద తెఱింగినదియే

కొందఁ టిట్లు తమగతి దెల్లవాఱఁగాఁ బరులను మోస
పుచ్చి భగవత్తత్వము నుపదేశరూపమునఁ దెలియఁబఱచుచుఁ
దిరుగుచుండుట క్రొత్తదికాదు ఇట్టి పండితవృత్తులు తత్వమిది
యని సిద్ధాంతము చేయఁగల్గుదురా యనుప్రస్తావమే యనప
సరము

తోచి నట్లర్థమును వివరించి స్వస్వమతముల సిద్ధాంతము చేసికొన నవకాశమిచ్చు శ్రుతులు లోనగునవి “ఇద మిత్థ” మ్మని తెల్పుజాలవు తక్కినవానిగతి యిటనేటికి? అటులని యూరకుండఁజెల్లునా? ఊరకున్న గడతేటుమార్గము దొరకునా? దొరకకున్న నేమిలోపమని తృప్తిఁజెందుట మనుష్య ధర్మమగునా? ఇఁక జేయవలసిన దేమి?

బహుశ్రుతులు, సన్తతులు నగు మాన్యులు వచించిన వేదాదిప్రమాణగ్రంథార్థమును నమ్మి భగవంతుని నెఱుఁగఁదలచి కృషిచేయుచుండిన నాపరాత్పరుఁడు, సచ్చిదానంద రూపుఁడు, కరుణానీరధి, పరమపురుషుఁడు నగుభగవంతుఁడే యీజీవుఁడు పరిపక్వస్థితికిం జేరె నని కరుణించి కడతేర్చినచో ముక్తుఁడగునుగాని రిత్తమాటలచేఁ గాఁజాలఁడు

అప్పుడైన వేదాదు లేకదా ప్రమాణము లనుప్రశ్నము రావచ్చును, అదిసత్యమే అంతకన్న వేఱుగతికానరాదు కాఁబట్టి యాత్మోనఁబడి పోయిపోయి కర్తము పరిపక్వము కాఁగా భగవత్కరుణకుఁ బాత్రులైన మహనీయులు పామరులై, గతియేదిరా యని దిక్కుదోపక యలమటఁబడు దీనులఁ బరిపక్వ జీవులం గాంచి మించిన కరుణఁ గాపాడఁబూని నాలుగుమాటలు చెప్పిన వానినేనమ్మి నిశ్చలబుద్ధిఁ దదుదీరితార్థమును స్మరించుచుఁ దదనుగుణముగఁ బ్రవర్తించుచుండుటయే యుత్తమపథము

అది కాదని యొక్కసారి యెగిరి మోక్షలక్ష్మీపదమును గౌగిలించుకొనుద మనుకొనుటయు నట్లుచేయఁ బ్రయత్నించుటయు వెఱ్ఱితనము అట్లుచేసిన లభించునదికాదు బహుతర జన్మపరిపక్వకర్త మునఁ గాని వాస్తవజ్ఞాన ముదయింపదు అది యుదయించినఁగాని సద్గురుకటాక్షము కలుగదు అది గలిగినఁగాని సద్గ్రంథఃరసతదర్థావబోధము లలవడవు అవి యలవడినఁగాని జగన్తిథ్యాత్వజ్ఞానము పొడసూపదు అది పొడసూపి దృఢపడినఁగాని బ్రహ్మసత్యత్వజ్ఞాన ముదయింపదు అది యుదయించినఁగాని సంసారము నిస్సారమను నమృతము గలుగదు అది గలిగినఁగాని మోక్షపదప్రాప్తిప్రయత్న మొనరింప వీలు పడదు. వీలుపడినఁగాని కడ తేఱఁజాలఁడు. ఇందేది తక్కువ యైనను నధోగతియే. పునర్త్తరణజన్మములే.

మంచిమార్గమేది ?

భగవంతుఁ డనుగ్రహించిన బుద్ధి నుపయోగించు నధికార మందఱకుం గలదు పైవిషయములం గూర్చి చక్కఁగా నాలోచించినచోఁ గడ తేఱుటకు మార్గములు:—

- ౧ సత్కర్తృముల నాచరించుట
- ౨ సద్గ్రంథములఁ బఠించుట
- ౩ వానియర్థమును జక్కఁగా గ్రహించుట
- ౪ ఆయర్థమును బ్రసర్తనమున నుంచుట.
- ౫ భగవన్నామకథాజాలముల నెఱుంగుట

౬ భక్తజనసంకీర్తనము చేయుట

౭ ఫలములఁగోరక కర్తముల నాచరించి భగవదర్పణము చేయుట

౮ జ్ఞానవైరాగ్యముల సంపాదించుట

యను నీమొదలగునవి బహువిధములుగాఁ గలవు ద్రవ్యమక్కఱలేక జనసాహాయ్య మక్కఱలేక పాండిత్యముతోఁ బనిలేక యభ్యసింప ననువుపడునది భక్తిమార్గము ఇదియే ప్రథమసోపానము దీని నెక్కినఁగాని పైఁబోవవీలులేదు ఇది యనపాయము దీనికిఁ బ్రధానము శ్రద్ధ శ్రద్ధయనఁగా ఆస్తిక్యబుద్ధియని భావము ఇది కుదురుటకుఁ జక్కని పూర్వజన్మ కృతపుణ్యముండియే తీరివలయు ఇంతమాత్రము సహాయ సంపద కుదిరెనా భక్తిమార్గము జీవుని ముక్తిమండపమునకుఁ గొంపోవఁ గలదు పైసహాయములు లేని భక్తి పరవంచన యొనరించుటకుఁగాఁ గొంగపూనిన యనశనమహావ్రతము వంటిది అది వేషధారుల కుపకరించును కొలఁదికాలమున కాలనిఁ బునరావృత్తిరహిత నరకరూపమునఁ బడఁద్రోయక విడువదు కావున సహాయసంపదంబొంది భక్తిమార్గమునఁ బ్రవర్తించుట శ్రేయము

మనుష్యుఁ డొనరింపనేర్పఱచిన కర్మములన్నియు భక్తిమార్గమునే తెలుపును భక్తునిలక్షణములే కర్మరుని లక్షణములు కర్మఫలములను భగవత్సమర్పణముచేయుట కర్మరుని కృత్యము సర్వము భగవదర్పణ మొనరించుట భక్తుని పని

వీ రిరువురకు గమ్యస్థాన మొక్కటియే పద్ధతులు వేఱు. ఫల మొక్కటియే వీరికి సహాయముచేయఁ బూనియున్న గ్రంథములు విసంవాదములుగఁ దోచు కాని యట్టివి గావు మచ్చ రము మాని శాంత స్వాంతముతో నాలోచించిన సర్వ గ్రంథము లొక్కరితిగా నర్థమగును ముందే మనమతమున కనుకూలమగుపద్ధతి నన్వయించుచు, బరమతదూషణము చేయఁబూనుచో భిన్నవిధములుగా నర్థమగును దానఁ జేటు వాటిల్లు కాన నట్లుగాక పరమార్థజిజ్ఞాసువై యే గ్రంథము పరించినను దాని సారమొక్కటియే.

భక్తులకెల్ల గమ్యస్థాన మొక్కటియే యనఁగా నుపాస్య దైవ మొక్కఁడే యని తేలునుగదా యనుప్రశ్నము రాక మానదు ఆప్రశ్నమునకు సమాధానము చెప్పుటకే యిన్ని గ్రంథములు నడుముకట్టుకొని నిలిచియున్నవి దానిం బరిశీ లించుటలో భేదములు గలవు ఆభేదముల వదలుచో సకల గ్రంథప్రతిపాదిత తత్త్వమొక్కఁడే యగును

ఈవిషయమును జర్చించి సిద్ధాంతమును దెలుపుట కిది సమయము కాదు ఈగ్రంథోద్దేశము నదికాదు కాన నా చర్చనుమాని ప్రకృతవిషయమునకుం గడంగెద

ప్రకృతవిషయము శ్రీకృష్ణావతార తత్త్వము శ్రీకృష్ణుఁ డన నెవఁడు? విష్ణువా! ఈశ్వరుఁడా! శక్తియా! ఈమూవు రునా ఈమూగురుకానేకాదా ఐన నెవ్వఁడు? అనుప్రశ్నము

వచ్చునపు డూరకుండుట కవకాశము లేదు తెలిసినవియో
తెలియనివియో కొన్నిమాటలు చెప్పక తప్పదు

సర్వత్ర వ్యాపించి రూప మిదియని తెలియఁబడకుండ
నుండఁజాలి సర్వనాక్షియై కర్త, కర్తము, కర్త ఫలము, తానయై
యనిర్వచనీయమహిముఁడైన పరమాత్మ యొకండు గలఁడని
యంద అంగీకరించిన విషయము అట్టి పరమాత్మ నుపాసించు
శైట్లు? అనునది యవ్వలిమాట

ఆపరమాత్మ ప్రపంచము రచింప నిచ్చు గొనునపుడు
ప్రకృతి యావిర్భవించును ఆపరమాత్మ యిచ్చయే ప్రకృతి.
ఆమెకు నిచ్చాశక్తియను నామధేయము గలదు ఆప్రకృతి
ప్రభావ మనిర్వాచ్యము శ్రుతులు వర్ణింపలే వన నిక నితరుల
మాటఁ జెప్పనేటికి? ఆస్థితియందే వారికిఁ బ్రకృతిపురుషు లను
ప్రఖ్యాతి కల్గెను ఆప్రకృతి యావిరాట్టునకంటె వేఱా
కాదా యనుప్రశ్నమునకే సమాధానము చెప్పుజాలక మహా
మునులే పండ్లిగిలించిరి తోచినట్లు పల్కిరి అందుఁ గొందఱు
మొండిపట్టుదలగలిగి తాఁ బట్టినకుందేటికి మూడేకాళ్లనని
వారు ప్రకృతిపురుషుల కభేదమనిరి మఱికొందఱు అదికాదు
విరాడిచ్చయే ప్రకృతియని పిలువంబడు అది రూపముగలది
కాదని తలలాడించిరి. మఱియుఁ గొందఱు ఆప్రకృతి తదిచ్చా
సంభూతురా లనిరి ఇంకినుం గొందఱు విరాడంతర్భూతశక్తి
యే ప్రకృతి యనిరి ఇవిధమునఁ దోచినట్లెల్ల శిరఃకంపము
లొనరించి, చేతులు త్రిప్పి, వాదించిరి.

ఈవిషయమున బహుగ్రంథావలోకభాగ్యముం గల మాన్యులు ప్రకృతిపురుషులకు భేదాభేదవిచార మశక్యమని పలికిరి ఆమాటయే సత్యము ఆపరాత్మరుని యిచ్ఛామాత్రమున సకలబ్రహ్మాండము లలరారు నన నామహాత్ముని యిచ్ఛయన నెట్టిదో తెలియ నస్తాదృశులకు శక్యమా? ఆయిచ్ఛకే సంకల్పమనియు నామాంతరము గలదు ఆప్రకృతికిని సంకల్పశక్తియను నామాంతరము గలదు ఇంక నిది యాలాగని యెట్లు చెప్ప శక్యమగును

శ్లో శక్తిశక్తి మతో ర్భేదం కోజనః ప్రతిపద్యతే,
వహ్నిశ్చ దాహికాయా శ్చ భేదః కోను సమీక్ష్యతే.

అను ప్రమాణముంబట్టి గట్టిగా నాలోచింపఁగా “తదభేద” వాదమే నిలుచునేమో యని తోచెడు సూర్యునకు ఉష్ణగుణమునకు భేదమా, అభేదమా, అని ప్రశ్నించిన నుత్తరము చెప్పుట కశక్యము ఏదో యొకరీతిఁ బల్కినను, బ్రశ్నించువాఁడు బుద్ధిమంతుఁడైన నమ్మించుట మఱియుఁ గష్టము.

అట్లైన నీవాద మిట్లుండవలసినదేనా యనుప్రశ్నము రావలసినదే సమాధాన “మా నశ్లే” యని చెప్పవలసినదే. సామాన్యు లిటు సమాధానము చెప్పిన నమ్మవచ్చును

భగవంతుఁడు సంకల్పరహితుఁడైనతఱి బ్రపంచమే లేదు ఏమైనది? ఆయనలో నుండినది ఎట్లు? విత్తనములలో

కురశక్తి యిముడునట్లు పిదప నేమైనది? కర్మకుడు సకాలమున నావిత్తనముల సుక్షేత్రములఁ జల్లిన నవి బహుతరముగా నగపడినట్లు పరమామాయాపజీవకోటి తదిచ్ఛామాత్రమున నానావిధ పూర్వరూపములఁ బొంది వెలయును

ప్రశ్నము.—భగవంతునియందు లీనమై మరల రూపత్వము నొందునపు డుత్తమ మధ్యమాధమ రూపభేదము లెట్లు గలిగె?

ఉత్తరము:—గ్రంథపరిశీలనము పెద్దలసాంగత్యము తక్కువయగుట నీప్రశ్న మొనరింప నవకాశము గలిగినది కర్తమనాది యని యంగీకరింపుము జీవుఁడు తన్నిబద్ధుఁడు భాండములొనుంచిన విత్తనములు చల్లినపిదప నేకరూపమున వెలువడవుకదా? కర్తము నశించునదికాదు సత్కర్త మొనరించినఁ దదనురూపరూపము, దుష్కర్త మొనరించినదాని కనుగుణ మగురూపము కల్గును పుణ్యపాపములఁ దలక్రిందుగాఁ జేయ భగవంతుఁడు పూనఁడు సర్వసముఁడు) సర్వసాక్షి యనుపేరు లాపరమాత్మకుఁ గలవు

ప్రశ్నము:—అయిన నాభగవంతుని పనియేది?

ఉత్తరము:—ఇచ్ఛామాత్రమున సృజించుట, తన్నాశమున లయింపఁజేయుట

ప్రశ్నము:—ప్రకృతి శక్తి యెట్టిది? అదియుండుటెందు?

ఉత్తరము:—అది సర్వవ్యాపిని, భగవంతుఁ డిచ్ఛయింపఁ దా

కావిర్భవించి తదిచ్చానుసారము యథాపూర్వముగ సకల
బ్రహ్మాండముల నిర్మించును

ప్రశ్నము:—అట్టితఱి యాభగవంతున కేమని పేరు ?

ఉత్తరము:—సగుణబ్రహ్మమని అత్తఱి నాపరమాత్మం
గీర్తింతురు నమస్కరింతురు ఉపాసింతురు

ప్రశ్నము:—తత్పూర్వ మావిరాట్టు నుపాసించుట, కీర్తిం
చుట యెట్లు ?

ఉత్తరము:—సిద్ధాంతముగా నర్థమును దెలుపఁ జాలని
మాటలచేత నుతింపఁదగు. అట్టివాక్కులచేతనే తద్దూష
మును దెలుపఁదగు అట్టివిధులచేతనే ఉపాసింపఁదగు

ప్రశ్నము:—ఆమాట లెట్టివి ? విధు లెట్టివి ?

ఉత్తరము:—అనంతుఁడు, అవ్యక్తుఁడు, అవాఙ్మానసగోచ
రుఁడు, సర్వకర్త, సర్వసాక్షి, సర్వేశ్వరుఁడు, నిరంజ
నుఁడు, సర్వాంతర్యామి, ఇత్యాదు లామాటలు

“పూర్ణస్యావాహనం కుత్ర సర్వాధారస్య చాసనమ్,
స్వచ్ఛస్య పాద్య మర్ఘ్యంచ శుద్ధస్యాచమనం కుతః”

ఇత్యాదు లావిధులు

“సహస్ర శీర్షా పురుషః సహస్రాక్ష స్సహస్రపాత్,
స భూమిం విశ్వతోవృత్వా అత్యతిష్ఠ ద్దశాంగుళమ్”
నీవార శూకవత్తన్వీ పీతాభాస్వ త్యగూపమా,
తస్యా శ్శిఖాయా మధ్యే పరమాత్మా వ్యవస్థితః

“సబ్రహ్మ సశివస్సహరిస్సేంద్రస్సోక్షరఃపరమస్స్వరాట్”
 శ్లో ఊర్ధ్వమూల మధశ్శాఖ మశ్వత్థం ప్రాహు ర్వ్యయం,
 ఛందాంసి యన్యస్థాని య స్సం వేద స వేదవిత్,

ఇత్యాదులు ధ్యానసాధనములు

ప్రశ్నము:—వీనిచే నేమియే స్పష్టముగాఁ దెలియఁబడునా

ఉత్తరము:—తెలసినట్లు నటించక నిరంతర మీరీతి ధ్యానిం
 పుము సుకృతపరిణతిగల్గినఁ దెలియఁగలదు

ప్రశ్నము:—ఇంతకన్న విష్పష్టముగా నాపరమాత్మను లక్ష్య
 లక్షణపురస్సరంబుగాఁ దెలుప శక్యముగాదా?

ఉత్తరము:—నిరంజనాదు లామహాత్మనకుఁ బేరులు తదర్థ
 ప్రతిపాద్యుడే విరాట్టు

ప్రశ్నము:—అట్టైన అవాఙ్మానసగోచరుని వాఙ్మానోగమ్యు
 నిగఁ జేసికొనుటెట్లు? పూజాదు లొనరించి తృప్తిపఱచు
 టెట్లు?

ఉత్తరము:—ఆర్యా! నీవాస్తికుడవని తెల్లమాయె ఇంక
 వినుము నుతించుటకు పూజించుటకు మనఃపీఠమున
 నాసీనుగాఁజేసి ధ్యానించుటకు సగుణబ్రహ్మము పాత్రుడు

ప్రశ్నము:—సగుణబ్రహ్మ ముపాస్యుడైనచోఁ బ్రకృతియు
 నుపాసనార్హయగునా?

ఉత్తరము:—ప్రకృతిపురుషులనుచో నర్థమేమి? ప్రకృతివిశిష్ట
 పరమాత్మయని కొందఱు వాదించురు కాని అర్థ మొక్క

టియే ఆయిరువురకు భేదము చెప్ప నెవరికిని సాధ్యము
కాదు కాన వారిరువురు నుపాసనార్హులే

ప్రశ్నము:—హరిహర బ్రహ్మ లెవరు ?

ఉత్తరము:—జగత్కారణభూతులగు నాదిపూరుషులు.

ప్రశ్నము:—వీరు ప్రకృత్యతీతులా ? ప్రకృతినిబద్ధులా ?

ఉత్తరము:—ప్రకృత్యతీతు లేనాఁటికిఁ గారు ప్రకృత్యతీతుఁ
డనఁదగువాఁ డొక్కవిరాట్టువే తక్కుంగల వారెల్లఁ
దన్ని బద్ధులు.

ప్రశ్నము:—ఈ త్రిమూర్తులే పరమేశ్వరస్వరూపులని యుపా
సించువారికి ఫలము నూన్యమే

ఉత్తరము:—కాదు జగదాకార విలసితుఁడే పరమాత్మ
ఎవరి నుపాసించినను ఆ విరాట్టువునకే చేరును

ప్రశ్నము:—అలాగైన నీ త్రిమూర్తులనేగాక తక్కుంగలదేవ
తల నుపాసించినను భగవంతు నుపాసించినట్లే యగునా ?

ఉత్తరము:—పరమానందము ! చక్కనిప్రశ్న మొనరించి
తివి ? సదుత్తరము చెప్పెద. ఆలకింపుము ఇంద్రరూప
మున వెలయు పరమాత్మయని యుపాసింపుము ఇంద్రుఁడు
దిక్పాలకశ్రేష్ఠుఁడు, ఈయనకన్న విష్ణు వధికుఁడు అని
యిట్లు భేదబుద్ధిం గైకొనకుము అట్లు గ్రహించితివా ఆ
విరాట్టువు సర్వాంతర్యామిత్వము నశింపఁజేసినవాఁడ వగు
దువు అట్లుగాక ఇంద్రరూపమునొందిన విరాట్టువు అని

యుపాసించినచో ననపాయమోక్షసామ్రాజ్యమును బడ
యఁగల్గుదువు

ప్రశ్నము:—ఇటులైన నేభక్తుఁ డేదేవత నీబుద్ధితో నుపా
సించినను ఫల మొక్కటియే యని తేలునుగదా!

ఉత్తరము:—దృఢభక్తితో నావిరాట్టువు నిష్టదేవతారూప
మున నుపాసించిన నందఱకు ఫలమొక్కటియే యనుట
కేమి సందియము?

ప్రశ్నము:—ఈరీతి నాలోచించినఁ ద్రిమూర్తులలో హెచ్చు
తగ్గులు లేకుండుటయే గాక సర్వదేవతా సామ్యము
సిద్ధించునే

ఉత్తరము:—అది సిద్ధించినచోఁ గొంపలు మునిఁగిపోవునని
భయపడకుము

ప్రశ్నము:—మఱొకప్రశ్నమున కవకాశ మిత్తురా? కోప
పడకుండు.

ఉత్తరము:—ఎన్నియేఁబ్రశ్నముల నొనరింపుము కోపపడ
నవకాశమే లేదే

ప్రశ్నము:—హరిహరులలో నుత్తమాధమభేదములు గల
వనువారి ప్రమాణవచనములకుఁ దిలోదకము లీవలసిన
దేనా?

ఉత్తరము:—దారికి వచ్చుచున్నావు చక్కఁగా వినుము వినిన
దానిని మనసునఁ బదిలపఱచుకొనుము అదేదన.—కర్మ
భేదములచేత భక్తి వివిధరీతులఁ బరిణమించుచుండును
ఒక్కొక్కప్రాణి కొక్కొక్కదేవతయం దాదృతియు

వేటొకదేవతయం దనాదరణము గలుగుచుండును. కాని ఆతనిదృఢభక్తి దృఢమగుచో ఫలముగల్గక తప్పదు అన్యదేవతాదూషణముమాత్ర మాతనికిఁ బ్రతిబంధక మనకతప్పదు విష్ణువే విరాట్టువు అనుభక్తునకు, శివుఁడే విరాట్టువు, అన్నభక్తునకు నుపాసనాఫలము సమానము కాని, వారిభక్తిమాత్రము దృఢతమము గావలయు ఈమాటలసందడిలో భగవంతుఁడు సర్వాంతర్యామి యను మాటచుమాత్రము మఱువకుము అన్నియు సరిపడును.

ప్రశ్నము:—ఈమాటల వైఖరిం బట్టిచూడఁగా సర్వదేవతా సామ్యము స్పష్టము ఏదేవత నుపాసించినను ఫలము సమానము ఐతే భక్తి యేకరీతిగా నుండవలయుననుట విశేషము అట్టులైనచో నేదేవత నుపాసించినను సమాన ఫలము గలుగును అని తెలిసికొంటిని దెలిసికొనఁదగిన వింతయేనా?

ఉత్తరము:—ఇంతమాత్రమే కాదు విశేషముగాఁ గలదు ప్రాణి స్వస్వకర్తానుసారము, తదనుగుణఫలప్రదాత యగు దేవత నుపాసించును ఆదేవతయు నట్టిఫలము నిచ్చును.

ప్రశ్నము:—మరల నేమో శంకగలిగించునట్లున్నది ఏదేవత నుపాసించినను ఫలమొక్కటియే యంటరిగదా!

ఉత్తరము—దేవతలలో బహువిధభేదములు గలవు ఉపాసకులందఱు వైఁజెప్పఁబడినట్లుపాసింపఁజాలరు. ఆయుపాసనచేయుటకుఁ బుణ్య మెక్కువ యుండవలయు అల్ప

పుణ్యుల కాయుపాసన శక్యముగాదు. ఆతనిబుద్ధి యా మార్గమునఁ నడువఁ జాలదు

ప్రశ్నము:—నా కేమియుఁ దోచలేదు ఈసంశయము నివారింపుఁడు

ఉత్తరము:—కర్తానురూపఫలప్రదాతలు దేవతలు గలరు అందు హరిహరు లుత్కృష్ట కర్తఫలప్రదాతలు ప్రాణికోటి యందు బహువిధ భేదకర్తము లొనరించినవా రుండునట్లే దేవతలయందును భేదములు గలవు భక్తుఁడు స్వకర్తోచిత ఫలము నొందఁజాలును కాన నట్టి దేవతాభక్తియే యాతనికిం గుదురును

ప్రశ్నము:—ఈవిషయము దురూహముగా నున్నది ప్రశ్న మొనరించుకొలఁది సంశయము లెక్కువ యగుచున్నయవి ఇవి వదలుపెట్టో

ఉత్తరము:—త్వరపడకుము విషయ మది సులభసాధ్యము కాదు దురూహమే కాని యుపాసనాబలమున సుజ్ఞేయ మగును.

ప్రశ్నము:—మఱియొక ప్రశ్నము గలదు

ఉత్తరము:—ఏ దది ?

ప్రశ్నము:—ప్రకృతి నుపాసించువారికి ఫలముగలదా ?

ఉత్తరము:—ఆర్యా! స్వల్పబుద్ధి నగపఱచితివి ప్రకృతి నుపాసించిన ఫలము గలుగునా యను శంకగలిగెనా ? సర్వ దేవతలు, దేవాధీశులు, తద్వికృతులుగారా ?

ప్రశ్నము:—ప్రకృతియనఁ బార్వతియా, లక్ష్మీయా, శారదయా, వీరిలోఁ దారతమ్యములు గలవా?

ఉత్తరము:—తారతమ్యములు గలవనుట బుద్ధిభ్రాంతి ఒక్కమాట, విష్ణువు విరాట్టుగా భావింపుము అపుడు మూల ప్రకృతి లక్ష్మీదేవియే యగును ఈశ్వరు నట్లు భావించువేని పార్వతియే ప్రకృతి యని తలంపుము. బ్రహ్మనే యట్లు భావించువా శారద ప్రకృతి యని నిశ్చయింపుము ఏద్యుద్వమునుపాసించినను వారిరువురు ప్రకృతిపురుషు లనంబడుదురు. ఇతర దేవతాధీశద్వంద్వమున నసూయఁ బూనకుము. అజహరిహరులు స్వస్వకశత్రములంగూడి సకలవాంఛల నొసఁగఁ జాలుదురు వేలువేలుగ నుపాసించినను ఫల ప్రదాత లగుదురు అనఁగా—దీని భావమేమి? అవయవి ప్రకృతివిశిష్టము; కాన నది యుపాస్య మేలకాదు? ఇంకను ఈవిషయమునఁ జర్చచేయుచో విషయమెంతయో తేలఁ గలదు చర్చించుకొలఁది నొక్కొక్కశంక కలుగుచునే యుండును మనస్సును బహుభంగులఁ బోనీయక చిక్కఁ బట్టి నిశ్చితజ్ఞానమున నొక్కదేవత నుపాసించుచు నితర దేవతా దూషణముచేయక సకలదేవతలు, తదితర ప్రాణి కోటులు ప్రకృతిపరిణతములని భావించి యా ప్రకృతి నుపాసించి తదనుగ్రహము నొంది పరమపురుష సాన్నిధ్యము నొందఁ బ్రయత్నింపుము ప్రకృతి ప్రధానురాలు కాదను వాదము మూర్ఖ వాదము దాని నుపాసింపకున్న

నజ్జానపటము దొలంగదు అది తొలంగకున్న భగవద్దర్శ
నము కానేకాదు ఆలోచింపుము

శ్రీమ చ్ఛంకరభగవత్పాదులు సౌందర్యలహరియం
దిట్లు వాక్రుచ్చిరి

శ్లో క్వణ త్కాంచీదామా కరికలభకుంభ స్తననతా
పరిక్షీణా మధ్యే పరిణతశరచ్ఛంత్రవదనా,
ధనుర్బాణాః పాశం సృణిమపి దధానాకిరతలైః
పురస్తా దాస్తాం నః పురమధితు రాహోపురుషికా
విరించిః పంచత్వం వ్రజతి హరిరాహ్నోతి విరతిం
వినాశం కీనాశో భజతి ధనదో యాతి నిధనమ్,
వితంద్రీ మాహేంద్రీ వితతి రపి సమ్మిలితదృశా
మహాసంసారే లస్తి నిహంతి సతి త్వత్పతి రసౌ

ఇట్టిప్రమాణములు చూపఁబూనిన నన్నిగ్రంథములు
ఎత్తివ్రాసిన ట్లగును కాన, నింక నీచర్చ చాలును ప్రకృత
విషయమునకు వచ్చెదను

పైనుదాహృతప్రశ్నోత్తరముల సారమేమన—విరాట్టు
ప్రపంచరచనేష్టమునఁ బ్రకృతివెలయిగచి యథాపూర్వముగా
బ్రహ్మాండముల నలవరించెను తదధిష్ఠాతలదేవతల వెలయిం
చెను తా సర్వాంతర్యామియై సర్వసాక్షియై వెలసెను ఇట్లు
చేసిన నేమి లాభ మనుప్రశ్నము తుచ్ఛము. ఆ భగవంతుని
లీలలెఱుంగ నెవరికి శక్యము? కాబట్టి హరిహరప్రముఖదేవత

లామహాత్ముని వికృతులు గానఁ దదతీతుఁ డగువిరాట్టు నుపా,
సింప శక్యముకాదు గాన నీ యుత్తమోత్తమదేవతల నుపా,
సించి వీరియనుగ్రహమున మాయాతీతుఁ డైన విరాట్టువుకరు
ణకుఁ బాత్రుఁ డగుపుణ్యాత్ముఁడు ముక్తుఁడు అనునదియే

ఈవిషయము నిఁకఁ బెంచివ్రాయక ప్రకృతప్రయత్నఫల
మగు శ్రీ కృష్ణావతారతత్త్వము ననువదింపఁ గడంగెదను
పైవ్రాయఁబడినవిషయము వివాదాస్పదము బహుసంశయ
భూయిష్టము ఇందేది సత్యమనునది వచింపఁజాలక మహాత్ములు
కాలమును బుచ్చిరి తోఁచినట్లు సిద్ధాంతముల నొనరించిరి.
శ్రుతిస్మృతి పురాణేతిహాసములకు నర్థమును ద్రిప్పిత్రిప్పి చెప్పిరి
ఆ యర్థము గుదురక పలుపాట్లు పడిరి ఆసిద్ధాంతములు
ఏతత్త్వణపర్యంతము నిస్సంశయములా? కావు ప్రశ్నములపైఁ
బ్రశ్నములు వచ్చుచునే యున్నవి అది సిద్ధాంతము కా
దిదియే రాద్ధాంతమని కొందఱువాదింప బద్ధకింకణులై యున్న
వారు తెలిసినదానినిగూడ మఱుగుపఱచుచు మొండివాద
ములకుఁ బూనుచున్నారు సత్యాన్వేషణము వెనుకఁ బడినది
కుతర్కసహాయము మెండుగా దొరకుచున్నది సకలశాస్త్ర
ములు తోఁచినట్లు సిద్ధాంతము చేయఁబూనినవారిచేతులలోఁ
జిక్కి తిక్మకపడు చున్నవి మతాచార్యులు పరదూషణము
చేయఁబూనినట్లు వారి గ్రంథములనుండి తేలునట్లున్నది

ముక్తి సాధించుటకే కదా యిన్ని గ్రంథములు కావలసి
వచ్చినవి ముక్తియందును భేదము సిద్ధాంతము చేయఁబడినది

వైకుంఠమే ముక్తిస్థానమని కొందఱు వ్రాసిరి కైలాసమే
ముక్తిపదమని కొందఱు తేటపఱచిరి కాదుకా దది వేఱు
తావని మఱికొందఱు అనిరి అదియొక విశ్వహర్త్యమని యందుఁ
జొచ్చినవారు పునర్భవము నొందరని, అందే యాడుచుందు
రని కొందఱు వాదించిరి రామరామ! కృష్ణకృష్ణ! హరహరా!
ఆ స్థానమెట్టిదో, అందుఁ బొందఁగల సుఖమెట్టిదో, ఆనంద
మయుండగు పరమపురుషుఁడం దెట్లుండునో, అందుఁ జొచ్చిన
వారందఱు ఇం దున్నట్లే తాటియాకుల విప్పిచదువుచుఁ
గలహములకుఁ గాలుద్రవ్వచు, నదికా దిది, ఇదికా దది-అని
మొండిమాట లాడుచుందురో, ఎవ్వ రెఱుఁగుదురు ?

మన మతాచార్యులు మువ్వరు మూఁడుమార్గములం
దెల్పిరి వారిమార్గములలో నేది ముక్తిపదముం జేర్చునో
చెప్పఁజాలము ఎవరికి దేనియందు నమ్మకముగలదో వారు
దాని నాశ్రయించి పరమతముల దూషింపక కృతార్థు లగుట
కన్న సుత్రమమార్గము వేతేదియుఁ దోచుకున్నది వాదము
లకుఁ బూనుట, గ్రంథములం ద్రిప్పుట వృథాప్రయాస మన
వలసి వచ్చుచున్నది సర్వసంశయవిచ్ఛేదము చేయ నేగ్రం
థము చాలకున్నది బుద్ధి ప్రసరించుకొలఁది యుక్తులు తోఁచు
చునే యుండును వేదములు, వేదాంతములు, తదంగములు
లోనగునవి ఒక్కమాటగా నిది తత్త్వమని బోధించుట లేదు
వానికింకూడ నీసంశయములుండినట్లు తోఁచును ఇట్లచుటయు
మహాపాతకమే పరిష్కవిజీవునకు సత్యము తోఁచునేమో

కాఁబట్టి తా నమ్మినమతము సత్యమనియే భావించి తదనుసా-
ముగఁ బ్రవర్తించుట యిహపరసుఖహేతు ననుటకున్
వేఱొకమాటఁ జెప్పుట యుక్తముగాదు

ఇట్లు నిశ్చితాంతఃకరణుండనై ప్రకృతప్రయత్నమునకుఁ
గడంగెదను. ప్రకృతప్రయత్నమనఁగా — శ్రీకృష్ణావతారత-
త్త్వమును వ్రాయుట ఇదేమి యల్పకార్యమా? భగవదవతార-
తత్త్వ మిది యని నిర్వచనము చేయ సాధ్యమా? అట్లని
యూరకుండుట న్యాయమా? ఊరకున్నఁ బురుషార్థము
నుత్తమోత్తమ మనఁబడుముక్తి సాధించు పెట్లు? కావున
నేదో యొక ప్రయత్నము చేయవలసినదే.

ప్రకృత మగునీప్రయత్నము సముద్రమున కేతమువేసి
నట్టిది కదా! ఎట్టిది తుదముట్టును? అనుశంక నొందఁ బని
లేదు శ్రీమద్ద్రామాదామహాగ్రంథముల నాచేత
వ్రాయించిన శ్రీపరాంబ యీగ్రంథమునుగూడ నాచేత
వ్రాయించి యానందింపఁగలదను పెనునమ్మకము నా కున్నది

ఎందఱో ఈ పవిత్రచరిత్రమును వ్రాసిరి నీవిడ
వ్రాయునదేమి? యని ప్రశ్నించుట యంత మంచిది గాదు
భగవత్కథను బొగడ నెవరు వెనుతీయుదురు? తృప్తినిొందు-
దురు? అది సర్వతోముఖము అపారము. దానినంతయు
వచింప నెవరితరము? కాఁబట్టి భక్తులు తోచినంతవ్రాయుట
యత్యుత్తమమార్గము అట్టిమార్గము నాక్షేపించుట యుక్త

మూడు ఎవరిపుణ్యము వారిదనుసూక్తి యంద తెలుగు
గురు

శ్రీకృష్ణశబ్దము నర్థము నిర్వచనము చేయుటయుఁ గష్ట
ముగనే యున్నది భగవంతున కిది యనాదిగానున్న నామమా,
ద్వాపరాంతమున యాదవకులమున నవతరించినపుడు కలిగి
నదా? అన్న సనాతన మనవలయు ఈకృష్ణరూపమున నవత
రించినది విష్ణువా? యన్న నించుక సంశయింపవలసియున్నది.
గోలోకముననున్న శ్రీకృష్ణమూర్తియొద్దకు లక్ష్మీసరస్వతీసహి
తుడై విష్ణువుపోయినట్లు పురాణము చెప్పుచున్నది ఈమాట
చాలమందికే గ్రొత్తదిగాఁ దోచుటయే గాక యచ్చెరువును
బుట్టించును ఈపురాణమే యసత్యమని పలుకు నంత తేగువఁ
గల్గించును కాని యించుక యాలోచించిన దానితత్వము
బోధపడును.

వైకుంఠవాసియగు విష్ణువునకన్న వేరైన శ్రీకృష్ణపర
మాత్మ గోలోకమున వేంచేసియున్నాఁ డనుట, వింతప్రసం
గము గాదు పురాణములఁ బరిశీలింపకపోవుట, దురహంకృతి,
యుండుట నట్లుతోచుట కవకాశ మొదవును అట్లగుటఁ
బురాణములఁ బరించి పట్టుదలను మానిన నన్నియు సత్య
ములుగా గోచరించును

శ్రీకృష్ణపరమాత్మను దర్శింప శంకరుఁడు, బ్రహ్మ,
విష్ణువు తక్కుంగల యింద్రాదిదేవతాధీశగణముపోవుట యను
విషయముం బరించి సన్నతిచే నాలోచించినచో వీరినందఱిని

బుట్టించిన భగవంతుఁడు వేటొక్కఁడు కలఁడనియు, నొక్కొక్క
కార్య మొక్కొక్కరు చేయ నావరమాత్తయే యాజ్ఞాపించె
ననియు, తదాజ్ఞ శిరసావహించి స్వకార్యములం దీడ్చున
దన్నిర్మిత బ్రహ్మాండములకుఁ దమరధిపతులై యున్న వారు హరి
హరవిరించి ప్రముఖులని తేలకమానదు ఔరా! మొండి
పట్టుగా విష్ణువునకిన్న శంకరుఁ డధికుఁడు, శంకయినికిన్న విష్ణు
వధికుఁడు, అని బొడ్డున జన్నిదమును దోపి మాటలపాటు
లాటతోఁ దృప్తి నొందక చేతులు గలువఁబూనుట వెట్టితనము
కాదా! ఒక్కభగవంతుఁ డెన్నెన్ని రూపముల నుపాస్యుఁడగు
చున్నాఁడు? ఎందఱు జీవులు భిన్న భిన్న కర్తము లొనరించు
వారు గలరు? అనునది మనస్సున స్ఫురించినపుడు కిచ్చులు
కానరాక మనస్సు మన యధీనమున నుండకపోవుట తప్ప
మఱేమిగలదు?

ఈరీతినుండనే భక్తుఁ డేరూపమున నాభగవంతు నుపా
సించినను గొఱంతలేదుకదా! సకలకార్యముల నొనరించుచు,
జీవులు సుఖదుఃఖముల నొందుచుండఁ దా సర్వజ్ఞుడై నిర్లిప్తుఁ
డై సర్వవ్యాపియై భగవంతుఁడు చూచుచుండుట వలంచిన
దేవతాభేదముగాని, తారతమ్యముగాని మన మూహించుట
మిగులఁ బొరపాటని సిద్ధాంతము గాఁ దోచును ఏది యెట్లు
న్నను భగవంతుని లీలావతారములఁ గథలుగా వ్రాయుట,
నుతించుట సత్కార్యము. అదియు నొకతపస్సు అట్టికృత్య
మొనరించుటకే యీనాప్రయత్నము గొప్పదానములు, తీర్థ
యాత్రలు లోనగు ధర్మకార్యములను జేయ శక్తిజాలని నేని
కార్యముచేతనే కృతార్థుఁడ నగుదు నని నమ్ముచున్నాఁడను

మతవిభేదములు

శైవ, శాక్తవైష్ణవములే పన్ను తములలో వ్యాప్తి నొందినవి. తక్కినవి వీనితర్వాత వ్యాప్తి నొందిన వనఁ దగినవి అవి శాఖ, గాణాపత్య, కాపాలికములు ఇందు శాక్తగాణాపత్యకాపాలికములు శైవము ననుసరించును సౌరము శైవవైష్ణవములతో వియ్యమందుచుచుండును ఇం దేమతము నాలోచించినచు ఆదేవతయే సర్వోత్కృష్టుఁ డని తేలును. బాహ్యవిభేదములుతప్ప నాచారములలోఁ దత్త్వ మొక్కటియే అన్నియు నేకత్వమునే తెలుపును సర్వమతతత్త్వములఁ దెలిపినంత దనుక నాలోచించిన భేదమే కానరాదు. ఏభక్తుఁ డేదేవతనుపాసించినను ముక్తుఁ డగు నని స్ఫురించును

ప్రకృతినామమున వ్యవహరింపఁబడు త్రిపురసుందరి పర్వదేవతలు, తదధిపతులు, తక్కుంగల సకలజీవకోటి నేనే యని తెలుపును రామకృష్ణులచరిత్ర మందఱకు గోచరంబు కాన దాని నిటఁ బ్రధానముగా భావించి వ్రాసెద

“శ్రీ కృష్ణ శ్వామలాదేవీ శ్రీరామో లలితాంబికా”
యను ప్రమాణము కనఁబడుచున్నది విన్నంతనే యిది క్రొత్త మాటగా నసందర్భముగను దోఁచును కొందఱ కాగ్రహము గూడఁ గల్గును ప్రతిపక్షిని దాడనరూపబహుమానమున నల రింతమా యని తోఁచును దానికిఁ దగినదేహపాటవము లేనిచో మాటలచే నాపని చేయఁ దలంపుగల్గును కాని తత్త్వ

మిందేదిరా యని కన్నులుమూసి నిష్పక్షపాతమతి నాలోచిం
చిన మనము బొరపడితిమని తోచును అవైననే మతము
నాక్షేపించు నలవాటు నశించును

దీని సారమేమి ?

మన మనఃపాటవము నశింపజేయు భేదబుద్ధిని బ్రతిమ
తము పోగొట్టఁ బ్రయత్నించుచున్నది తదుక్తదేవత నుపా
సించిన ముక్తి కరతలామలక మనుచున్నది ఇతరదేవతలు
తదంగదేవతలే యనుచున్నది అనఁగా నొక్కదేవతనే యుపా
సింపుము సమాహితచిత్తుడవు కష్టు దాన భగవదనుగ్రహ
పాత్రుడ వగుదువు సత్యము నష్టుము ఈదేవతయే నామ
రూపభేదములచే నిన్నివిధములుగాఁ దోచుచున్నది. ఇంత
కంటె నేమి బోధింపవలయు ? ఇంతకన్న నేమి హితముదెలుప
వలయు ఇందలిసార మేదేవత నుపాసించినను అవిరాట్టు నుపా
సించినట్లే అ విరాట్టుక్తియే యీరూపమున వెలయుచున్నది
ముక్తి కరగతము సత్యము సత్యము సత్యము సత్యము నష్టుఁ డను
నదియే కాని వేటొకటి కాదు ఇట్టులుండ మావిష్ణు వెక్కువ
మాశివుఁ డెక్కువ యనుట యెంత తెలివితక్కువ ఎంతపా
పము మావిష్ణువనఁగా నేమి యర్థము ? మాశివుఁడన నేమి
భావము ? మా మీ యనుమాటల కర్థమేమి ? దేవతాంతర
దూషణమున కేమి యధికారము గలదు ? దానఁ గల్లులాభ
మేమి ?

మతత్రయస్థాపకులు తమభావ మిది యని తెల్పిరి
 పరమతదూషణమును దెల్పిరా? అది పురుషార్థమని బోధిం
 చిరా? లేదే! ఒక్కదేవతనే నమ్ముఁ డనిరి; అదియే తరణో
 పాయ మనిరి మనస్సు స్వాధీనము చేసికొం డనిరి అంత
 శ్శత్రువులగు కామక్రోధాదుల జయింపుఁ డనిరి శ్రుతిస్మృతి
 పురాణాదులు ప్రమాణము లనిరి వాని నమ్మినవారికి సుగతి
 గలదనిరి. సంసారసుఖ మత్యల్ప మనిరి దీనినమ్మి చెడిపోకుఁడి
 'యనిరి. తలపగులఁగొట్టుకొని తత్త్వ మిదియేసుఁడి యని తెల్పిరి
 'తమ జీవితకాలమంతయు నీకృషికై ధారవోసిరి ఈకృషి
 చాలదని కాఁబోలు శ్రీమద్ద్రామానుజభగవత్పాదులు భక్తి
 కందలు పాత్రులు, కులభేదము లనవసరము లని భగవ
 త్సంత్రము నుపదేశించి ప్రతిలోమజాతులనుగూడ జాతులలో
 సమతఁ గనఁజేసిరి ఏమి వారి యశాదార్యము! ఏమి వారి
 యాశయము! ఏమి వారిపట్టుదల! వేనోళ్లఁ గొనియాడిన
 ఋణవిముక్తుల మగుదుమా!

శ్రీమ త్సర్వజ్ఞాచార్యులుగారు భక్తితారతమ్యమును
 దెలిపిరి ఆకాలమున నించుక మార్పులుచేయక తప్పదని
 వారికిం దోఁచెను మనుజుల యాశయము లట్లుండినవి కాన
 వా రాలోచించి యీమార్పులు చేయకున్న భక్తి నిలుకడఁ
 'గాంచదని యట్లొనరించిరి? భగవంతు లిద్దఱు గలరనిరా?
 'ఇతరదేవతల దూషింపుమనిరా? కామక్రోధవిశిష్టులు కమ్మ
 నిరా? లేదే ఏల కొందఱు పరమతధర్మముల దూషింపవల

యునో తెలియఁజాలకున్నాఁడను. వారిమతమున విష్ణువే పరమాత్మ తక్కుంగలవారు తదాజ్ఞాపాలకులు తద్భక్తులు తత్సమానులు లేరు అట్టివిష్ణువు నుపాసించిన ముక్తిగలుగు. ఇదియే తద్బోధసారము ఇందు దూషింపఁదగిన విషయమేమున్నది? ఒక్కదేవతను నమ్ముఁడు మనస్సు స్థిరముగా నుంచుకొనుఁడు. విష్ణువు పరమాత్మయని నిశ్చయింపుఁడని వారు బోధించిరి

ఇట్లు మతస్థాపకులందఱును ఒక్కదేవునినే నమ్ముఁడనిరి నామములు వివిధముగ నున్నవి దాన బాధయేమి? సర్వనామ వ్యవహృతుఁడు పరమాత్మ యొక్కఁడే ఏరూపమున నేనామమున బూజించినను, ధ్యానించినను, గీర్తించిన నామహాత్ముఁడే తృప్తుఁడగును ఆభగవంతుఁడు విష్ణువే కానిండు శంకరుఁడే కానిండు బ్రహ్మయే కానిండు షణ్ముఖుఁడే కానిండు గణపతియే కానిండు త్రిపురసుందరియే కానిండు ఇంక నెవ్వరేకానిండు దానఁ గీడులేదు కాని యన్యదేవతా దూషణముమాత్రము కీడుమూడఁజేయును కాన దానిమాని మానవులు ఇష్టదేవత నుపాసించి తత్ప్రసాదపాత్రులు కావలయును

కృష్ణ విష్ణువు లిర్వురా?

శ్రీకృష్ణజన్మ ఖండమున గోలోకవాసియగు శ్రీకృష్ణపరమాత్మను దర్శింప శ్రీమహావిష్ణువు సరస్వతీ భార్గవీ సహితం డై వచ్చెనని చెప్పఁబడియె కాన మహావిష్ణువు కాక గోలోకమున శ్రీకృష్ణమూర్తి రాధాదేవితోఁ గూడియుండె ననియు

నాదేవదేవుడే విష్ణువునకంటె నధికుడనియు: దేలకపోదు
ఆకృష్ణమూర్తియే యాదవకులమున నవతరించెననియు స్పష్ట
మగును ఈ గాథచే మొదటికే మోసమువచ్చినే యన్న
సందియ మొంద నవసరము లేదు నారాయణమూర్తి
యొక్కడే భగవంతుడగు శ్రీమన్నారాయణమూర్తి లీలావ
తారము లనేకములు ఏయే కార్యమునకై యేయేయవతారము
నెత్తునో తెలియుట చాలగష్టము ఆమహానుభావుడే యెటుం
గును మానవులకుఁ దెలియ శక్యముకాదు శాస్త్రము లీవిషయ
మును విస్పష్టముగాఁ దెలుపఁబూనలేదని తోచు

భగవంతుడగు నారాయణమూర్తియే బహువిధపుణ్య
వంతులగు మానవులు దత్పుణ్యఫలము లనుభవించుకొంట
కొక్కొక్కలోకము నేర్పఱచును తా నందు నధిష్ఠాతయై మహా
మహిమమున నలగు బహువిధనామరూపముల వెలుఁగొందు
నామహామహాని భక్తులు సేవించుచుందురు లోకమర్యాదల
ననుసరించి తానును మెలఁగుచుండు ఉపాసకుల యభీష్ట
మెట్లొ యట్టిరూపమున వారిం గటాక్షించి పోషించు
చుండును. ఎట్టిరూపమును సేవించు భక్తులు అట్టిరూపమున
సాక్షాత్కరించిన భగవంతు నర్చించి కృతకృత్యు లగుచుందురు
భగవద్దూతము భక్తవాంఛాధీనము కాని స్వేచ్ఛాధీనము
కాదు ఇది సిద్ధాంతము అనుభవైకవేద్యము

కాళిదాసు విద్యార్థియై భయంకరరూపిణియగు కాళిక
యాలయమున కేగి ప్రార్థింప నాజగజ్జనని భక్తునిభావ మెఱిగి
వీణాహస్తయై శారదరూపమున సాక్షాత్కరించెను తద్దర్శన

మాత్రమున బుద్ధిజాడ్యము వదలి జ్ఞానసంపన్నుడై సులలిత
వాక్కుల నాలోకమాతను

“ మాణిక్యవీణా ముపలాలయంతీం
మదాలసాం మంజులవాగ్విలాసామ్,
మాహేంద్ర నీలద్యుతికోమలాంగీం
మాతంగ కన్యాం మనసా స్మరామి ”

అని స్తుతించెను సకలసురాసురభయంకరరూపధారిణియగు
నాకాళికాదేవి భక్తుఁడు విద్యనుగోరి వచ్చినాఁడని యెఱింగి
తదనుగ్రహముగు శారదరూపమున వీణాపాణియై సాక్షాత్క
రించి యాతని యభీష్టవరము నొసంగెను

కావున భగవంతుఁడగు నారాయణమూర్తి వైకుంఠ
వాసియైనను బుణ్యవంతులకుఁ దగిన లోకములఁ గల్పించి
తానందు వేంచేసియుండు ఎట్టిపుణ్యముగలవా రట్టిలోకమునఁ
దదర్శనుఖము లనుభవించుచుందురు గోలోక మట్టి భక్తనివా
స్థాస్థానము అందలిసుఖము లనుభవింపఁగలవారు తదుచిత
సత్కర్తముల నాచరించినవారే భక్తవాంఛాప్రదుఁడగు భగ
వంతుఁ డాలోకమున శ్రీకృష్ణనామమున వెలయుచుండును
అనపాయుని యగు శ్రీదేవియే యందు రాధానామమున నా
మహామహుని చెంతనుండి భక్తులకెల్ల వాంఛితముల నీజాలి
యుండు సర్వము తానైయుండు భగవంతుఁడు లోకమర్యా
దల ననుసరించి యొకకార్యము సాధింపఁబూని స్వరూపమునే

తా నాశ్రయించినట్లు నటించును ఇట్లుగుటంబట్టి గోలోకము నకు శ్రీకృష్ణదర్శనార్థము వైకుంఠమునుండి లక్ష్మీసరస్వతీసహితుడై నారాయణమూర్తి యరిగె నన్నగాధనుండి ప్రమాదమేమియుఁ గలుగఁజాలదు రాధామాధవుల నుపాసించు నిచ్చగల భక్తు లాలోకమునకుం బోవుదురు లక్ష్మీనారాయణుల నుపాసించు భక్తులు వైకుంఠమున కేగుదురు అదియే ముక్తి స్థానమని శ్రీమద్ద్రామానుజాచార్యుల తాత్పర్యము

రామకృష్ణాద్యవతారములు సమాప్తినొందినను భక్తులారూపముల నానామముల భగవంతు నుపాసించురు శ్రీమన్నారాయణమూర్తి యారూపమున వారికిం బ్రత్యక్షమయి కోరిక లొసంగు రామావతారము సమాప్తమై చాలకాలమైనను రాము నుపాసించు భక్తులు లేకపోలేదు ఆరామరూపమున భగవంతుఁడు సాక్షాత్కరింపకపోలేదు రాముఁడు మానవరూపమును వదలి వైకుంఠమున కేగెనుగదా? ఆరూపమెట్లుపాస్యమని శంకనొందుట యొకవిధమగు వెట్టితనము

ఈసిద్ధాంతమును మనమును నుంచుకొన్నచో నేశంకలు గలుగవు మార్గభేదములు తోడవు మనస్సు చలించు నవకాశముండదు పురాణములఁ బడఁదిట్టుకష్టము తొలఁగిపోవును ఉన్నంతభక్తితో భగవత్సేవచేయు నవకాశ మొదవు

ఇయ్యది సిద్ధాంతమో కాదో నే జెప్పుజాలకున్నాఁడ ఈసిద్ధాంతమునే నే నమ్మినవాఁడ నని మాత్రము నిరాఘాట

ముగ ముమ్మాటికిఁ జెప్పఁగలను ఇట్లే యందఱు నమ్మవలసి నదియు, నమ్మనిచోఁ జెడుదురనియు మాత్రము నేఁ జెప్పఁ బూనను ఇంతకన్న మంచిసిద్ధాంతము తోఁచినచో దానినే వా రనుసరింపవచ్చు విభేదము నశించుట సిద్ధాంతము నకు ఫలము సంశయాస్పద మగునది సిద్ధాంతము కాఁజాలదు ఒక్కసిద్ధాంతమే యందఱకు రుచింపదని మాత్రము చెప్పఁ గలను ఏలన, నందఱు చేయుకర్తములు వేటువేటుగా నుండును కర్తానుభవములుకూడ వేటు కావున నేకవిధమగు భక్తి యందఱకుండునని నే నమ్మఁజాలకున్నాఁడను కాని భగ వద్భక్తియందు భేదముండినను దృఢవిశ్వాసమున శాస్త్రైక మార్గమునఁ బ్రవర్తించినచోఁ గృతార్థుఁ డగునని మాత్రము ఉచ్చైర్నాదమునఁ జెప్పఁగలను మతభేదములఁ దర్కించి 'యిదమిత్థ' మని సిద్ధాంతముచేయు నధికారము నాకు లేదు కాన నేఁ జేయఁబూనిన కార్యమునకు మరలుచున్నాఁడను

ఈగొడవలో నెన్ని యపసిద్ధాంతములఁ జేసితి నో యను భీతి నాకే కలుగుచున్నది కరుణాసీరధులగు సాధుజనులు నన్ను మన్నింతురుగాక! నాయూహలలో నించుక సత్యముండిన నానందింతురుగాక! లేకపోయినఁ గోపమూన కుందుదురు గాక! "మహాజనోయేన గతస్సపంథాః" అన్నసూక్తియే యంద ఱకు మూలాధారము అదియే తరణోపాయము దానిమానిన మానవుఁడు మరల మానవత్వము నొందఁజాలఁడు కుతర్క ములు కడ తేర్పఁజాలవు కామక్రోధాదులగు దుర్వార వైరి

వీరు లడఁగఁ ద్రొక్కుచుండఁ దలయెత్తు నవకాశమే లేకపోవు
చుండఁగా నీకుతర్కము లొకప్రక్కః బాధించుచుండ నెట్లు
కడతేఱఁగల్గుదుమో యెఱుంగఁజాలకున్నాఁడను. కాబట్టి
మొండిపట్టును వదలి సాధువు లనుసరించిన శాస్త్రోక్త
మార్గము నాశ్రయించిన కృతకృత్యులమగుదుమేమో యన్న
యాశ నాకుం జాలఁగలదు ఇంతకన్న వేఱుపాయము తోచ
కున్నది

పురాణభేదములఁ బాటించి దేవతాదూషణము చేయు
టకన్న మహాఘోరకార్యము వేఱొకటి లేదని గట్టిగాఁ జెప్ప
సాహసించును చేయరాని కార్యములలో నిదియొకటి. ఇంత
మాత్రమైన నోర్పులేకున్న మన మానవత్వము దానవత్వ
మగునేమో యను భీతి నాకుంగలదు మతభేదముల మాని
స్వమతాచార్యప్రోక్తమార్గమునఁ బ్రవర్తించుచు భగవద్భక్తి
గలిగి పురాణముల దూషింప నడుముకట్టక దేవతాభేదములఁ
బ్రధానముగాఁ జేసికొనక యిచ్చానుగుణభగవద్దాశ్రయమున
నాపరమపురుషు నుపాసించుట కన్న నీకలికాలమునఁ దరణో
పాయము వేఱొకటి లేదని విన్నవించుచున్నాఁడను ఇకఁ
గృష్ణావతారతత్త్వగ్రంథవిషయమునఁ బ్రవర్తించెదను

ఇది రచనాప్రణాళిక.

శ్రీ శ్రీ శ్రీ






శ్రీ

శుభమస్తు



శ్రీ కృష్ణావతారతత్వము.



❧ విషయవిభాగము ❧

శ్లో పరిత్రాణాయసాధూనాం వినాశాయ చ దుష్కృతామ్,
ధర్మసంస్థాపనార్థాయ సంభవామి యుగేయుగే
సకలైశ్వరుండు భగవంతుండు ప్రపంచమున మనుష్య

రూపమున నవతరింపనేల? ఇంద్రాదులు చాలరా? లేక హరి
హరుల యాజ్ఞ చాలదా? అవతరింపకున్న నేమి? ఆమహనీయ
మూర్తి సంకల్పించిన నాకార్యములు నెఱవేఱవా? అను
ప్రశ్నములుచేయుట స్వభావము పైశ్చోకమే దీనికి సమా

ధానము చెప్పఁజాలియుండు వివను సమగ్రముగా సమా
ధానము చెప్పనది చాలనట్లు తోచు “పరిత్రాణాయ సాధూ
నామ్” అనువాక్యము భగవంతుఁ డేలచెప్పెను? ఇంద్రాదులఁ
ద్రిభువనేశ్వరులఁ దా నిర్తించి మరలఁ దానే యేల యవత
రించవలయు నను ప్రశ్నముకూడ వచ్చును? ఇంద్రాదుల కలవి
గాని కార్యములు పొసఁగినందునఁ దా నవతరించె నని సమా
ధానము చెప్పవచ్చును ఆమీఁద నట్టి వెట్లు పొసఁగె నను
నదియుఁ బ్రశ్న మేకదా! ఆప్రశ్నమునకు సమాధానమే
శ్రీ కృష్ణావతారతత్త్వమును నీమహాగ్రంథమని భావింపవల
యును ఆయొక్క మాట కింత గ్రంథము సమాధానరూప
ముగా వెలసినది

❧ భగవదవతార హేతువులు ❧

ఏకాలమున భూలోకమున ధర్మము నశించుసూచనలు
పొడకట్టునో, ఏకాలమున సాధుజనసంతతికిఁ బాపులబాధలు
మొండగునో, ఇఁక నిలువఁజాలము. పురాణపురుషా! నిన్ను
మించిన దిక్కు వేఱొక్కటిలేదని మునులు లోనగు వారు
మొఱ్ఱియిడుదురో, ధర్మరక్షణము చేయఁజాలకయు, సజ్జనుల
రక్షింపనేరకయు, దుష్టుల నిగ్రహింపశక్తిలేకయు భూపతులు
చేతులు పిసికికొనుచుఁ దమపౌరుష మావంతయే ఫలింపకుండ
నామమాత్ర విఖ్యాతిఁగాంచి యూరకుందురో, భువనమునఁ
గలుగు పీడల నాపి ధర్మమునురక్షించి, ధర్మభూతుకు లగు
దుర్జనులఁ గీటడంచి, ప్రజాసామాన్యము హాయిగా నుండఁ

జేయఁజాలక, 'మహాత్మా! నీవుతక్క నితరు లీయిక్కట్టు నాపఁ జాలరు, వేగ యవతరింపుమా' యని యస్త్రశస్త్రముల నేల వైచి చటికిలబడి దిక్పాలకులు దీనులయి ప్రార్థింతురో, మహర్షులతపస్సు, పతివ్రతలమహిమము, ధర్మరక్షణమున నశక్తి మగునో యట్టికాలమున శ్రీమన్నారాయణమూర్తి తత్కాలోచితరూపమును గ్రహించి మహి నవతరించును తా నవతరింపక తనయంశము నొక్క పుణ్యపురుషునందుఁ బ్రవేశపెట్టి యాయిక్కట్టుతోలఁగించుటయుఁ గలదు అది యవతారమనఁ బడునా యనుశంకగలుగును. పరశురాముఁ డట్టివాఁడే కదా! దశావతారగణనయం దామహాత్మునివే రుండుట యెఱుంగమా! అంశావతారము కాదందురా? భగవదంశము భగవదంశముచేఁ గొట్టుపడుట పరిహాసాస్పదము కాదా? పరశురాముఁడు తపమొనరించి శ్రీమహాదేవునివలన నరములఁ బొందె ననుట పురాణప్రసిద్ధము కాదా? ఆ మహాపురుషుఁడు సకల రాజలోకముం బొలియించి జగంబు దుష్టరాజవిరహితంబుగాఁ జేసి తపస్సుచేయుచుండ శ్రీరామరూపమున భగవంతుఁ డవతరించి యామహాత్ముని క్షీణశక్తునిగాఁ జేయుట రామాయణాదిగ్రంథములనుండి తేలినదియే కదా!

అనఁగాఁ బరశురామునం దున్న స్వాంశ మాకాలమునఁ జేయఁదగు మహాకార్యము నొనరింపఁ జాలమి, దా మానవ రూపమున నవతరించి స్వాంశము నాపరశురామునుండి గ్రహించెననుటకన్న వేఱొక సమాధానము తోచకున్నది తన్నుఁ

దా నవమానించుకొనుట లోకమునఁ గానము కాఁబట్టి పరశు
రామావతార మంశావతారమనక తప్పదు

అంశావతారమున కేకాల ముచితము గాదో ఆ కాల
మున నుచితాకృతితో నా పరమపురుషుఁడే యవతరించును
ఆరూప మాకార్యమునుజేయఁ దద్ధూప్రమును మాని స్వలోక
మున నుండును. ఇ ట్లవతరించు మహాత్ముఁడు విరాట్టువనుట
శ్రాంతి సగుణపరబ్రహ్మమే

ప్రకృత ముపపాద్యగ్రంథాధిపతియగు శ్రీకృష్ణభగ
వంతుఁడు భూతలమున నవతరింప నవసరము కలిగినదా
యన్న నట్లుచేయక తప్పదయ్యెను ఆలసిగచినఁ బ్రపంచము
దారుణబాధల పా లగునని తోచెను ధర్మధ్వంసకులు చెల
రేగిరి సాధువులబాధలు నిర్భరము లయ్యెను దేవతలు చేయు
నది నేరక భగవంతుని నవతరింపఁ బ్రార్థించిరి అట్టితఱి శ్రీమ
న్నారాయణమూర్తి సాక్షాత్కరించి దేవతాప్రార్థనంబు లంగీక
రించి భూలోకమున నవతరింప నంగీకరించెను

—ॐ ద్వాపరాంతకాల స్థితి ॐ—

భగవంతుఁడు శ్రీకృష్ణరూపమున నవతరింప నంగీక
రించినతఱి మర్త్యలోకమున ద్వాపరయుగసంజ్ఞచేఁ గాలము
వ్యవహరింపఁబడుచుండెను కాల మఖండము దాని కాద్యంత
ములు లేవు కాలరూపము భగవత్స్వరూపమే

లోకానా మంతకృత్కాలః కాలోఽన్యః కలనాత్కకః,
సద్విధాన్ధూలసూక్ష్మత్వాత్తార్త శ్చామూర్త ఉచ్యతే.

సూర్యసిద్ధాంతము.

ఆకాల మఖండదండాయమానమైనను లోకవ్యవహారమున కుపయోగించు పొంటె విభక్తమయి మహాయుగ, యుగ, వత్సర, మాస, పక్ష, తిథ్యాదిరూపమున వ్యవహరింపఁబడును అట్లే భగవంతుఁడును సర్వాంతర్యామియైనను, కాలస్వరూపుఁడైనను, రూపనామాది భేదవిరహితుఁడైనను, ప్రపంచమున కుపయుక్తమగునట్లు బహువిధరూపనామభేదములచే విభక్తుఁడయి యుపాసింపఁబడును.

ఆ ద్వాపరాంతమున భూమిపయి మనుష్యులు ప్రబలిరి స్వేచ్ఛాప్రవర్తకులైరి ఎవరికిఁ దోచినది వారికి ధర్మమగుచుండెను పెద్దలమాటలు వారిచేవుల కెక్కుటలేదు స్త్రీలపాతివ్రత్యము క్షీణదశకు వచ్చెను రాజులు విషయలోలురై యుత్తమకాంతలఁ జెఱఁబట్టి నారంభించిరి ఇంక నితరులమాట చెప్పనేటికి?

‘యథారాజా తథాప్రజాః’ అన్న నీతి యే కాలమునను మార్పునొందదు ధర్మరక్షణార్థ మేర్పడినరాజు దుర్వృత్తినవలంబింప నితరు లామార్గము నవలంబించుతఱి సాధువు లేమి చేయవలయు? పతివ్రతలకు దిక్కెవరు? భర్తలు దురాత్ములబారి నుండి తమదారల రక్షింపఁజాల కుండిరి అత్తఱి వారి పరితా

పము నిర్వచింప నేరితరము ? సర్వేశ్వరుడు లేడా ? ఈ బాధలుతోలగించు నవకాశమే లేదా ? ధర్మము నశింపవలసిన దేనా ? యని దీనులై సాధువులు మొట్టపెట్టసాగిరి దుష్టులు సాధువుల బాధించుటయే పరమపురుషార్థముగ భావించుకొని యారీతి మెలగుచుండిరి పరకాంతలఁ గారాగారముననుంచుట గొప్పయశస్సుగాఁ గొందఱు భావించుచుండిరి ఇట్లెన్నియో విపరీత కృత్యములు సాగుచుండెను ఎప్పుడు భగవంతుఁ డవతరించునా ? యని సజ్జను లువ్విళ్లూరుచుండిరి దుష్టులకును జీవితాంతము సమీపించుచుండెను ఇట్టితఱి భగవంతుఁ డవతరింపక పోవ వీలుండునా ?

ఇట్టి మహాపత్నమయమున శ్రీకృష్ణపరమాత్మ యవతరింపఁ దలంచెను సమయము సర్వవిధముల ననుకూలమై యుండెను దేవతలు ప్రతిక్షణము దేవదేవు నారాధించుచుఁ బ్రార్థించు చుండిరి త్వరపెట్టుచుండిరి తమకష్టములఁ బలుభంగులఁ దెలుపుకొనుచుండిరి. సర్వేశ్వరుఁ డాదితేయుల విన్నపము లాలించి యభయదాన మొసంగి స్వప్రతిజ్ఞను బాలింపఁ దలంచెను

శ్రీకృష్ణావతారమేల దశావతారములలోఁ బరిగణింపఁ బడ లేదనుసందియ మంకురింప వచ్చును పరశురామావతారము పరిగణింపఁబడుటయు, లోకోద్ధరణమునకై, హితబోధ మొనరింప నవతరించిన శ్రీకృష్ణావతారము పరిగణింపఁబడ కుండుటయుఁ జిత్రముగాఁ దోచును కొందఱు దశావతారము

లలో బలరామావతారమును జేర్చక కృష్ణావతారమును జేర్చిరి కాని స్త్రీతులు బహుతరపురాణములు బలరామావతారమునే చేర్చిరి

దశావతారములు వైకుంఠవాసియగు శ్రీమహావిష్ణు మూర్తివనియు, శ్రీకృష్ణావతారము గోలోకవాసి యగు శ్రీపరమాత్మదనియుఁ గావున నిది దశావతారములలోఁ బరిగణింపఁబడుట సమంజసమే కాదనియు, బ్రహ్మవైవర్తపురాణాంతర్గత శ్రీకృష్ణజన్మఖండమే యిందులకు దృష్టాంతమనియు నొక సమాధానము చెప్పవచ్చును

జయవిజయులు మూఁడుజన్మము లెత్తి విష్ణువుతో విరోధించి హతులై వైకుంఠమున యథాపూర్వముగ ద్వారపాలకు లనఁ బరఁగుచు భగవత్సేవ చేయుచునుండఁ దగునట్లు ఏర్పాటు కలదుకదా! ఆప్రకారమే హిరణ్యకశిపు హిరణ్యాక్షులై తొలిజన్మమునను, రావణ కుంభకర్ణులై మఱుజన్మమునను నరసింహ శ్రీరామచంద్ర రూపధారియగు శ్రీమహావిష్ణువుచే నిహతులగుటయు, మూఁడవతడవ శిశుపాల దంత వక్త్రులై పుట్టిరనియు, వారిని, వారిపక్షముననుండి లోకపీడ నొనరించువారిని జంప శ్రీకృష్ణుఁ డవతరించెననియు, నట్లగుటంజేసి వైకుంఠవాసి యగు శ్రీమన్నారాయణమూర్తిగాక గోలోకవాసి యగు శ్రీకృష్ణమూర్తి వేఱుగా వెలయు దేవదేవుఁడనుటయుఁ జెప్ప సరిపడకున్నదని పై సమాధానముపైఁ బ్రశ్నముచేయ నవకాశము గలదు

శిశుపాలదంతవక్త్రులు జయవిజయుల తృతీయజన్మ
మనుట లోకప్రసిద్ధము పురాణసంసిద్ధము. కావున దీనికి
విరుద్ధముగాఁ దోచినట్లు సమాధానములు చెప్పట ప్రామాణిక
సమ్మతము కాదనియుఁ జక్కఁగాఁ దోచెడు దీనిం బట్టి
చూడఁగా గోలోకవాసియగు శ్రీకృష్ణమూర్తి వైకుంఠవాసి
యగు విష్ణుమూర్తికన్న నధికుఁ డనికాని, వేఱనికాని చెప్ప
న్యాయము కాదు కాబట్టి ఇంతకుముందు నేఁ జెప్పినసమాధా
నమే తగినది యని నా భావము నా యెఱింగినంతవట్టు దీనికి
మించిన సమాధానము వెదకినను గానరా కున్నది

శ్రీకృష్ణావతారము దశావతారాంతరూఢత మేల
కాదనుప్రశ్నము మిగిలి సమాధానమునకై వేచియున్నది
దశావతారముల గాథలు పరిక్షించినచో నొక్కొక్కకార్య
మునకై యొక్కొక్కయవతారమును భగవంతుఁ డెత్తెనని
సామాన్యదృష్టికిం గోచరించును శ్రీకృష్ణావతార మట్టిది
కాదు విశేష మిందేమి గలదను ప్రశ్నము రాక మానదు

శ్రీకృష్ణావతారసమయమున భూదేవి ప్రజాభారపీడిత
యయ్యెను అందు దిష్టాత్ము లెక్కువ సంఖ్యగలవారు భగ
వంతుఁడు తాఁజేయు కార్యమొక్కటియు, నితరులచేఁ
జేయింపఁదగు కార్యమొక్కటియుఁ గాక తానే మానవులకుఁ
జక్కని భక్తిజ్ఞానాదుల నుపదేశింపక తప్పని కాలముకూడ
వచ్చెను కృష్ణావతారమునకు ముందు లెక్కింపఁబడు నవతార
ములలో నితరులచేఁజేయించు మహాకార్యములు లేకుండెను.

తా నుపదేశింపక తప్పనిపని కలుగకుండెను ఆకాలపుబ్రజలు శ్రుతిస్త్రోత్యుక్తమార్గముల బద్ధుడగులై యుండిరి ద్వాపరాంతమునఁ బ్రజలకు లేనిపోనిశంకలు గలుగసాగెను శ్రుతిస్త్రోత్యుక్తమార్గములు స్వనుష్ఠేయములా? యనియు, నివితరింపఁ జేయఁజాలునా? యనియు స్ఫురించెను కావున శ్రుతిస్త్రోతులు వారిశంకలకు సమాధానముల నిర్వచింపఁజాలనట్లుండెనని మనమూహింప నవకాశము గలదు కాబట్టి శ్రుతిస్త్రోతుల రక్షించుటయు, బ్రజలకు హితమార్గముల నుపదేశించి తద్ద్వారా శ్రుతిస్త్రోతులయందు విశ్వాసమును బుట్టించుటయు, బూర్వావతారములకన్న నెక్కువభారమును వహించుటయుఁ దప్పక పోయెను. ఇట్లు లగుటంబట్టి శ్రీకృష్ణావతారము క్రొత్తదిగాఁ బరిగణింపఁబడవలసివచ్చెను కాననే దశావతారపరిగణనయం దిది దగుల లేదనుచు యొక్కరీతిగా సమాధాన మనవచ్చును అవతారదశకమునకన్న నీయవతారముత్కృష్టమని నిర్వచింపఁ బూనుట మహా పాపహేతువని నా సంపూర్ణవిశ్వాసము ఆస్తికు లీకార్యమునఁ బ్రవర్తింపరనియు నాకు దృఢమగు నమ్మకముగలదు ఆస్తికాభాసులు కొందఱు అట్టి నిర్వచనమునకుఁ బూనినను నది సర్వజనాంగీకృతము కాఁజాలక నశించుననియు నా యూహ నా యీ యూహను సఫలముగాఁ జేయుట భగవంతుని పని

ఈ యుదాహృతానేక హేతువులం బట్టి శ్రీకృష్ణమహావిష్ణువులకు భేదము గలదను వాదము చాలనేపు నిలువఁజాల

దని చెప్పవచ్చును ఇట్టివాదముల భగవంతుఁడు కరుణా
సింధువు నగు శ్రీపురాణపూరుషుఁడు లోకులుచేయకుండఁ
జేయుఁగాక శ్రీభగవత్కథా రసాస్వాదన మొనరింప నెల్లరు
బద్ధకంకణు లగునట్లునుగ్రహించి తనప్రతిజ్ఞను నెఱవేర్చుఁ
గాక యని వారక కోరుచున్నాను

ఈరితిగాఁ జర్చించుటవలనఁ దేలిన సారాంశ మేమ
నఁగాః—శ్రీకృష్ణనారాయణులకు భేదములేదనియుఁ గథా
భేదములకు విశేషార్థము గలదనియు, కుతర్కములు తరణో
పాయప్రతిబంధకము లనియు, నట్టివానిం బాటింపక వీటిఁబుచ్చి
భగవంతుని నమ్మి, తదుపదేశములఁ జక్కఁగా గ్రహించి, తద్భ
క్తులగురువులుగా భావించి, సరదేవతాదూషణము పాపహేతు
వని నిశ్చయించి, పెద్దల మాటలయందు విశ్వాసముంచి ప్రవ
ర్తించుటకన్న వేఱు తత్తమోత్తమ మార్గము లేదనుటే యని
గ్రహింపఁదగును అస్యథా గ్రహించినచోఁ దరణోపాయము
శూన్యమగును ఇంతట “అతిసర్వత్ర వర్జయేత్” అను
శాస్త్రము ననుసరించి ప్రకృతప్రయత్న మగు శ్రీకృష్ణావతార
తత్త్వమును గథారూపమున వ్రాయఁబూనెద

❦ వసుదేవాద్యుత్పత్తి కారణము ❧

తొలునొలుత శ్రీకృష్ణమూర్తి యవతరించుటకు ముందు
వసుదేవాదుల పుట్టుకకుఁ గారణములఁ దెలిపి యవ్వల రాధా
దేవి లోనగువారి యుత్పత్తిని వ్రాసెద భగవంతుఁ డవతరించు

టకుముం దేయేప్రయత్నము లొనరించి దేవతలు దేవదేవునకు సాయపడిరో వివరించెదను అట్లు వివరించినఁగాని తత్త్వ మెఱుంగ ననువుపడదు వసుదేవాదు లెవ్వరో, ఏల భూమి నవతరించిరో యను మొదలగువిషయములు తెలిసినఁగాని లేని పోనిశంకలు కలుగకుండవు. మనస్సు నిర్మలము గానేరదు మనస్సు నిర్మలముగా నుండకున్న భగవద్భక్తి కుదురదు అది కుదురకున్న భగవదనుగ్రహపాత్రుఁడు కాఁ జాలఁడు అట్టి వాఁడు కాకున్న మానవుఁడు కడతేఱఁజాలఁడు కాబట్టి వసుదేవాదులపుట్టుకను దొలుదొలుత వివరించుట ముఖ్యము. ఈగ్రంథము బ్రహ్మపురాణము, బ్రహ్మాండపురాణము, బ్రహ్మ వైవర్తపురాణము, విష్ణుపురాణము, శ్రీభాగవతము, దేవీ భాగవతము, హరివంశము, మహాభారతము అను వీనిని బ్రథానముగా భావించి వ్రాయఁబడును వరుసగా వ్రాయఁ బూనినచోఁ గథావ్యత్యయదోషము పొసఁగు ననుభీతిని రచనాప్రణాళిక నొకరితి నిర్మించుకొన్నాఁడను వసుదేవా ద్యుత్పత్తిమొదలు కథలను వరుసగా నొక్కొక్కపురాణము నుండి సంగ్రహించి వ్రాసెదను మొత్తముమీఁద నన్నికథలు పురాణానుసారమే వ్రాసెదను ఒకకథ యన్నిగ్రంథముల యందు సమానముగాఁ గాని యిండుక భేదముగాఁ గాని చెప్పఁ బడియుండుచపుడు దేనినుండి వ్రాసినను గొఱంతయుండదు గాన నట్టితావులఁ బురాణనామ ముదాహరింపను దానిచే నాకథ సర్వపురాణాంతర్గతమనియు, విభేదరహితమనియు

గ్రహింపఁ దగు. ఒక్కపురాణమునమాత్రమే యొక్కకథ చెప్పఁబడి వేటొకపురాణమున నది కనఁబడనిచో నాపురాణముపేరు క్రింద నుదాహరించువాఁడ నాకుఁ దోచినట్లు కథల మార్పు నొందింపను కథావిశేషాంశములు మాత్రము క్రింద వ్రాయఁబడును అవి నావ్రాసినయవిగా గ్రహింపఁ దగు పారాయణార్హము లన్న హేతువుం బాటించి స్తోత్రముల వీలు ననుసరించి యట్లే క్రింద వ్రాసెదను శ్రద్ధాభువు లవ్వానిం బరింప నవకాశము గలుగును అట్టి స్తోత్రములఁ దెనుఁగున వ్రాయుటకన్న నట్లేయుంచిన మేలని నా భావము స్తోత్రముల నట్లు వ్రాయఁబూననుగాని సామాన్యముగా స్తోత్రములు వదలఁబడక యట్లే యుంచఁ దలంచితి నని మాత్రము చెప్పఁగలను భగవద్గీతాదుల నుదాహరించునపుడు గీతల నట్లే ముద్రించుట యంతగా మంచిదిగాదని తత్సారమును వచనరూపముగనే వ్రాసెద స్తుతిపాఠములలో భగవద్గీతలు చేర్చఁబడఁదగవు గదా! అవి భగవదుపదేశవిషయములలోఁ బరిగణింపఁ దగినవి కావునఁ దత్సారమును వ్రాసెదను అందును సర్వదా సంస్కరింపఁదగిన శ్లోకములమాత్రము క్రింద వ్రాసెదను ఆశ్లోకముల భగవద్గీతా సారములుగా భావింపఁదగినవనియు, నిరంతరము సంస్కరింపఁదగినవనియు నాయభిప్రాయము. ఇది యందఱచే నంగీకరింపఁబడునన్న నమ్మకము నా కున్నది అట్టి తావులంగూడ నెన్నియో ప్రమాదములున్న వానిని సజ్జనులు మన్నింపకపోరని నా దృఢ విశ్వాసము నాచేత నీపనిఁజేయించు శ్రీ పరమపురుషుఁడు

సజ్జనాదృతికిం బాత్రునిగా ననుఁజేయకుండునా' యని నెఱనమ్మి
 యున్న వాఁడను. కావున నెందెం దెన్నెన్ని ప్రమాదము
 లున్నను సజ్జనులు వానిం బాటింపక గుణమున్నచో దానిని
 మాత్రమే పరిగ్రహించి నన్నుఁ గృతకృత్యునిం జేయుదురు
 గాక

ఇది విషయవిభాగము

శ్రీ శ్రీ శ్రీ





శ్రీః

శుభమస్తు



శ్రీకృష్ణావతారతత్త్వము.

కథారంభము.

❧ * కశ్యపముని వసుదేవుడై జన్మించుట ❧

ఒకానొకప్పుడు మరీచిముని తనయుడై సుప్రసిద్ధుడై
ప్రపంచసృష్టి నొనరింప ధాతకుఁ దోడ్పడుచున్న మహాముని
కశ్యపుఁడు కారణాంతరముచే వరుణదేవుని హోమధేనువుల

* ఈ కథ శ్రీదేవీభాగవతము చతుర్థస్కంధముచుండి గ్రహింపఁబడి
నది ఇతరగ్రంథములయం దీకథ యిట్లు సహేతుకముగాఁ జెప్పఁబడలేదు

గ్రహించెను . లోభముచే నట్టిమహర్షి సంగ్రహించె ననుట కన్న నసంగతవిషయ ముండునా? ఈకార్య మొనరించినఁగాని లోకోపకృతి కలుగదని వా రెఱుంగుదురు కాబట్టి యకృత్య మిదియని పరుల కా సమయమునఁ దోచినదై నను భావిశుభ ప్రద మగుపనిని మహాత్ము లొనరింతురు కా ర్యాంతమునఁగాని తత్కారణము పామరుల కెఱుకపడదు ఇదమిత్థమనితోచినంత వఱకు వారి నాక్షేపింపక విడువరు దీని వారి మహిమము నకుం గొఱంత యుండదు ఈచరిత్రమున బ్రహ్మాయుఁ గశ్యపు నాక్షేపించినట్లుగను శపించినట్లుగను గానంబడు లోకనిర్దాతా యగువిధాత తెలియక యట్లాక్షేపించి యుండఁడు అట్లాక్షేపించినట్లు కథ తెల్పకున్న లోకులకు నీతిబోధింప నవకాశము దొరకదు కశ్యపునంతవాఁ డిట్టియకార్య మొనరించి శాప ఫలము ననుభవించియుండ నిక మనమన్న నెంతవార మన్న యూహ పామరులకుం దోచవలయు అట్లు తోచినఁగాని యట్టికృత్యముల నొనర్ప కుండరు లోకక్షేమముగలుగు పొంతుఁగదా యిన్నిప్రయత్నములు దేవదేవుఁ డొనరించును?

తండ్రి తనయులకుఁ జిన్నతనమున నీతిని గార్యరూప మునఁ దెల్పును. వయసువచ్చినకొఁది వాగ్రూపమునఁదెల్పును ఈరెండింట పుత్రుఁడు కృతకృత్యుఁడు గాఁడేని తాఁ జేయునది లేదని యూరకుండును అట్లే భగవంతుఁడు కార్యరూపమున లోకులకు నీతిం దెల్పును కావునఁ బెద్దలు తప్పుచేయుట

యిట్టికృత్యములు లోకులు చేయరాదని స్వకృత్యరూపమున
బోధించుటకే యని గ్రహింపఁదగు ఇంకఁ గథకురండు

వరుణదేవుఁ, డిట్లు కశ్యపముని తన హోమధేనువుల
సరికట్టెనని విని యమ్మునిం గాననేగి 'మహాత్మా! మునివర్యా!
ఈ ధేనువులు నావి వీనిదూడ లంబా యని యఱచుచున్నవి
వదలుమా?' యని ప్రార్థించెను కశ్యపమునివతంసుండును
లోభమూని 'నే నీయ' ననియె వరుణుండును జేయునది నేరక
హోమధేనువుల నావాని నిష్క్రాని యన్యాయముగా గ్రహించె
నన్న తీవ్రక్రోధమున నొడ లెటుంగక రూక్షస్వరమున,
'సోకశ్యపా! దేవజనకుండ, మునివరుండ నాకేమిభయ మన్న
గర్వమున నుబ్బి యకృత్య మిది యని భావింపక నా హోమ
ధేనువుల గ్రహించి ప్రార్థితుఁడవయ్యు నీయ నీయకొన కున్న
వాడవు కాబట్టి భూలోకమున గోపాలుఁడవై పుట్టుము.
నీభార్యలగు నదితియు, దితియు నీతోఁగూడ నవతరించి దుఃఖ
ముల పా లగుదురుగాక వత్సములు తల్లులకై యఱచుచున్న
వని తెల్పినను వానిని వదలవై తివిగాన నీదుఃఖము నీభార్యలు
గూడ ననుభవింపవలసినదే,' యని శపించి యట నిలువక
బ్రహ్మలోకమునకుం బోయెను బ్రహ్మయు మహర్షి పరి
వృతుడై లోకవృత్తము నరయుచుండెను అత్తఱి వరుణుం
డరుణనయనుండై విరించి కొలువుకూటంబుంజేరి త త్పాదార
విందవందనకృతార్థుండై లేచి నిలిచి బహుభంగుల స్తుతించి,
'మహాత్మా! చూచితే కశ్యపముని నా హోమధేనువులం బల్కి

గ్రహించి ప్రార్థితుం డయ్య నీకున్నవాఁడు దానంగనలి
మానవలోకమున గోపాలుండవై భార్యద్వయసహితుండవై
పుట్టువుం గాంచి వెతలం బడుమని శపించితి లోభంబు,
సర్వాపస్తూలం బనియెఱింగియు నిట్టియకార్య మొనరించె
గదా ! యని విన్నవించెను

విధాతయు జలాధీశుపలుకు లాలించి సగౌరవంబుగాఁ
గూరుచుండ నియోగించి దివ్యదృష్టిం జూచి వృత్తాంతం
బంతయు లో నెఱింగి కశ్యపమాని రప్పించి యిట్లనియె
'మహాభాగా! లోకపాలకుం డగువరుణదేవుని ధేనువుల నేల్
యపహరించితివి? అడిగినను వీల ఈయవైతివి? ఇట్టియన్యాయ
మునకేల యొడిగట్టితివి? న్యాయ మెఱుంగుదువు పరద్రవ్యాప
హరణము పాపమని తెలియుదువు సర్వజ్ఞుండవు ఇట్టి నీవిట్టి
బెట్టిదంపుఁ బాపకార్యం బేల యొనరించితివి? ఔరా! లోభ
మాహాత్మ్యము ! * మహాత్ములంగూడ వదలదు గదా!
లోభము నరకములఁ బాలుసేయును సకలపాపములకుం బుట్టి
నిల్లు. సకలసాధువులు దానిం దెగడుదురు అట్టిదాని నేల
యాశ్రయించితివి? మునీంద్రా! ఇందుల కేమిసమాధాన
మిత్తువో విన వేడుకపడుచున్నాఁడ ననియె

పాతకమహాశయులారా! లోభము కశ్యపునంతవానిని
వలదయ్యెను సర్వదేవజనకుఁడు మహాజ్ఞాని అట్టి కశ్యపుఁడు
దాని జయింపజాలఁడయ్యె కాన లోభము శక్తి యపారము

* అహోలోభస్య మహిమా మహతోపి న ముంచతి, లోభం నర
కదం నూనం పాపాకరమ సప్తులవ. 3 ఆ ౧౧ శ్లో.

శాంతులై మహాత్ములై యొప్పునేమును లాలోభమును జయిం
తురో, వారే ధన్యు లనబడుదురు సంసారమునఁ ద్రోసిపుచ్చు
రానిశత్రువు లోభమే అది యపవిత్రమగు. అట్టి యపవిత్ర
లోభము కశ్యపునంతటి మహామునిని లోబఱచుకొనియె నన
నింక నెవ్వరిని లోబఱచుకొనఁ జాలదు? అట్టిదానిని జయిం
చుటయే జితేంద్రియత్వఫలము

❧ వసుదేవోత్పత్తి. ❧

ఇట్లు విరించి సమంచితరీతిచింపఁ గశ్యపుఁ డూరకుం
డెను బ్రహ్మయు లోకోపకారపరాయణత్వ మూని తాసర్వ
విదుం డగుటఁ గశ్యపమునిం జూచి తనపౌత్రుడై పరమవల్ల
భుండైనను మర్యాదారక్షణార్థ మిట్లు శపించెను

“కశ్యపమునీ ! నీవు మర్త్యలోకమున యదువంశమున
భార్యాద్వయయుతుండవై యంశావతార మొందుము. గోపా
లుండ వనంబరఁగుము ఈశాపము మార్పరానిది. కాన ననుభ
వింపక తప్పదు ఇఁకఁ బొమ్ము” అని పలికెను

కశ్యపమునియు భూభారహరణార్థము బ్రహ్మ తనను
శపించుట యెఱింగి తనయంశమున యదుకులమున భార్య
యుతుండై పుట్టువుంగాంచ నీయకొని పనివినియెను

❧ దితి యదితిని శపించుట ❧

ఆకశ్యపముని కిర్వురుభార్యలు గలరు అదితియని, దితి
యనియు వారి పేరులు అందుఁ దొలిపత్ని యగునదితి కింద్రుండు

కుమారుడు ఆతఁడేకదా త్రిలోకాధిపతి మహాపరాక్రమ
వంతుడు ఆకొమరునిం జూచుచు నాతల్లి మహానందసాగ
రమున మునిగి తేలుచుండును దితియుఁ దాను నట్టికొడుకుం
బడయనెంచి యొక్కనాడు ప్రాణవల్లభుని భక్తిమైఁగొల్పుచు
నిట్లని వేఁడె 'ప్రాణనాయకా! అదితికిఁ ద్రిలోకాధిపతిత్వమున
విలసిల్లు సల్లలితగుణాకరుఁ గుమారుఁ బ్రసాదించితిరి అట్టి
పట్టితో సర్వసుగుణములఁ దులఁదూఁగు కుమారుం బ్రసాదించి
నన్నుఁ గృతకృత్యంజేయవే'

మునియు నా జలరుహేక్షణకోరిక కానందించెను ఆ
వాంఛయు సమంచితరీతి నున్నదని మన్నించెను చిటునగవు
పొలయఁ 'బద్ధాక్షీ! స్వస్థమనస్కువు కమ్ము నీకోరిక కొనసాగు.
వ్రతపరాయణవు కమ్ము,' అని యాజ్ఞాపించి వ్రతరీతి నుపదే
శించెను ఆమెయు భర్తృతత్పరయై తదాదిష్టనియమము నను
ష్ఠించుచు గర్భవతియై యధశ్శయ్యాశాయినీయుఁ బయోవ్రత
యునై కాలముఁ గడపుచుండెను

అట్లు దితి సంపూర్ణగర్భభరాలస యగు టరసి యదితి,
దితిగర్భమున నున్న శిశువు మహేంద్రునంతవాఁ డగునని తల
పోసి సవతి మచ్చరముఁ బాటించి యాతనయుండు పుట్టునేని
నాకొడుకు నతిశయింపఁ గలండు ఇంద్రునికీర్తి ష్ఠీణించు నని
చింతించి కుమారుం జీరి, * 'నాయనా! నీ సవతితల్లిగర్భమున

* శత్రుస్తేఽద్యసముత్పన్నో దితిగర్భేఽతి వీర్యవాన్,

ఉపాయం కురునాశాయ శత్రోరద్య విచింత్యచ,

ఉత్పత్తిరేవహంతవ్యా దిత్యాగర్భస్య శోభన.

3 ఆ. 30 శ్లో.

నీకు శత్రువుకాగల సుతుడున్న వాడు పుట్టినపిదప నాతనిం
గిట్టి యట్టిట్టుచేయ నెట్టిదిట్టుకైన నశక్యమని తలంతు ఉత్పత్తికి
ముందే నశింపజేయుము దాని కనువగు నుపాయ మాలో
చింపుము 'కుమారా! దినదినప్రవర్ధమానయై సపత్నీభావ
మూని యనవరతము నీకుఁ గీడుగోరు దితింగాంచిన నామనంబు
చింతాతరంగిణీ నిమగ్న మగుచున్నయది రాజయత్న్య నామక
రోగమువలె దినదినప్రవర్ధమాన మగు తద్గర్భమునే త్రుంచిన
మేలని నాకుం దోఁచెడు దితిం గాంచినపుడెల్ల నాహృదయ
మున లోహశంకువు నాటినట్లు పెనుబాధ కల్గుచున్నయది
ఏ యుపాయముచేనైనఁ దద్గర్భముం దునుమాడి నాకుం
ద్రీతినిగూర్పుమా?' అని హిత ముపదేశించెను

పురుహూతుడు మాతృప్రయుక్తోదంతము నాలకించి
యట్లే యొనరింతు చింతమాసుమని జనని నూరార్చి యాత్మ
ణంబ తరలి సవతితల్లి యిల్లుచొచ్చి సాష్టాంగముగాఁ బ్రణామ
మాచరించి వినయ ముట్టిపడ 'నమ్మా! వ్రతపరాయణత్వమున
మిగులఁ గృశించియున్న దానవు అట్టి నీకు గేనచేయ నరు
దెంచితి సాదము లొత్తుదు మఱియెన్నియే శుశ్రూష లొన
రింతు గురుశుశ్రూషయే కదా తరణోపాయము నాతల్లికిని
నీకును భేదము లేదు నాకు మీ రిరువురు తల్లులే ఇట్లని
శపథ మొనర్తును అని పలుకుచుఁ దచ్చరణములు శిరముసోక
మరల నమస్కరించెను

దితియు సుతునిపలుకులు ఋతములనియే మతినెంచి
 యట్లే కానిమ్మని యానతిచ్చెను శతమఘుండును బాదసంవాహ
 నము చేయఁ బూనెను నియమముల నలసియున్న యాపూఁ
 బోడి తచ్చేవ కచ్చెరువందుచు సుఖపారవశ్యమునఁ గన్ను
 దోయిమోడ్చి గాఢనిద్రం జెందె ఇట్లు భూమింబరుండి
 హాయిగ నిద్రించు దితింగాంచి గాఢనిద్ర నొందెనని పరికించి
 సూక్ష్మరూపము నాశ్రయించి శస్త్రపాణియై యోగబలంబున
 నామె యుదరముం జొచ్చి కరుణ మాని యిది యకృత్యమని
 తలంపక, పాపమునకు జంకక నిరంకుశవృత్తి నాగర్భము నేడు
 ఖండములుగా ఛేదించెను ఆబాలకుండు రోదన మొనరింప
 సాగెను వజ్రచ్చేదితతనుం డగుచు బిట్టురోదన మొనరించు
 నాబాలుని 'నేడునకు సోదరా!' యని శతమఘుండు బుజ్జగింప
 సాగెను ఆయేడుఖండముల నొక్కొక్కదాని మరల నేడుగా
 ఖండించెను

అత్తటి నిద్రాముద్రాపరాజ్ఞుఖయై లేచి యానిధ
 మంతయు నెఱింగి యాగ్రహించి యాయకార్యము సవతి
 యొనరించిన దానింగా నెఱింగి, 'యోభగినీ! ఇంద్రునిచే నిట్టి
 యకార్యమును గరుణమాలి పాపభీతిం బోదోలి చేయించి
 తివి కాన నీతనయుని త్రిలోకాధిపత్యము నశించుఁగాక తల్లి
 ప్రోత్సహించినంతనే యాలోచింపక యొనరించినకతన శత
 మఘుండీశాపఫలము నొందవలయు అదితియు మోసమున నిట్టి
 దారుణక్రూరకార్యమును జేయించెను గావునఁ బాపచారిణి

యగు నీమెపుత్రులు పుట్టినంతన చత్తురుగాక పలుసారు లిట్టి
దుఃఖము నామె యనుభవించుఁ గాక * పుత్రశోకాతురయై
యింకొక జన్మమునందును దుఃఖములఁ బొగులుచుఁ గారా
గారమున వసించుఁగాక ' అని శపించెను

ఇట్లత్తటి నయ్యుత్తమాంగన దారుణశాపం బొసంగిన
నిద్రుం డులికిపడియె కశ్యపుండును 'గామినీ! కోపపరితాప
ముల నొందకుము నీ యీతనయులు బలవత్తురులై శతమఱు
సమానులై దేవతలై స్వర్గమున నుండఁగలరు నీవిపుడొసంగిన
శాప మమోఘము గావున నిరువదియెనిమిదవ దగు ద్వాపర
యుగమున నదితి యనుభవింపఁ గలదు నిజాంశమున మనుష్య
జన్మము నొందఁగలదు వరుఁబుండును నన్ను శపించియుండెను.
ఈ రెండుశాపములఫల మొక్కమాటుగా నదితి యనుభ
వించుఁ గాక ఊఱడిల్లుము. వ్యసనము పాలుగాకుము గత
కార్యమునకై చింతిల్ల కుము విధికృతమును దప్పింప నేరికి నశ
క్యమనుమాట మనమున నునుపుము ' అని యాశ్వాసించెను
భర్తయగు కశ్యపమునివతంసుఁ డిట్లు లూఱడిల్లం బలుక నా
దితియు బదులువలుకక యందులకు సమ్మతించి తనసాధ్వీత్వము
నిలుపుకొనియె అదియకదా ఉత్తమస్త్రీలక్షణము

ఆశాపమునఁ గశ్యపుండు స్వాంశమున వసుదేవుండై
జన్మించెను అదితియు స్వాంశమున దేవకియై జననమందెను

* కారాగారే ఐసత్వేషా పుత్రశోకాతురాభృశమ్, అన్యజన్మని చా
ప్యేవం మృతాపత్యా భవిష్యతి. 3 అ. ౪౯. శ్లో.

ఇట్లు భగవంతుని యవతారమునకు ముందు ప్రధానులగు దేవకీవసుదేవులు జన్మించిరి

ఈ కథనుండి లోభ మెట్టివారికైన హానికరమనియు సకలాపస్తూలమనియు, దానిని జయించుటే జితేంద్రియత్వ మనియు, నద్దాని నాశ్రయించినచో నెట్టివారయినఁ గృత కృత్యులు కాజాలరనియు గ్రహింపఁదగిన సారాంశములు

❧ భూదేవి బ్రహ్మలోకమున కరుగుట ❧

వసుదేవునియు, దేవకియు, నుత్పత్తి తెలిపినవెంటనే దేవతాంశములవలన నెవ్వ రెవ్వ రీభూమి నవతరించిరో చెప్ప వలసి యుండియు నిన్నింటికి మూలకంద మనందగు ముకుందు నావిర్భావప్రధాన హేతువును దొలుత విస్తరించి చెప్పవలసి యున్నయది. కావున ఆకథను విస్తరించి పిదప మహాపురుషావ తారముల ననువదించెద కథా సాంకర్యబాధ దానఁ దొలఁగు నని యిట్లొనరించుచున్నాఁడను

* ద్వాపరయుగ చతుర్థభాగమునఁ గొంతకాలము గడువఁగా ధర్మము నశింపఁజేయు కడంకలనొప్పు దుష్టులు పిక్కటిల్లిరి వారిసంఖ్య సాధుజనుల సంఖ్యను మించె సాధు పురుషులు దుష్టజనబాధల నెట్లొ యొర్చుకొని కాలము గడుపుచుండిరి వేదచోదితకర్తము లొనరించు నవకాశములు

* ఈకథ బ్రహ్మవైవర్తపురాణాంతర్గత శ్రీకృష్ణజన్మఖండ చతుర్థా ధ్యాయమునుండి వ్రాయఁబడినదని గ్రహింపఁదగు.

తగ్గఁ జొచ్చెను ఎందో యజ్ఞములు చేయఁబడుచున్నను అవి నిరంతరాయములుగా సాగుట దుర్భర మయ్యెను అర్థా తురులై కొందఱు భూసురు లాదుష్టుల నాశ్రయింపసాగిరి. కర్తములు భగవత్ప్రీతికరములు గాక దంభకర్తము లనఁబడు చుండెను పతివ్రతల శ్రమములు వచింప నలవిగాకుండెను వారి కష్టపరంపరలు తొలఁగునా యనుశంక యందఱ కంకు రింపఁ జొచ్చెను దుష్టులు విచ్చలవిడి చరించుచుఁ దమ్ముఁ బోగడు రాజుల నాశ్రయించి వారికి ధనసంచయములఁ బ్రోగు చేయుచు, గ్రామములఁ గొల్లఁగొట్టుచు నడ్డములేక ప్రవర్తింప సాగిరి మునులమాట యింకఁ జెప్పనేటికి ?

ఇన్ని కష్టములు పరంపరలుగా సాగుచుంట ధరారమణి మోరునఁజాలక యేరీతి నీ కుజనులభరించి బ్రదుకఁగల నని యూహించి తనవగ నాపఁజాలు భూపాలకు లాపట్టునఁ గనఁ బడకుంటకు వగచి నిజరూపమున దేవలోకమునకుం బోయి యింద్రాదులతోఁ దనదుఃఖమును దెల్పుకొనియెను శత మఖాదు లంతకముందే మర్త్యలోకమునఁ బ్రబలి యనివార్య శౌర్యమున విఱ్ఱివీఁగు జరాసంధాది దుష్టజనులచర్యలంగాంచి యుద్విగ్నమానసులై యుండిరి. కాన భూదేవి తనవగలఁ బలుకఁగాఁ జేతులు పిసికికొనుచుఁ జేయునది లేక యామెను మాటలచే నూఱడించిన లాభము లేదనియు, నీదుర్గతినుండి యామె నుద్ధరింపఁ దమ కనువుపడమియు నెంచి చంచల స్వాంతులై, 'దేవీ ! కాలగతిమార్ప నేరికే నశక్యంబు దానికి

మనమెల్ల లోఁబడినవారము భగవంతుఁడే యీదుర్గతి నాపి
మనల నుద్ధరింపవలయు మన కశక్యమగు నీపనికిఁ బ్రతిక్రియఁ
జేయఁబూనుట వృథాప్రయాస మనఁగగు కాన మాతోడ
రమ్ము. ఉమ్మలింపకుము సుంత యూఱడిల్లుము అని మాటలచే
నామె నాశ్వాసించి తమ యసమర్థతం దెల్పుచు నామెను
వెంటనిడుకొని బ్రహ్మలోకమున కరిగిరి

ఆలోకమునఁ బుణ్యపురుషు లక్షయసుఖంబు లనుభ
వించుచు దుఃఖ మన నెట్టిదో కలయందైన నెఱుంగక యుండిరి.
వీప్రాణియు నిత్యసంతుష్టి నొందకున్నయది గానరాకుండెను
గంధర్వులు పాడుచుండఁగా, భక్తులు తన్నుఁ బరివేష్టింపఁగా,
మునీంద్రులు శ్రుత్యర్థసారములఁ బ్రశ్నించుచుండఁగా, సామ
గానము శ్రుతిమనోహరముగా వినఁబడుచుండఁగా బ్రహ్మ
దేవుఁడు నిండుకొలుపుండెను

భూదేవియుఁ దనవెంట నిలింపులు గుంపులు గుంపు
లుగా రాఁగా నార్తయై తన్నుద్ధరించు ది కీపరమేష్ఠియే
యన్న నమృతమున నరిగి పితామహుంఁగాంచి కన్నీట నాతనిపాద
ములఁ దడుపుదానివలె వ్రాలి నమస్కరించెను. దేవతలు దిగులు
వెలిఁబుచ్చుమోములతో యధోచితముగా నమస్కరించిరి
భూదేవి కన్నీరుమున్నీరు కాఁగా విలాప మొనరించెను. ఆ
రోదనధ్వని యూపరమేష్ఠి యాస్థానమండపమును జింతాసాగర
నిమగ్నముగావింపక విడిచినదికాదు ఎల్లవా రుల్లములఁ దల్ల

డపడ సాగిరి తటాలున నిట్టిరోదనము భూదేవి చేయ నేమియో కారణమని యూహింపసాగిరి.

పరమేష్ఠియు నా తరుణిం గాంచి 'కుమారీ! యేల తల్ల శిల్లేదవు? ఇంత వంత నొందఁ గారణ మేమి? ఎవ్వరివంక నీకీ బాధకలిగె? ఎన్నఁడుగాని యిట్టి విన్నదనంబు నీమోమును గుదురుట గాంచి యెటుంగను దుఃఖింపకు. ఉన్నదున్నట్టు విని పింపుము నీచింత నంతము నొందించెద తల్లీ! ఊటడిల్లు మాటడిల్లుము' అని మిగులఁ గనికరము దొలకాడ నాశ్వా సించుచు నంత నిలువక యామెచెంగట నట్టి చింతలఁజివి కి న దేవతలం గాంచి 'త్రిదశులార! యేల మీమోములకాంతి యంతరించినది? వగలపాలయినట్లు తోచెడు కారణ మెఱింగింపుఁడు భీతి మానుఁడు దైవంబు మీబాధలఁ దొలఁగింపఁ గలండు చింతిల్లిన లాభ మేమి? వినిపింపుఁడు' అని మనోహర మృదుభాషణముల వారిచింతలఁ దొలఁగించెను

దేవతలును గలంకఁబాసిన చిత్తంబులతో నంజలిబంధం బొనరించి 'కారుణికోత్తమా! మా విన్నపంబుల నాలకింపుము ఏమియు లోకవృత్తంబు నెటుంగనిచందంబున నడుగుచున్న మీముందట విన్నవించుశక్తి మాకున్నదే! ఐన దేవర యానతి మౌళులందాల్చి మావగల దెలుపుకొందుము పిదప మాభాగ్యము ఈధాత్రి నిరంతర చింతల విసికి వేసరి మమ్మా శ్రయింప నరుదెంచెను సకలవిధముల బాధితయగు నీమెకష్టముల గట్టెంక్కింపఁజాలని మేము చేయునది యాదేశించునట్టి

ప్రోడవగు నీచెంతకుఁ జేరితిమి ఇంక మాగతియో యింతుక
 విన్నవెందుము దుష్టరాక్షసులు మమ్ము తఱిమితఱిమి కొట్టు
 చున్నవారు వారిమార్గొని నిలువరింప రాకయున్నది వర
 లాభగర్వమున నవార్యశౌర్యములుగలుగఁ ద మైదిరించు
 వారు లేక సింహములభంగి విచ్చలవిడిఁ దిరుగు సురవైరి
 వీరుల మే మాపఁగలమా? మావంత లిట్లుండ నీభూదేవి తన
 దుఃఖముల మాకడం దెలుపుకొన నేతెంచె రాక్షసబాధల
 కన్న నీమే పరితాప మాలకించుట కష్టముగఁ దోచెను
 చేయునది తోచుమి శరణ్యుడ వగునీపాలి కీతరుణిం దోడు
 కొని వచ్చితిమి ఇదియ నాయుదంతమని యూరక నిలువం
 బడిరి వారిం గూరుచుండ నియోగించి ధరారమణివంకఁ
 గలూక్షదృష్టులం బొలయఁజేసి యిట్లనియె

‘కుమారీ! నీదుఃఖములు తొలఁగె నిశ్చింతముగా నా
 చెంతనుండుము వెతలపాలు గాకుము నీవిపుడు భారమును
 వహింపఁజాలక వచ్చితివి కదా! నీకు భారమని తోచునట్లు
 చేసిన దుష్టాత్ము లెవ్వరు? సర్వంసహానామము సార్థకముగాఁ
 జేయు నీకిట్టి భార మనుచింత గల్గించినవా రెవ్వరో విడువక
 తెల్పుము’ అని సాదరంబుగాఁ బ్రశ్నించెను

— భూదేవి తనకష్టముల బ్రహ్మాకడఁ దెలుపుట —

ఉర్వీరమణియుఁ దనకష్టములు గట్టెక్కినట్టే తలంచి
 యింతుకవికాసము మోమున నంకురింపఁ బడ్డయోనిం గాంచి

కరకమలయుగళంబు ముకుళించి భయభక్తులు పెనఁగొన నిట్లు
నియె 'దేవా! నామనోవ్యధ నాయందు విశ్వాసముగల బంధు
వుతో విన్నవింపవలయునే కాని యితరులకుం జెప్పనోపదు
ఓకప్పుడు తెల్పినను దాన లాభము లేదు లోకమున స్త్రీజాతి
యస్వతంత్రయనందగు కాఁబట్టి స్వామి జనక పుత్రసోద
రులచే రక్షింపఁదగినది అట్టులగుట నాకు నీవు తండ్రివి
నీచెంతఁ దెలుపుకొన నాకు స్వాతంత్ర్యము గలదు కాన
మానక సర్వము తెల్పుకొనుదాన.

ఇక్కాలమున నా యాధారమున నివసించువారిం
దెల్పెద అవధరింపుము హరిభక్తివిరహితులు, హరిభక్త
నిందకులు, స్వస్వధర్మము నాచరింపక వీటిఁబుచ్చి తిరుగువారలు,
వేదోక్తకర్తాచరణ విముఖులు, అసత్యవాదులు, కూటసా
తులు, చేసినయుపకారము కాసంతయేని పాటింపనివారు,
నిధిహారకులు, మిత్రద్రోహము బుద్ధిపూర్వకముగాఁ జేయుచు
నది మేటికార్య మని సంతసించువారు, సదాచారదూరులు,
నమ్మినవారి మోసగించువారు, భగవన్నామమును విక్రయించి
దాన జీవించుకుమతులు, లోనగు మహాపాపులు మెండుగ
నున్నవారు కులాచలముల నింక నెన్నింటినేని మోయఁగల
నాకీ పాపులభారము దుర్భర మయ్యెను మహాప్రభూ! కృపా
సింధూ! తండ్రి! సర్వలోకపితామహా! దేవభూదేవహింస
చేయు దైత్యులభారము మిక్కుట మగుచున్నది ఇంకఁ దెల్పఁ
జాలను సర్వమెఱింగినప్రోడ వగునీకడ నే నింతకంటె విన్న

వింపవలసిన దేమున్నది ? మహాత్మా ! నేను ననాథనేని దీనికి
బ్రతివిధాన మాలోచింపుము నన్నుద్ధరింపుము అని తెల్పి
దీనయై మాన మూనెను.

— బ్రహ్మ భూదేవి నూటడించుట —

విరించియుఁ జింతాభరంబున వాడినమోముతో నున్న
ధరారమణింగాంచి 'కుమారీ! చింతఁబాయుము నీవిచారముఁ
బాపెద ఇదియొక గొప్పభారమా ? భేద మెడఁబాయుము
దురాత్మకులు నిన్నుఁ గాతీయపెట్టుచుండ నోర్వఁజాలుదునా?'
భూదేవీ! యపవిత్రులు మహాపవిత్రురాలవగు నీపై * గోరోచ
నాదివస్తువుల సజ్జానంబున నునిచిన రౌరవాదినరకముల పా
లగుదురు అట్టిపాపాత్ము లీకాలమున మితిమీరియుండుట
తెల్లమాయె ఉష్ణులింపకుము సులభముగ నీవంతఁ బాపెద
దురాత్ముల రూపుమాపెద అవ్త్వా 'నన్నుఁ గూడిరమ్ము పర
శివుపాలికి బోయి యామహాకరుణారాశికి నీమొట్టఁ దెలి
పెద. తదాదిష్టసద్ధతి నీకష్టములఁ దొలగింతు' అని పలికి యమ
ర్త్యులను భూదేవిం బిలుచుకొని కైలాసంబునకుం బోయెను

* గోరోచనం చ ముక్తాం చ శుక్తిం మాణిక్యమేవ చ, పురాణ
సంహితాం వహ్నిం కర్పూరం పరశుంతథా రజతం కాంచనంచైవ ప్రవాలం
రత్న మేవ చ, కుశదీజం తీర్థతోయం గవ్యం గోమూత్ర గోమయమ్. త్వయి
యే స్థాప యిష్యంతి మూఢాశ్చైతాని సుందరి, పచ్యంతే కాలసూత్రేణ
వర్షాణామయుతంధ్రువమ్. 3౮ శ్లో. ౪ అధ్యాయము.

బ్రహ్మ భూదేవిని దేవతలందోడ్కొని కైలాసంబున కరుగుట



అతినిర్మల కైలాసభూధరంబున గంగాతీరంబునఁ బవి
త్రతమాశ్రమంబున వటమూలంబున సుఖోపవిష్టుండై సనంద
నాదిమునిబృందారకేంద్రులు పరివేష్టించి వివిధవిషయంబులు
ప్రశ్నింపఁ బ్రతివచనం బిచ్చుచు, దేవతాదీనాలాపముల నాల
కించి యభయం బొసంగుచు, వ్యాఘ్రచర్మమును గట్టి, గజ
చర్మము నుత్తరీయముగాఁ దాల్చి కోటిసూర్యప్రభాభాస
మానుండై వామభాగంబున గౌరీదేవి యలరఁ, బన్న గేంద్ర
హారములు విలసిల్లు, చంద్రసూర్యాగ్నిలోచనములు చెలు
వారఁ, బంచాననము లొప్పు, మందాకినీసంఘల్లపంకజబీజమాలి
కలం బ్రీతిమైఁ దాల్చి, పంచముఖంబుల శ్రీకృష్ణమంత్రంబు
నిరంతరము జపించుచు, సకల భక్తకామదుఃఖయుక్త దా
గామాంతకుండై, యస్సరోలాస్యములం దిలకించుచుండియు,
విరాగియై, గంధర్వదివ్యగాన మాలించుచు వికృతిం బొర
యక, తనవై భవమును దిలకించి సర్వమంగళ యచ్చెరువందుచుఁ
దన్నఁజూడ నా సాధ్వీతిలకమును సవిలాసదృష్టిజాలములఁ
గాంచుచు, గంగాతరంగిణీసమాలింగితశీర్షుండై, చంద్రార్ధ
భూషణుండై, త్రిశూలపట్టసాది నానావిధదివ్యాయుధంబులు
కరంబులంగ్రాల, రూపములందాల్చి శ్రుతులు వినుతింప ననూన
తేజమున విలసిల్లు భక్తలోకవంశకరుండగు శ్రీశంకరుం
గాంచెను

ఇట్లు పరమేశ్వరుం గాంచి విరించియు భూదేవియు,
నిలింపులు తనవెనుకనిలువఁ జెంతకేగఁ బరశివుం డాదరంబున

లేచి లోకాచారముం బాటించి వందనమర్పించి యంచిత విధుల ననుసరించి యాతిధేయసత్కారంబుల నాచరించెను బ్రహ్మయు సుచితమర్యాదలం బడసి సంతృప్తుఁ డయ్యెను భూదేవియు నమరులు మ్రొక్క యథావిధి శంకరుం డాదరించి కూరుచుండ నియోగించెను.

పరమేష్ఠి కొంతసేపు తత్కాలోచితాలాపములఁ గడపి పదంపడి భూదేవి పరిదేవంబును, నిలింపుల దీనాలాపంబులను విన్నవించెను ఈశ్వరుండును దదాకర్ణనమున గౌరింగూడి వగ నొంది యుచితాలాపముల భూదేవిని ద్రిదశుల నూఱడించీ మీకష్టంబులం దీర్చుభార మీక మాది. మీరెల్లఁ జింతల మాని మీమీ నివాసంబులకుం బొండు మీకు మేలయ్యెడు మని నెలవీయ భయంబుఁ బాసి తమతమ నివాసములకు నమర్తులు తదధిపతులు భూదేవియూఁ బోయిరి దేవతలు భూదేవియూఁ దమతమనెలవుల కరుగ విరించిశంకరు లిరువురు రహస్యస్థలంబునఁ గొంత యోజించి యిష్టహాకార్యంబు నెఱవేర్చు కున్న మేలు లేదని నిశ్చయించి నేవాసమాగతసనందనాది భక్తులఁ బోవంబనిచి యిరువురును గదలి ధర్మగృహంబున కేగి యాతనికిఁ గార్యభంగినెఱిగించి యాతనిం కూడి వైకుంఠ లోకంబునకుం బోవఁ బయనమైరి

— బ్రహ్మశంకరధర్ములు వైకుంఠలోకమునకుం బోవుట —

వైకుంఠలోక మీ బ్రహ్మాండమునకుం బైన, బ్రహ్మ లోకంబున కన్వలఁ గోటియోజనముల విస్తీర్ణము గలిగి జరా

మరణములులేని ప్రాణికోటు లలరార, వాయుధార్యమాణం
బై, సనాతనంబై, యెట్టివారికేని వర్ణింప నలవిగాక, సకలమణి
వినిర్మితసౌధప్రాకారములు దృష్టుల కచ్చెరువుఁ గల్గింపఁ, జారు
తరఘంటాపథంబు లొప్పార, నసమానంబై యలరుచుండు

అట్టి వైకుంఠలోకమున కరిగి యం దసమత నెసఁగునా
సరసిజలోచను పావనాంతఃపురముం గని యందుఁజొచ్చి
తన్మధ్యభాగంబునఁ గనకమయసింహాసనంబున నాదితేయ
పూజిత పాదారవిందుడై, రత్నకుండలము లొప్పఁ, గనకాం
బరముఁ దాల్చి, యసదృశనిర్మలరత్నహారంబులఁ గై నేయఁబడి,
కరుణా నీరరాశియై, యింతింతనరాని వైభవంబునఁ దులఁ
దూఁగు శ్రీమహావిష్ణువుం గాంచిరి

భక్తసంరక్షణంబై తనకృత్యంబుగాఁ దలంచుచు, దీనుల
యాలాపంబుల నాలకించుచు, సుస్థితంబు మోమునఁ జిందు
లాడ, సర్వగీర్వాణులు జేజే లొనరింప, నిందిరాదేవి పాదార
విందము లొత్తఁ, బరమానందము నొందుచు, సుస్వతియు
నేవింపఁ, గందర్పకోటిసుందరాకారుండై యున్న యాపంకజా
తుండును నేవార్ధమువచ్చియున్న సచ్చరితుల శంకరపంకజాస
నుల ధర్మనిఁ గాంచెను వారును భయభక్తులు పెనఁగొన నా
మహావిష్ణువునకు నమస్కారము లర్పించిరి * పెక్కుభంగుల

* బ్రహ్మః— నమామి కమలాకాంఠం శాంతం సర్వేశ మచ్యుతం,
వయం యస్య కలాభేదాః కలాంశకలయాసురాః. మనవశ్చ మునీంద్రాశ్చ
మానుషాశ్చ చరాచరాః, కలా కలాంశకలయా భూతాస్త్యత్తో నిరంజన.

వినుతించిరి మనస్సు కయణాతరింగిణీ నిమగ్నమగున ట్లుపనిష
దుక్తులఁ గొనియాడిరి ఈవిధి శంకరధర్మలొనరించిన స్తుతిఁ
బరించిన నాలకించిన వినిపించిన సకలపాపములు తొలంగు

ఇట్లు స్తుతింప నాలకించి కాంచనాంబరుఁడు విధిశివధర్మ
లారా! మీవచ్చినకార్యం బెఱుంగుదు మీరిపుడు గోలోక
మున కరుగుఁడు నేనును లక్ష్మీసహితుఁడనై యచ్చటి కరు
దెంతు శ్వేతద్వీపనివాసులగు నరనారాయణులు, సరస్వతియు,
యోగమాయ యనంబరఁగు మదీయశక్తియు, ననంతుఁడును,
గణేశ్వరకార్తికేయులును, సకలవేదమాతయగు శ్రీసావి
త్రియు నావెంట నరుదెంతురు * నేనే యాగోలోకంబున

శంకరః — త్వా మక్షయ మక్షరం వా వ్యక్త మవ్యక్త మీశ్వరం,
అనాది మాదిమానంద రూపిణం సర్వరూపిణమ్. అణిమాదిక సిద్ధీనాం కారణం
సర్వకారణం, సిద్ధిజ్ఞం సిద్ధిదం సిద్ధి రూపం క స్తోతు మీశ్వరః.

ధర్మః — వేదే నిరూపితం వస్తు వర్ణనీయం విచక్షణైః, వేదేనిర్వ
చనీయంయత్తన్నిర్వత్తుంచకః త్మమః, యస్యసంభావనీయం య ద్గుణరూపం
నిరంజనం, తదంతరిక్తం స్తవనం కి మహం స్తామి నిర్గుణమ్. బ్రహ్మాదీనా
మిదం స్తోత్రం షట్శ్లోకోక్తం మహామునే, పరిత్వాముచ్యతే దుర్గా ద్వాంభి
తం చలభేన్నరః. ౬౬ శ్లో. ౪ ఆధ్యాయము.

* గోలోకం యాతయూయం చ యామి పశ్చాచ్ఛ్చియా సహ,
నరనారాయణౌ తౌ ద్వా శ్వేతద్వీపనివాసినౌ ౬౭. ఏతేయాస్యంతి
గోలోకం తథా దేవీ సరస్వతీ, అనంతో మమ మాయాచ కార్తికేయౌ గణా
ధిపః సావిత్రి వేదమాతా చ పశ్చాద్ధ్యానంతి నిశ్చితమ్, తత్రాహం ద్విభు
జః కృష్ణో గోపీభీరాధయాసహ అత్రాహం కమలా యుక్తః సునందాదిభిరా

భుజద్వయవిరాజితుండనై రాధాగోపికాళింగూడి శ్రీకృష్ణుం
డనై యొప్పుచుందును ఈవై కుంఠమున నాల్గుబాహువు లల
రార లక్ష్మీవల్లభుండనై భక్తశ్రేణి నేవింప విష్ణునామంబున
నుండుదు శ్వేతద్వీపంబున నారాయణాహ్వాయంబున నరుం
గూడి యుండుదు ఈ మూడుస్థానంబుల నుండువాడ నేనే
కాని వేటొకరు లేరని యెఱుంగఁదగు నాయీయానతిం
గొని గోలోకంబున కరిగిన నట మీవాంఛితంబులు సిద్ధించు
నని పలికెను

విరించి ప్రభృతు లావిష్ణుమూర్తికి నమస్కరించి సెల
పంది యటనుండి యేబదికోట్లయోజనములపొడవున నగ
మ్యంబై వాయుసంధార్యంబై శ్రీకృష్ణపరమాత్మచే నిచ్చా
మాత్ర వినిర్మితంబై జరామరణాదిభీతిలేక యలరు జంతువు
లచే విలసిల్లుచు సర్వోత్కృష్టంబు సుఖాకరంబునై యచ్చెరువుఁ
గల్గించుచు వినిర్మలవిశాలభాగంబగు గోలోకంబునకు మనో
వేగంబునం బోయిరి

ఆలోకమును వలయాకారముగాఁ జుట్టుకొని విరజానది
ప్రవహించుచుండును దానితీరంబు లతిమనోహరంబులు నవ
రత్నంబు లాతీరంబుల నెందుఁజూచినను గాననగు మరకత
మాణిక్యపద్మ రాగేంద్రనీలపజ్రవై డూర్యగోమేధికపుష్పరాగ
ముక్తాప్రవాళస్ఫటిక కౌస్తుభప్రముఖనామంబులందాల్చి రత్న

పుతః, నారాయణశ్చ కృష్ణోఽహం శ్వేతద్వీపనివాసకృత్. మమై వై తేకలా
స్పర్శే దేవా బ్రహ్మదయస్త్వన్మృతాః, కలా కలాంశకలయా సురాసుర నరాద
యః. గోలోకం యాతయూయం చకార్యసిద్ధి ర్భవిష్యతి. 2౧ శ్లో ౪ అధ్యాయః.

ములని కొన్నియు, నుపరత్నములని కొన్నియువిఖ్యాతిఁ గాంచుచుండు మృత్తికయు సువర్ణమే యనఁదగియుండును. నవనిధులగను లాతీరంబులఁ గానంబడు మణిదళములు చెలువారుచుండు బంగరుకమలంబు లాతటస్థ కమలాకరంబులఁ జూడఁదగు విహారంబులకు ననువగుస్థలంబులు తదుచితపదార్థంబులతో నలగారుచు నందుఁ గనువిందుచేయుచుండు సంతానము లోనగు కల్పద్రుమంబులం దెందుఁజూచినను గాన నగు. వానిశీతలచ్ఛాయల విశ్రమింప సకలసుఖములు కరతలామలకములుగాఁ దోచుచుండు మణిదండంబుల వెలయు పతాక లందం దమర్పఁబడియుండుట నేత్రపర్వంబగు అందలి యిసుకతిప్పలు మణులశకలములప్రోగులే యన్న సందియమ్మును గల్గించుచుండు

అట్టితావులనెల్లఁ బెల్లుగఁ బొడఁగాంచి విధిహారధర్ములు తక్కుంగలయాచితేయులు సంతోషాంబుధి నోలలాడిరి మరల మరల విలోకించిరి అయ్యారే! ఇట్టి తావులుగల యీలోక మెంతమనోహరముగానుండునో యని నాసికాపుటముల నంగుళులుంచిరి ఇందు నివసించు పుణ్యాత్ముల పుణ్యములకు మేర గలదే యని యచ్చెరువందిరి ఇంకొక్కసారి చూచి పోవుదమా? యని మరలఁ బరికింపసాగిరి ఎట్టకేలకు, కార్యాతి శయభరంబు త్వరపెట్ట నవ్వహానది నుత్తరించి యవ్వలి తీరంబుఁ జేరిరి

విరజామహానదీతీరమును దాటి యించుకదూరమున నయనములకు మిటుమిట్టగొలుపు కాంతులఁ దేజరిల్లు కొండ

యొక్కందువారి నుతికిం బాత్రమయ్యె దానియెత్తు కోటి
యోజనములు. వెడలుపు పదికోట్లయోజనములు పొడవే
బదికోట్లయోజనములు దానియందము వర్ణనాతీతము
మందారపారిజాతాదిబృందారకతరుబృందము లద్దానం గ్రీక్కి
రిసియుండు కామధేనువు లందు మందలుమందలుగాఁ గానఁ
బడుచు మహాశ్చర్యమును గలుగఁజేయు దానిశృంగంబులు
మణిమయములు గానఁ దన్నహిమ మిట్టిదని యెట్లు వర్ణింప
నగు? ఆశిఖరములు శతసంఖ్య నలరు దేవత లవ్వానిం దేరి
చూడ నలవిగాదు గోలోకమున కాపర్వతము రత్నసాను
విచిత్రతమగుటఁ గోటవలె నమరియుండును ఆపర్వతమును
దిలకించునపుడు వారికిం గల్గిన సంతోష మింత యని యాయ
నంతుఁడేని వచింపలేఁ డన నిఁకఁ దక్కుంగలవా రొక్క
లెక్కయా? దానింగాంచి దానిశిఖరంబున నచ్చెరువుగొలు
పుచు నసమానప్రఖ్యాతిగాంచు రాసమండలమును గాంచిరి

❧ † రాసమండలవర్ణనము ❧

ఆ రాసమండలము పదియోజనముల విస్తీర్ణమున నల
రుచు గూడ్రముగానుండి దృష్టిపాత్రంబై యుండును దానిం

* కోటియోజన మూర్ధ్వా చ దైర్ఘ్యం దశగుణోత్తరం, శైలప్రథ
పరిమితం పంచాశ త్కోటియోజనమ్ అని మూ ౪ అ. ౮గ్లో

† రాసమండలమనఁగా 'రాసతే అత్రేతి రాసః, గోపానాం క్రీడా
భేదః' అని శబ్దకల్పద్రుమము. కార్తికేశ్వర్ణిమాయాంచ కృత్వాతు రాసమం

జాట్టి సుందరోద్యానములు వేనవేలుగా నుండును లతావిశేషములు, సురుచిరతరువులు పుష్పఫలనిబిడములై యుండును ఆపుష్పములు పరిమళముల వెదఁజల్లుచు, షట్పదఝంకారముల వింతగొలుపుచు, వర్ణనాతీతములై యుండును క్రీడోచితసకల పదార్థబహుళములై కేళీమందిరములం దెన్నియో యమర్పఁబడి యుండును రత్నమయసోపానములు, మణికలశములుగల విచిత్రతరానేకమండపములు నందు విలసిల్లుచుండును రత్న బిందుభూషితములై, మరకతమణిమయస్తంభంబు లొప్పార, మహేంద్రనీలమణీవిరాజితమధ్యభాగము లొప్పుఁజూపఁ రత్నమయస్రాకారము లుల్లసిల్లి, మణివేదికలు చెలువార, విద్రుమమయకవాటముల నందములగు భూరితరద్వారములు చెలువుఁగులుకఁ, దియ్యమామిడి యాకులతోఁగూడి వజ్రములు నడువనడుమ ముడులవలెఁ గనంబడఁ గూర్పఁబడిన తోరణములు ముద్దులు మాటఁగట్టుచుండ, జందనాగరు కస్తూరీకుంకుమద్రవములు చల్లియుండుట గుమగుమలాడుచు, రత్నమయపత్రములు, గలిగి విచిత్రనానావర్ణపంకజోత్పల కైరవపండమండితములై, మత్తమధుకరనికరఝంకారరవసంకులంబులై, లెక్కింపఁ దరంబుగాక చూపఱ కచ్చెరువుఁగూర్పుచున్న కేళీసరోవరము లందుఁ గనఁబడుచుండును కుసుమ శయ్యలు, కర్పూర కస్తూరీమిళితతాంబూలములు, మృదులతడలం, గోపానాం శతకం కృత్వా గోపీనాం శతకం లభా, శిలాయాం ప్రతిమాయాం వా శ్రీకృష్ణం రాధయా సహ

బ్రహ్మవైవర్తము, ప్రకృతిఖండము, ౨౫ అధ్యాయము.

మామూల్యాంబరములు, వివిధాంగ రాగములు, మణిమయ
ముకురములు, శ్వేతవర్ణరత్న ఖచితదండ విరాజితచామరములు,
విచిత్రవర్ణనీయ నయనానందకర మనోహారకుసుమమాలికలు,
నిఖిలభోగ్యద్రవ్యములును, గలిగి వర్ణింప నేరికే దరంబుగాని
యట్టు లొప్పు కుంజకుటీరము లా రాసమండలమున నెన్ని యో
వెలయుచుండు

❖ రాసమండలముననున్న గోపికలవర్ణనము ❖

అట్టి రాసమండలమును గాంచి విరించిశంకరులు,
ధర్మండు నాశ్చర్యపరవశులై యం దించుక సేపు నిల్చిరి ఆరాస
మండలమునందు విహరించు గోపికలు దృష్టిసంతృప్తినిచ్చుచుం
గానంబడిరి వారిభౌగళభాగములు చందనసిందూరబిందువుల
రంజిల్లుచుండెను కోమలహారిరత్న కుండలముల కాంతులు
కపోలతలములఁ బ్రసరింప నవి రత్న దర్పణములా యనుశంక
సంకురింపఁ జేయుచుండెను నవ్యభవ్యభములై, విచిత్రరత్న
ముద్రిక లలరఁ బొడవులై హస్తములు వారిసౌందర్యమును
జాటుచుండెను. కస్తూరికాపంకమునిండఁబూయ నొక
వీంత చాయనొసంగుచు, విద్యుల్లతలభంగి వారిగాత్రము
లొప్పుచుండెను రత్నమయమంజీరములు, దివ్యకేయూర
ములు, మనోహరవలయములు, అమూల్యహారములు, విచిత్ర
తరానేకభూషణములు, చారుతర కాంచనపీతరోచిస్సంయుతా
నర్ఘ్యవస్త్రములు, వారి యనంతసంపదన్నతిఁ జెప్పక చెప్ప
చుండెను ఇట్టి వేషాదుల, మణిభూషాదుల నలరు నాయో

షామణుల వర్ణింప భాషాదేవికైన నలవియగునే ఇంతయ
గాదు ఆగోపాలకలలనామణులు కరికుంభసమానత నలరు
సాలిండ్లు సుంత సమృథఁ గలిగింప, మోముదమ్ములు వింత కాం
తిని వెలయింప, గమనవిలాసములు, మత్త ద్విరదంబులకును,
రాజహంసలకును లజ్జనుబుట్టింప, రుచిరచంపకమాలికాపరి
మళమిళితకేశపాశము లింపుఁ గల్పింపఁ, బరిపక్వబింబాధర
ములు మనోజ్ఞత ద్విగుణింప, ఫుల్లారవిందదళనయనములు
చెలుపును బెంప, హారిదాడిమీబీజసమదంతములు క్రొత్త
వికాసము నింప, నేవిషయమునను సాటి యనునదియే లేక
విలసిల్లుచుండిరి

వారి యసమానసౌందర్యమున కచ్చెరువందుచుఁ గొంత
దూర మరిగిరి అంత వారియెదుట రాధాదేవి చెలికత్తియలు
తోఁచిరి. వారు ధరించిన పుష్పమాలికలం గాంచి మకరందస
మాస్వాదనలోలుపమ్ములై రోలంబంబులుపరుగునవచ్చి చుట్టుం
జేరి ఝంకారంబులఁ దమసంతసమును దెలుపుచుండెను స్తర
శరాసనము నెగఁజిమ్ముభ్రూలతల చెలువుతోఁగూడి మందహాస
మొకవింత సంతసమును గూర్చుచుండెను రత్న కింకిణికాబద్ధ
రశనాభిరామపృథుతరనితంబములు సౌందర్యమున కిదియే
యుదాహరణ మని తెలియఁజేయుచుండెను రతిదేవిం దిరస్క
రించు నాకృతులు నేత్రపర్వమున కిదె యవధి యనుభావము
బయలుపఱచుచుండెను శ్రీకృష్ణపాదారవిందనిరంతరభక్తి నిర్త

లతను వెల్లడించుచుండెను. వారిసఖ్య లక్షలమీఱి కోటు లకుఁ జేతులు సాచుచుండెను

ఇట్లు రాధాదేవి సఖులు దర్శనమొసంగిన నచ్చెరువం దుచు వారివిలాసముల కానందించుచు, వారికింగల శ్రీకృష్ణ భక్తిపారవశ్యమును మెచ్చుచు, నచ్చోటుదాఁటి యాశత శృంగమహిధరంబునకుఁ జెంత గోలోకంబు నావరించి వలయా కారంబుగాఁ గానంబడుచుఁ, బరమపవిత్రమై శ్రీరాధామాధ వులకు నిత్యవిహారయోగ్యంబై సిరుల కాటపట్టగు బృందావన మును దర్శించిరి

❖ బృందావనమహిమము ❖

ఆపావనవనము విరజాతరంగిణీవీచికాశీకరములం గలిసి యున్న శీతలమాయతము సోఁకుటచే నించుకంత గదలు ననేక శాఖాగ్రములు గలదేవతామహీరుహములచే నిండియుండెను వృక్షాగ్రముల నివసించి యేలాటిభీతిలేక చివురుటాకులమెక్కి క్రొవ్వి చెలరేఁగి కూయు కోకిలకూజితంబుల శ్రోత్రసుఖసార మిద్దియే సుఁడీ యని బోధించుచుండెను కమలాకరంబులు, నందు విహరించు రాయంచల నడబెడంగులు, లతావితాన సమావృతకుంజపుంజములు, సకలశృంగారవస్తుప్రశస్తకేళి మందిరములు, గోగణంబులు, గోష్ఠంబులు, శ్రీకృష్ణభక్తగోపాలకరమృహర్త్యసముదయంబులు గలిగి బ్రహ్మాదులకు మహా నందప్రదమయ్యెను.

— గోలోకవర్ణనము —

ఇట్లు బృందావనము నేత్రపర్వమొనర్ప నచ్చోటుగడచి
యవ్వలఁ గోటియోజనముల విస్తీర్ణముగలిగి, వర్తులముగా నా
కృతీయమర, రత్నప్రాకారములు చెన్నువహింప, ద్వారచతు
ష్టయ మెంతో సంతోషమును గల్గింప, హరిపాదారవిందముల
డెందంబుల నిలుపుకొని నిరంతర ధ్యాన మొనరించుచుండు భక్త
వరుల మందిరము లెన్నియో గణింప శక్యముగాకయుండ
నొప్పుచు, ద్వారవాలకులయి వీరభటులు మాచువారి కచ్చెరు
వుపుట్టించుచుఁ గాచుచుండ, నందున్న పార్షదులగేహంబులు

* ఇందుఁ దఱచుగాఁ గోటియోజనము లని చెప్పఁబడినది. ఇది
యొక యసంగతప్రసంగముగాఁ గొందఱకుం దోచునేమో, కాని భక్తి
రసము గలవారలకు సహజముగనే యుండును. గోటి యను నది విపరీతా
ర్థము నీజాలదు. బహుళసంఖ్యను దెలుపును. పురాణవచనము లసంగతము
లను మాటచుముందే తలంపక చదివిన పిదప విపరీతార్థములనే చేయఁబూ
నక జాగరూకులై మెలఁగిన విపరీత మిం దేదియు నుండదు ఉన్నదున్నట్లు
చెప్ప నెవ్వఁడును సాహసింప లేఁడు చెప్పను లేఁడు “శతమానంభవతి”
యను వేదవాక్యమందుఁగల శతశబ్దము బహువర్షములనియే యర్థ మిచ్చును.
లేనిచో నూటయిరువదినంపత్సరముల యైదుదినములు మనుష్యాయుర్దాయము
నిర్ణయింపఁబడఁగా నం దిరువదినంపత్సరముల యైదుదినము తగ్గించుట కావే
దము కంకణము కట్టుకొన్నట్లుగును. కావున విపరీతార్థములఁ జెప్పఁబూనక
ఉపలక్షణవిధిచేఁ గోటి యనఁగా నధికసంఖ్య యని గ్రహించుటయే
సరసము.

లెక్కపెట్ట నలవిగాకుండ, నేత్రములకు విందుసేయుచు,
గోలోకము వారిచనంబుల నానందరసనిమగ్నులఁ గావిం
చెను.

అందు శ్రీకృష్ణుని దివ్యమంగళవిగ్రహముంబోలె
దేహంబు లొప్ప, భక్తులగు పార్షదనామకు లెందఱో కనఁ
బడిరి రాధాదేవి నిరంతర మారాధించుచు, గోపకాంతు
లనంతసంఖ్యలఁ దిరుగుచుండిరి వారిసంఖ్య ముప్పదిరెండు
కోటులని పరిగణింపఁబడుచుండెను గాని లెక్కింప నలవియే
గాకుండెను రాధాదేవి సఖుల సేవించుకింకరజనముల కేర్పాటు
చేయఁబడియున్న గృహవరము లనేకము లందుండెను

❧ గోలోకవిశేషము ❧

భారతఖండమున జన్మించి నూలు జన్మము లందు విడు
వక తపస్సుచేసి సకలకర్మఫలములను భగవదర్పణాబుచేసి పరి
శుద్ధభక్తిచే జాగ్రత్స్వప్నములయందు వదలని శ్రీహరి
భక్తిచే రాధాకృష్ణదివ్యనామస్తరణము ననవరత మొన
రించుచు శరీరముల వదలి గోలోకముంజేరి దివ్యశరీరధారులై
శ్రీకృష్ణదర్శనానందమున దేహములు తెలియకున్న పుణ్య
పూరుషుల కలరింపఁబడి, సకలమణిమయమండితములగు మంది
రము లసంఖ్యలుగ నందొప్పుచుండెను

అట్టి గోలోకముం జొచ్చి కొంతదూర మరిగి
యందొక్క పవిత్రస్థలంబున నైదుయోజనముల విస్తృతియుఁ
బదియోజనముల యెత్తును గలిగి చూచినంతన విస్తయమును

గల్గించు నెఱ్ఱనిఫలంబులు గలిగి, వేయిశాఖలు వెలయ రత్న
మయవేదిక లొప్పారఁగా నసమానరూపంబునఁ దోచు
నక్షయనటవృక్షముం గాంచిరి ఆవృక్షమూలమున శ్రీకృష్ణ
తుల్యరూపములం దాల్చి, బంగరురంగుగలవస్త్రములం దాల్చి
మణిమయభూషణములువెలయ నాడుచున్న బాలురం గాంచిరి.
వారు పార్షదు లనఁబడు మహాభక్తులపుత్రకులు వారి నాట్య
మును గన్నులారఁ గాంచి బ్రహ్మయు శంకరుండు లోనగు వా
రానందపారవశ్యముం జెందిరి

అటనుండి కదలి చనుచుండ నొకరాజమార్గంబు గనఁ
బడియె దాని చమత్కృతి శ్రీకృష్ణపరమాత్మకే తెలియును
గానియితరులు గ్రహింపఁజాలరు ఆమార్గమున నీలతనుద్యుతు
లలర నృత్యమొనర్చుచున్న గోపికలం గాంచి భగవన్నామ
మహిమమును దెలిసికొనుచు మూర్ఛమునింగినట్లు చొక్కి
యందెందుఁగాంచినను శ్రీకృష్ణభక్తిరసపూర్ణులగు సజ్జనులుం
డుటకెంతయు నచ్చెరువుపడుచు, గల్లుగల్లని కరకంకణములు
ధ్వనింప వాద్యములమ్రోయించువారిని, జిగురుటాకులరక్తిమ
నీసడించుమృదులకరాంగుళుల వీణియలమీటువారిని, వీవనల
విసరువారిని, మంజుమంజీరనినాదములు చెలరేగుచుండ
నృత్యములు సల్పువారిని, రాజహంసలకు నడబెడంగునేర్చునట్లు
నడచువారిని, వివిధవేషంబులం దాల్చి శ్రీకృష్ణచరితము
గానముచేయుచు జొక్కియున్నవారిని సుందరాకారముల

విలసిల్లు గోపి కాంగనల నందొక్కచోఁ గాంచిరి ఆగోపికలందుఁ
గొందఱు మణినిర్మితకరతాళములం గొని వాయించుచుండిరి
గొందఱు పురుషాకృతుల వేడుకమీఱఁ దాల్చి విహరించుచుం
డిరి మఱిగొందఱు శ్రీకృష్ణాకృతింజెంది శృంగారరీతులః
క్రీడించుచుండిరి ఇంకనుం గొందఱు రాధికాకారములం
గైకొని వారికి నేవలునేయుచుండిరి బహువిధవిలాసములం
గొందఱు మునింగి తేలుచుండిరి.

అంతఁ ద్రిదశనర్మ లాచోటువాసి కొంత దవ్వేగి రాధి
కాసఖీజనములయందుఁ బ్రథమగణ్యులై యలగు పుణ్యాకాంతల
మహోన్నతహర్ష్యములం బొడఁగాంచిరి వారు ముప్పది
మువ్వరనునది లోకవిశ్రుతంబ వారిరూపములు ప్రేమాల
వాలములు అన్నివిధముల రాధికతో వాగు సరిసత్తురనుట
కేలాటి సందియములు లేవు వారిపవిత్రనామములుః—సుశీల,
యమున, శశికళ, రతి, మాధవి, స్వయంప్రభ, కదంబ, మాల,
కుంతి, పద్మ, చంద్రముఖి, పద్మముఖి, గంగ, సావిత్రి, చంపక,
జాహ్నువి, శుభ, గౌరి, సర్వమంగళ, హర్షపారిజాత, సతీ,
భారతి, సరస్వతి, సుధాముఖి, చందని, సుందరి, మధుమత్తి,
మందని, కాళిక, నర్మద, అంబిక, అపర్ణ, కృష్ణప్రియ యన
నలరుచుండెను వారి దివ్యహర్ష్యములు వర్ణనాతీతము లై
యుండెను సకలరుచిరపదార్థములు కొఱతలేక యం దొప్పు
చుండెను

❧ బ్రహ్మాదులు రాధాదేవి మందిరమును జూచుట ❧

ఆచోటుగడచి యవ్వలంబోయిపోయి రాసేశ్వరియు,
దేవాధిదేవియు, సమస్తగోపికానాథయు, శ్రీకృష్ణప్రాణాధి
కయు నై యసమానవిఖ్యాతి నందియున్న కియనావారాశి
రాధాదేవి నివసించు మనోహరదివ్యసౌధమును గాంచి
యచ్చెరువందిరి ఆమందిరమున శతమందిరము లిమిడింపఁబడి
యుండెను రత్ననిర్మితవేదిక లందలరారుచుండెను సువర్ణనిర్మితములు
వసుమణీఖచితములునగు కలశము లందమర్పఁబడి
యుండెను దాని ప్రకాశము దశదిక్కుల వెలిగించుచుండెను
దానింజుట్టి ప్రాకారమొక్కండు గగనము నొరయుచుండెను
గంభీరపరిఖ యద్దానిం గాపాడ నమరియుండెను సురతరువర
విసరములు వలయాకారంబుగాఁ బెంపఁబడియుండెను దాని
విశాలము యోజనత్రయము మణివేదికలఁజెలఁగు ముఖ్య
ద్వారములు నాలుగు, అవ్వల మఱికొన్నిద్వారములును
గలవు గన్నఖచితకవాటము లం దొప్పు సజ్జనావృతమై
యారమ్యహర్మ్యము మునులకును దర్శింప వాంఛఁ బుట్టించు
చుండును

ఇట్లు పూర్వపుణ్యవిశేషమునఁ గన్పడందగు శ్రీరాధికా
సౌధముం గాంచి కరముహర్షించి దానికిం బ్రదక్షిణం బాచ
రించి యద్దానిం గడచి యాదటఁ గొంతదూరమేగి యందందు
గోపికాగోపకుల దివ్యాశ్రమములు గనంబడఁ గాంచుచు,
నొకదానిని మించి యింకొకటి దృష్టులఁ బవిత్రములుగఁ

జేయ నద్భుతంపడుచు, నిట్లు గోలోకమంతయుం గలయం
జూచిరి

ఇవివిధంబున హరిశతధృతిప్రభృతులు బృందావనముం
గాంచి శతశృంగమహీధరంబు దర్శించి విరజానదిం దాటి
యన్వలిభాగము శూన్యంబుగఁ దోఁప నిక మీఁదిభాగ మగ
మ్యంబని భావించి మరలి గోలోకంబునకు వచ్చిరి

ఆలోకమును శ్రీకృష్ణమూర్తి రాధికావాంఛితంబుఁ
దీర్ప నిర్తింపఁజేసెను సకలశుభముల కయ్యది నిధి సరోవర
సహస్రము లందుండెను ఆగోలోకంబు బ్రహ్మాండోపరిభాగం
బున నుండుటంజేసి దానిపై నేలోకంబును లేదు. తదూర్ధ్వ
భాగంబంతయు శూన్యంబై యంధకారావృతంబై యుండు
అది సృష్టి కతీతము ఎవ్వారికే నగమ్యము ఇది గోలోక
వృత్తము

❖ బ్రహ్మాదులు శ్రీకృష్ణమందిరముం జూచుట ❖

ఈవిధముగా నా బ్రహ్మాదులు గోలోకమంతయుం గల
యందిరిగి మరలించచ్చి మున్ను చూచిపోయిన రాధాదేవీ మంది
రమును బొడఁగాంచి యందుఁ బ్రధానభూతమగు ప్రథమ
ద్వారముం గాంచి దానిరచనాచమత్కృతికి మెచ్చుచుఁ దదధి
పతియై సకలమణిమయభూషణభూషితుడై కాంచనచేలమును
ధరించి శ్రీకృష్ణభగవత్సేవాపరాయణుం డై లక్షగోపకులు
తనుంగొల్వ నలరుచున్న వీరభానునిం జూచిరి తమవచ్చినకా
ర్యమెల్ల నాతనికిం దెల్పిరి వీరభానుండు మహాత్ములారా! శ్రీ

హరి యానతిం గొనక యేరినేబోవనిచ్చు నధికారము నాకు
లేదు ఇంచుక యిటనుపవిష్టుల రగుడు అని సవినయముగాఁ
బ్రార్థించి తా నతిజవమునం బరుగిడి పరమాత్ముని యనుగ్రహము
నొంది వేగంబ దేవదేవునిచెంతకుం బొండు భగవంతుఁడు
సాదరంబున నతివేగంబ మిమ్ముల రమ్మనె

అన విని పరమానందభరితులై యటనుండి రెండవ
ద్వారమును జేరి యందుఁ గడుంబాలుఁడయ్యును దేజశ్శాలియై
యైదులక్షలగోపకులు సేవింప ద్వారపాలకుడై యున్న చంద్ర
భానుం గాంచిరి ఆతఁడు బహుమానపురస్కరముగా గార
వింప నటనుండి మూడవద్వారమును జేరి యందు నవరత్న
కుండలములకాంతులు గండభాగములనలంకరింపఁ గడుబాలుఁ
డయ్యు మురళీయు, రత్నదండమును ధరించి ప్రతాపమున
దేరి చూడరాక వీరులగు గోపకులు తొమ్మిదిలక్షలు గొలువ
ద్వారపదాధిపత్యమున నొప్పు సూర్యభానుంగని యాతనివిన
యమునకు మనము లలర నటనుండి కదలి నాల్గవకక్ష్యంజేరి నవ
మస్తఃకుండో యన నందమున ముదముంబొందఁ జేయుచుఁ
బెక్కులక్షల గోపకులు సేవింప నున్న వసుభానుని బ్రీతిమీఱఁ గని
యతఁడు సమ్మానింపం దరలి యైదవకక్ష్యంతరాళంబుం బొడఁ
గని యందుఁ గదంబపుష్పకాంతిఁ దిరస్కరించునట్టి ఛాయ
నలరు కలశమును ధరించి కస్తూరికాపరిమళపరిమిళితచందనమ
లంది, మయూరపింఛముం దాల్చిన కేశపాశముతో దశలక్షగో
పాలబాలకులతో మహారాజువోలె రత్నమయాసనమున నుప

విష్ణుడై భగవత్కార్యకరణసమాదరంబున నున్న ద్వారాధి
 నేతదేవభాను దర్శించి యాతఁడు సత్కరింప భగవత్సందర్శన
 కుతూహలంబున వేగంబ యటనుండి కదలి షష్టకక్ష్యంజేరి
 శ్రీఖండపల్లవకపోలకుండలమండితుం డై, దశలక్షగోపాలక
 సంసేవితుండై యుద్ధామవై భవంబునఁ జూడఁదగియున్న శక్ర
 భానుండను ద్వారాధిపతి దృష్టి గోచరుండు కాఁగా తత్స
 త్కారమున నలరుచు, నటనుండి కదలి సప్తమద్వారదేశంబుం
 గాంచి దానివై భవము నుతిపాత్రము కాఁగా అందున్న
 ద్వారనాథునిఁ, జారుచందనపరిలిప్తగాత్రుని, ద్వాదశలక్ష
 గోపాలసమాయుక్తుని, సుస్థితవక్త్రుని, రత్నభూషణహారకే
 యూరాభిరాముని రత్నభానుని సార్థకనాముని వేడుకమ్రోగని,
 యతఁ డాదరింప నతనినుచితభాషలం దేల్చి యటను నుండక
 శ్రీకృష్ణపరమాత్మను గాంచు వేడుక వేగిరింపఁ, గదలి పద
 సరసిజములు తడఁబడ నడచుచుఁ బోయి యష్టమద్వారము
 దృక్పథమునఁ బడఁగాఁ బరమానందమునందుచు, నందుఁ దిల
 కము భాలభాగమున కొక వింతచెలువు గలిగింప ద్వాదశలక్ష
 గోపపరివృతుండై రత్నదండము హస్తదండమున నలర
 సుపార్శ్వండున నున్న ద్వారపాలకుం గాంచి యంచితవిభవం
 బున నాతండు మన్నింప నలరుచు, నందుండి యవ్వలికి సాగి
 రత్నవేదుల నొప్పి, చందనమాల్యంబులఁ గనుపట్టుచున్న
 'నవమద్వారంబు సందర్శించి సువలుండను ద్వారపతిం గాంచి
 'తత్పరిజచుల సంఖ్యనచింప నలవిగాకుండఁగా మెచ్చుకొనుచు,
 నతఁ డనుమతిచేయ, నచ్చోటువాసి దశమకక్ష్య డాయం

బోయి, యనిర్వచనీయరూపుని, శ్రీకృష్ణసమానుని, వింశతి
 లక్షగోపాలబాలయుతుని సుదాముం డనువాని ద్వారపాలకుం
 గని యామహానీయుఁడు రత్న వేత్రమున దారిచూప, నవ్వలం
 బోయిపోయి పదునొకండవకక్ష్యం గనుంగొని నవమణి
 కుండలమండితుని, చందనచర్చాలంకృతుని, హరిహరిద్వస్త్ర
 ధరుని, కోటిగోపసేవితుని, రాధికాపుత్రసమానుని, శ్రీరామ
 నాముని, ద్వారపునిం బొడఁగని, యతఁడు సంభాషింపఁ
 దదనుమతింగొని పండ్రెండవద్వారము కిడకుం బోయిరి
 అందు మందారమాలతీ మల్లికాదిప్రసూనమాలికాభివేష్టిత
 కింధరుండై సకలరత్నభూషణములం దాల్చి బంగరురంగు
 వలువలుగట్టి శతకోటిగోపబాలురు నయనానందమొసంగఁ
 గాంచి వారిసత్కృతులంబొంది యటగడచి యవ్వలం బోయి
 పోయి యట్టిరూపములనే వెలయుచుఁ బదుమూడవద్వారం
 బును గామచున్న శతకోటిగోపకులం బొడఁగని యవ్వల
 నట్టిదేయగు వైభవంబున నొప్పారు ద్వారద్వయంబునుమీఱి
 యంతఃపురము చెంత నలరు పదునాఱవమహాద్వారంబును
 దర్శించిరి

ఆద్వారమశ్రుతాదృష్టపూర్వవైభవంబున మించుచుండెను
 మణులచే నిర్మితములగు నఱఁగులచే వింతగొలుపుచుండెను
 కవాటములు మేటిమణులచే ఖచితములై నేత్రనర్వములై
 యుండెను రత్నపుత్రికలం దమర్పఁబడియుండెను. ఇంద్రనీల
 మణిగవాక్షము లొప్పుచుండెను. అందు రాధికాప్రియసఖీజన
 ములు లెక్కింపరాక కావలి కాచుచుండిరి. ఆద్వారంబుదాటి

యించుక లోనికిం బోవ నందు రతీకాంతను రూపమున గేలి
 నేయుచు భోగమున మహేంద్రాదుల లెక్కింపక వర్ణనాతీత
 భూషణములధరించి స్వప్నమునందై నఁ జూడఁజాలని యట్లున్న
 గోపికల బహులసంఖ్య నలరువారిం గాంచి పులకాంచితవిగ్ర
 హులై శ్రీకృష్ణసందర్శనంబుఁ గోరుచు భక్తిచే శీర్షములు
 వంచి ముందునకు నడచి యందలి సౌధవరంబులఁ గాంచి
 విస్తయ మొందుచుఁ దన్తద్యస్థలంబున శ్రీ కృష్ణమూర్తి
 వాసార్హమై యొప్పు సౌధవర్యమును దర్శించి

❀ శ్రీకృష్ణమూర్తి సౌధవర్ణనము. ❀

* ఆసౌధమున వజ్రములు నడుమనడుమ పొదిగినయింద్ర
 నీలమణిస్తంభములు పెక్కులు వెలయుచుండెను రత్నము
 లచే నిర్మింపఁబడిన కుడ్యములు మహోత్సాహమును గలిగించు
 చుండెను మణినిర్మితకలశము లమర్పఁబడి చూపఱకు భాగ్య
 విశేషమును దెలుపుచుండెను. మందారపారిజాతాదిసురతరు
 పుష్పమాలిక లందుఁ గన్పట్టుచుండెను చతుశ్శాల లెన్నియే
 నందుఁ దోచుచుండెను మణిదర్పణంబులు నిలుపఁబడి యుం
 డెను ఇంద్రనీలములఁ బత్రములుగా నొనరించి తోరణములు
 కూర్పఁబడి వానిచే నలంకరింపఁబడి యుండెను అవిరసాలపల్లవ

* అమూల్యరత్నసారాణాం సారేణ రచితంపరమ్. నానారత్నమణి
 స్తంభై ర్వజ్రయుక్తై శ్చ భూషితమ్. పారిజాత ప్రసూనానాం మాలాజా
 తై ర్విరాజితమ్. అని మూ. ౫ అధ్యాయ. ౨౦ శ్లో.

ములు నాఁ దగియుండెను ఇంకను వర్ణనాతీతవస్తువిశేషసంభరితమై యాసౌధ మొప్పులకుప్పు యన నొప్పుచుండెను దాని ముంగిటిభూమి దర్శింపఁ దగియుండెను అట్టి శ్రీకృష్ణదివ్యభవనము నేత్రములఁ బవిత్రములఁ జేయ వా రెంతయు సంతసించిరి.

ఏసౌధమును దర్శింప భక్తవరులు తత్తటపడుచుందురో, ఏది యనేకజన్మపుణ్యపరిణామమునఁ గాననగునో, ఏయది బ్రహ్మాండాంతర్భూతముగాఁక సామాన్యపుణ్యవంతుల కగమ్యమగునో, ఏది వర్ణింప శేషాహికిని, భాషాయోషామణికి నశక్యమై యుండునో, ఏపుణ్యగేహము భక్తజనమాత్రగమ్యమో యద్దాని నసదృశవైభవమున నలరుదాని శ్రీకృష్ణవాంఛానిర్మితమై యలరుచున్న చానిం జూచినంతనే వారి యానందము నకు మేరయే యారయ లేకుండెను

అందుఁ గొందఱు భక్తులు వీణారవంబుల శ్రీకృష్ణమహిమములఁ దెలుపునట్టి పాటల శ్రోతలకు సంతసము నొదవించుచుండిరి మఱికొందఱు చతుర్విధవాద్యముల వాయించుచుండిరి మఱియుఁ గొందఱు తదర్థముల నభినయించుచుండిరి శ్రీకృష్ణతుల్యరూపముల వెలయు గోపకులు గోటిమంది యందుండిరి. శ్రీరాధాంబాసమానాకృతుల నొప్పు గోపికలు కోటిమంది యొకచోఁ గూరుచుండియుండిరి

అట్టి యపూర్వశృంగారరాశియై భక్తిరసపరిపూర్ణహృదయులకుగమ్యమనం దగిన యాసౌధవరమధ్యభాగంబున నొక్క

రమ్యతవసింహాసనంబున నద్భుతంబగు తేజోరాశిం గాంచిరి
తద్దర్శనంబున నొడలు కంపింప రోమాంచము లంకురింప సయ
నోత్పలంబు లానందపావశ్యమున ముకుళింప బ్రహ్మాదులు కేలు
మోడ్చి సాష్టాంగ నమస్కరణము లాచరించి యించుక సమీ
పించి నిలిచిరి

❧ బ్రహ్మ శ్రీకృష్ణ నుతియించుట ❧

ఓపరమేశ్వరా ! జగంబులనెల్ల వ్యాపించి వరేణ్యం
డవై వరదుండవై సకలభూతకారణుండవై తేజోరూపుండ

* పరంపరేణ్యం పరదం పరదానాం చ కారణమ్, కారణం సర్వ
భూతానాం తేజోరూపం నమామ్యహమ్ ౯౩ మంగళం మంగళానాం చ
మంగళం మంగళప్రదం, సమస్తమంగళాధారం తేజోరూపం నమామ్యహమ్.
౯౪. స్థితం సర్వత్రనిర్లిప్త మాత్మరూపం పరాత్పరం, నిరీహమవితర్క్యం చ
తేజోరూపం నమామ్యహం ౯౫ సగుణం నిర్గుణం బ్రహ్మ జ్యోతిరూపం
సనాతనం, సాకారంచ నికారం చ తేజోరూపం నమామ్యహమ్. ౯౬ తమ
నిర్వచనీయం చ వ్యక్త మవ్యక్త మేకకం, స్వేచ్ఛామయం సర్వరూపం
తేజోరూపం నమామ్యహమ్. ౯౭. గుణత్రయ విభాగాయ రూపత్రయ ధరం
పరం, కలయాతే కృతా స్సర్వే కేం జానంతి శ్రుతేః పరం ౯౮. 'సర్వా
ధారం సర్వరూపం సర్వ విజమనీజకం, సర్వాంతక మనంతం చ తేజో
రూపం నమామ్యహం ౯౯. లక్ష్యం షడ్గుణ రూపం చ వర్ణనీయం విచ
క్షణైః, కింవర్ణయామి లక్ష్యంచ తేజోరూపం నమామ్యహం ౧౦౦. అశరీరం
విగ్రహవదింద్రియం యదతీంద్రియం, యదసాక్షీ సర్వసాక్షీ తేజోరూపం
నమామ్యహం. ౧౦౧. గమనార్హ మపాదం యదచక్షుః సర్వదర్శనం,

వగు నీకు నమస్కారములు సనాతనుండవై యజుండవై,
 యమృతుండవై సాకారనిరాకారరూపముల నొప్పి వ్యక్తైవ్య
 హస్తాస్యహీనం యద్భోక్తృ తేజోరూపం నమామ్యహం. ౧౦౨. వేదే
 నిరూపితం వస్తు సం తః శక్తాశ్చ వర్ణితుం, వేదే నిరూపితం యత్త తేజో
 రూపం నమామ్యహం. ౧౦౩. సర్వేశం యదనీశం య త్సర్వాది యదనాది
 యత్, సర్వాత్తక మనాత్తం యత్తేజో రూపం నమామ్యహం. ౧౦౪.
 అహం విధాతా జగతో వేదానాం జనకస్త్వయం, పాతా ధర్మోహరో
 హర్తా స్తోతుం శక్తా న కేపియత్. ౧౦౫ సేవయా తవ ధర్మోఽయం
 పాలనే చ నిరూపితః, తవాజ్ఞయా చ సంహర్తా త్వయాకాలే నిరూపితే
 ౧౦౬. నిశ్చేషోత్పత్తి (నిషేకలిపి) కర్తాహం త్వత్పాదాంభోజసేవయా,
 కర్త్తాణాం ఫలదాతా చ త్వం భక్తానాం చ నః ప్రభుః ౧౦౭ బ్రహ్మాండే
 బింబసదృశే భూత్వా విషయిణోవయం, ఏవం కతివిధా స్సంతి తేష్వనంతేషు
 సేవకాః. ౧౦౮. యథా నసంఖ్యారేఖానాం తథా తేషా మణీయసామ్
 సర్వేషాం జనక శ్చేతో యస్తం స్తోతుం చ కే త్తమాః ౧౦౯. ఏకైకలోమ
 వివరే బ్రహ్మాండ మేకమేకకమ్, యన్యైవ మహతోవిష్ణో ష్షోడశాంశ స్తవైవ
 సః. ౧౧౦. ధ్యాయంతే యోగిన స్సర్వే త వైతద్ద్రాప మిప్పితమ్,
 తద్భక్తదాస్యనిరతా స్సేవంతే చరణాంబుజమ్ ౧౧౧ కిశోరం సుందరతరం
 యద్ద్రాపం కమనీయకం, మంత్ర ధ్యానానురూపం చ దర్శ యాస్తాక
 మీశ్వర ౧౧౨ నవీనజలదశ్యామం పీతాంబరధరంవరమ్. ద్విభుజం మురళీ
 హస్తం సస్త్రితం సుమనోహరం ౧౧౩. మయూర పింఛచూడంచ మాలతీ
 జాలమండితం, చందనాగురుకస్తూరీ కుంకుమద్రవ చర్చితం ౧౧౪. అమూల్య
 రత్నసారాణాం సారభూషణభూషితం, అమూల్య రత్నరచిత కిరీట మకు
 టోజ్వలమ్ ౧౧౫. శరత్ప్రభుల్ల పద్మానాం ప్రభామోష్యాస్యచంద్రకమ్,
 పద్మబింబసమానేన హ్యధరోష్ఠేన రాజితమ్. ౧౧౬ పద్మదాడిమబీజాభదంత
 పంక్తి మనోహరం, కేళీ కదంబ మూలేచ స్థితం రాసరసోన్ముఖమ్. ౧౧౭.

క్తరూపుండవై, యనాదివై, యేకాకీవై యలరు నీకు వందన
ముల జగత్సృష్టిస్థితిలయముల నొనరించు కోరిక గుణత్రయ
విభాగంబు నేసి మూర్తిత్రయమును గ్రహించిన యమితతేజు
నకు నమస్కరించెదను మహానుభావా! నీకళాంశములే యీ
జనులగుదురు అట్టి సర్వాతీతుని, శ్రుత్యతీతుని, నుతింప నే
నెంతవాడను? భగవంతా! జగత్సర్వబీజుండవు, తలంకగా
నబీజుండవు, సర్వవాచ్యుండవు, సర్వాధారుండవు, జగత్సం
హరకర్తవు, అనంతుడవు, అరూపుడవు, అఖిలరూపుడవు,
సర్వసాక్షివి, అసాక్షివియు నగు నిన్ను స్తుతించెదను పాద
ములు లేక నడవఁ గలవు నేత్రములు లేక చూడఁగలవు
హస్తములు లేక పనులు చేయఁగలవు ముఖము లేకమాటలాడఁ
గలవు ఇట్టి నీమహిమము నెఱుంగక మ్రొక్కెద సర్వాత్మకుడ
వయ్య ననాత్మవగుదువు అతీంద్రియుడవయ్య నింద్రియుండ
వగుదువు అశరీరివయ్య శరీరి వగుదువు ఇట్టి నీమహత్వ
మెఱుంగ నశక్యంబు కావుననే నేమియుఁ దెలిసికొనఁజాల నని
యిదె యంజలి ఘటించుచున్నాఁడ. ఓసర్వేశ్వరా! గుణరూప
ములుగల వస్తువును బండితులు వర్ణింతురు. గుణరూపవిహీ
నుడ వగు నిన్ను వర్ణించు టెట్లొ తెలియనేర కున్నాఁడను

గోపీవక్త్రస్థితతనుం రాధాపక్షస్థలీస్థితం ఏవం వాంఛిత రూపం తే ద్రష్టుం
కో వా న చోత్సుకః. ౧౧౮ ఇత్యేవ ముక్త్యా విశ్వసృట్ ప్రణనామ పునః
పునః, ఏవం స్తోత్రేణ తుష్టావ ధర్మోఽపి శంకర స్వయమ్. ౧౧౯. బ్రహ్మవై
పర్తపురాణే, శ్రీకృష్ణజన్మఖండే, పంచమాధ్యాయాంతర్గత స్తుతి రియమ్.

కాన జోహారు పొనరించెద ఓనుహత్తా! వేదనిరూపితవస్తువు
 నుతింఁదగియుండు వేదవితతియే నిరూపింపలేని నిన్నెట్టు
 లీవిధముగ నున్నాఁడ వని నుతింఁగలను? ఓజగన్నాయకా!
 జగములకు వేదవ్యూహమునకు నేను జనకుండను ఈధర్మఁడు
 రక్షించువాఁడు ఈపరశివుఁడు లయకర్త ఇట్టిమామువ్వరకు
 నీమహిమ మెఱుంగరాదే? ఇంక నెచ్చఁ డెఱుంగఁగలఁడు? ఇట్టి
 యచింత్యమహిమమునకు నీకు జేజేలు సమర్పించెదను రాధా
 నాథా! నాకును, ధర్మనకును, భార్యతీజానికిని సృష్టిస్థితిలయ
 కర్తృత్వములులభించుటమీపాదారవింద సేవాసమాలభ్యున్య
 విశేషంబునఁ గాక మఱేహేతువు కలదు? అట్టి కరుణారాశికి
 నీకు సాష్టాంగదండప్రణామంబు లాచరించెదను దేవదేవా!
 ఈబ్రహ్మాండమున బాలకులవలె విషయాసక్తులమై నిన్ను నిరంత
 రము సేవించుచున్నారము ఇట్టి బ్రహ్మాండము లనేకములుగలవు
 అందు మావంటిపాద సేవకులు పెక్కుమంది యుందురు వారె
 ల్లమాకంటె నధికులగుదురు మేము వారికంటె నత్యల్పము
 నీవు సర్వజనకుండవు. కరుణానీరరాశివి సకలకర్త ఫలప్రదాతవు.
 సత్కర్తముల నొనరించి తత్ఫలములఁ బొందఁ జాలని వారము
 భక్తులమని ముష్టునుగ్రహింపఁ దగుదువు అచింత్యమహిమా!
 నీరోమకూపము లెన్నియో, అన్ని బ్రహ్మాండములుండును అట్టి
 నిన్ను స్తుతులఁ దనుప నేనెంతవాఁడను? వైకుంఠలోకమున
 నలరు విష్ణువు నీపదునాఱవకళయ యగు ఇట్టి నీమహిమ

మెలుంగ నేనెట్లు నేర్తు? యోగీశ్వరేశ్వరా! భక్తిమై యోగు
 లందఱు నిన్ను మనఃపద్మస్థితుంగాఁ జేసికొని నిరంతరము భజిం
 చుచుందురు పుణ్యాత్మ లెవ్వరో వారు నీపాదధ్యాన మొన
 రింపఁ గల్గుదురు మంత్రవిదులు మంత్రప్రతిపాదితభవదీయ
 బాలరూపమును ధ్యానింతురు. అట్టి సురుచిరతేజోవంతమగు
 భవదీయ బాలరూపమును మాదృష్టుల యెదుట నునిచి మమ్ము
 ధన్యులంజేయుము నీలమేఘమువలె నలగుచు, భుజద్వయ
 విరాజితంబై, పీతాంబరాలంకృతంబై, సుస్థితవిభాసురంబై,
 వేణువిరాజితంబై, మయూరపింఛాలంకృతంబై, మాలతీకుసు
 మదామాంచితంబై, దివ్యచందనకస్తూరికాదుల పూతలుగలిగి,
 సకలభూషణభూషితంబై మనోహరంబయి వెలయు నీరూపం
 బును జూపి మమ్ముద్ధరింపుము వ్రజాంగనలు సేవింప రాధా
 దేవి సంతసమున విహరింపఁ గోరఁ గోటిసూర్యప్రభాభాసు
 రంబై తనరారు నీమృదులాంగమును దృష్టిసాఫల్యముగఁ
 జూడఁ గోరెదము.

అని యిట్లనేకభంగుల వినుతించి విరించి సమంచిత
 భక్తిరసపరిపూర్ణమానసుండై మఱిమఱి నమస్కరించెను
 ధర్మఁడు పరశివుఁడు నల్లె నమస్కరించిరి ఇట్లు విరించి శంక
 యులు ధర్మఁడు నొనరించిన యీస్తవరాజమును శ్రీకృష్ణపూజా
 కాలమున నెవ్వరు పఠింతురో వారికిఁ గృష్ణభక్తియు, వాంఛా
 ఫలసిద్ధియుఁ గల్గును మోక్షలక్ష్మీ యాభక్తులం బొందు.

❖ శ్రీకృష్ణమూర్తి బ్రహ్మాదులయెదుట సాక్షాత్కరించుట ❖

ఇట్లు లాదేవో త్తములు చిత్తముల భగవద్దర్శనమును గాంక్షించుచు ముకుళితకరసరసిజులై నిలిచియుండిరి వారి స్తుతి శ్రీకృష్ణమూర్తి మనోవీధిఁ జేరెను దాన భగవంతుఁడు సంతోషించెను వెంటనే యాతేజోరాశి మధ్యభాగమున నీల నీరదశ్యామతనుండై, శారదనిశాకరసంకాశవదనుండై, మాణిక్య వేణుమనోహరనిస్వనపరిలసద్భింబాధరుండై, కరుణా కటాక్షపరిభాసురనయనారవిందుండై, తప్తకాంచనచేలుండై, రత్నకుండలకేయూరకటకాదిభూషణభూషితుండై, భక్తవాంఛాఫలదాననిరతుండై సాక్షాత్కరించెను

ఇవిధంబునఁ బొడసూపిన శ్రీకృష్ణపరమాత్మ దివ్యమం గళవిగ్రహమును గాంచి యామహానీయమూర్తి పార్శ్వంబునఁ బ్రాణేశ్వరకరుణాపరిపూర్ణనయనప్రభాపాత్రభూతయై, కరుణాంబుధియై, సుందరతనువల్లియై, భక్తవాంఛలనొసంగుచునీస్థితమున వెలయు రాధాదేవిం గనుంగొనిరి ఆమె సర్వాంగసౌందర్యము వర్ణనాతీతము ఆదేవిని శ్రుతులు వర్ణింపజాల వన నితరులమాట యిట నేటికీ? ఏ యే యవయవ మెట్లై ట్లుండవలయునని శాస్త్రములు మొట్టి యిడుచున్నవో, అట్టిశాస్త్రములకు శాస్త్రము లనఁదగియుండెను ఆరాధామాధవులం గాంచినంతనే వారి నయనారవిందములు సంతోషాంబుధి నోలలాడసాగెను. ఒడలుతెలియక మ్రాన్పడిన ట్లుండెను. ఇంచుక యిట్లుండి

కృతార్థులమైతిమని భావించుకొనుచుఁ గేలుమోడ్పులొప్ప
నిలువంబడి యిట్లని ప్రార్థింపఁబూనిరి అందు విరించి యిట్లనియె

❧ బ్రహ్మాదులు శ్రీకృష్ణుం బ్రార్థించుట ❧

ఓస ర్వేశ్వరా! భవదీయపాదారవిందసందర్శనమున నా
మనంబు పట్టదమైనది భవసాగరమును దాటుటకు మీపాద
స్పృతి నొకయగును శాశ్వతభక్తిని బ్రసాదింతురుగాక! అంత
శంకరుం డిట్లనియె పరమేశ్వరా! నాచిత్తమీనము భవాం
బుధి న్తునింగి యందే విహరించుచున్నది ఈచిత్తమీనమును
దరిజేర్చుము నిరుపమానభవదీయసేవాసాయుజ్యము నొసం
గుము అంతట ధర్మం డిట్లు వేడెను ఈశ్వరా! నీపాదభక్తి
సంస్పృతినంజాతఘోరతాపనివారకము ధన్యము సర్వజన
సమ్మాన్యము కావున నట్టి భవదీయపాదనిరతిం గాంచి నా
చిత్తము వెలయునట్లగుగ్రహింపుము

❧ శ్రీకృష్ణుడు దేవాధిపతుల నాదరించుట ❧

అనఁగా మిగుల సంతోషించి యాపరమేశ్వరుండు
'బృందారకేంద్రలారా! మీరు నావారు సంశయమే లేదు
చెంతకునండు మత్పదాశ్రయు లగు మీకుఁ గుశలమా' యని
ప్రశ్నింపనేటికి? పరితాపము లన్నియుఁ దొలంగును నేను
మీకు సాయముచేయ సిద్ధముగనుండఁ జింత యింకనేటికి?
మీస్తుతికిఁ జాల మెచ్చితిని దర్శన మొసంగితి మీరు వచ్చిన

పని యింతకుముందే యెఱుంగుదును. దిక్పాలకులారా! ఆలకింపుడు. కాలానుసారము శుభాశుభకర్తములు పొసఁగుచుండును కాలమే సర్వము నధీనముచేసికొని నిరంకుశముగాఁ బ్రవర్తిల్లుచుండును తరువులు, లతలు ఆయా కాలమునందుఁ బుష్పించినట్లు కాలానుసారము శుభాశుభకర్తములు వ్యాపించుచుండును శుభాశుభములు, ఆపత్సంపదలు, సంతోషదుఃఖములు కాల నిబద్ధములని యెఱుంగుడు ఫలకాలమురాకయవి ఫలింపవు. కార్యము ననుసరించి శత్రుమిత్రభావములు గలుగుచుండుట చూడలేదా? ఇంద్రాదు లెందఱు మీరు చూచుచుండఁ జనిరో మీరెఱుంగుదురుకదా! కాలముగదా దానికిం గారణము. మీరీలోకమునకు వచ్చినప్పటినుండి యీ కొలఁదికాలమున స్వర్గమున మనువులు, ఇంద్రులు ఏడుమంది గతించిరి అష్టముండగు నింద్రుఁడిపుడు స్వర్గముననున్న వాఁడు మీరిటవచ్చునపు డుండినవాఁ డిపు డొక్కరుండును లేడు వీరందఱు కాలవశంగతులు గాన నింతలోనే గతించిరి కాలము పరమేశ్వరరూపము. దాని కందఱు లోబడుదురు

ఇప్పటిరాజులు పాపాత్ములు స్వేచ్ఛాప్రవర్తకులు. బలపరాక్రముల విష్ణువీఁగువారు వీరును గాలనిబద్ధులే ఐన నా విషయమెఱుంగరు వారికి మరణకాల మాసన్నమగుచున్నయది నాయాజ్ఞారీతిగనే వాయ్వాదులు చలించుట లోనగు కృత్యములఁ జేయుచుండుదురు వీరు పా రననేల, యంద

ఋను మదాజ్ఞాయత్తులే కర్తృహర్తను నేనే కర్తృఫలప్రదుఁ
డను నేనే నియతకర్తృములచే ధర్మరక్షణము చేయువాఁడను
నేనే ధర్మరక్షచేఁ బ్రజలఁ బ్రవర్తింపఁజేయువాఁడను నేనే
నేను వధింపఁబూనుచో వాని రక్షించువాఁ డిలోకమున
లేడు. రక్షింపఁబూనిన వాని నశింపఁజేయువాఁడును లేడు
సృష్టిస్థితిలయములఁ గాలోచితముగ నేనే యొనరించువాఁ
డను నాభక్తుల జోలికిం బోవువారిపీఠ మడంతును. వారి
రక్షణతత్పరుండనై యుండుదు. దానిని మించినఁని యొండు
లేదు జ్ఞానులు నాసేవంగోరుదురు మూఢులు నాచే వంచింపఁ
బడుదురు నరకభయము నాభక్తులకు లేదు నాసేవకులకుఁ
బుణ్యపాపరూప సుఖదుఃఖానుభవములు నాచే నడపఱింపఁ
బడు నాసుదర్శనం బనఁబరఁగు చక్రంబు నాశాసనంబున నా
భక్తుల చెంతనే మసలుచుండును ఈలోకమున వైకుంఠమున
నాకు నిలుకడలేదు భక్తులమానసమే నాకు నిత్యవాస
స్థానము ప్రాణాధికయగు నీరాధయ, భార్గవియుఁ, బ్రాణసము
లగు మీరును భక్తులకన్న మిన్నగ నెన్నఁబడరు భక్తులు
సమర్పించిన పదార్థ మల్పమైనఁ బ్రియము మీఱ నారగింతును
భక్తులుగానివా రొసంగిన దెట్టిపదార్థమైన దూరముగాఁ
ద్యజింతును. భార్యాపుత్రమిత్రబంధుజనుల నందఱవదలి
నన్నే నేవించువారిని సదా రక్షించుచు వారిచెంత నుండుదు
మిమ్మైన వదలుదుంగాని వారి నెడఁబాయను ఇట్టి నాభక్తుల
కపకారము చేయువారు వినాశము నొందుచుండఁ గాపాడు
వారును గలరే ? దేవతాశ్రేష్ఠులారా ! మే మిరువురము మీ

వెంటఁ జనుదెంచి ధాత్రి నవతరింతుము మీ రుద్వేగముల
మాని మీమీ నిలయంబులకుఁ బొందు

❧ రాధను వృషభానునింట జన్మింప నియోగించుట ❧

అని దేవతావరు లలరం బలికి శ్రీకృష్ణమూర్తి గోష్ఠ
గోపికల నెల్లం జక్కఁజూచి మీరెల్ల వేగంబ భూలోకంబున
నంద్రజంబునం బుట్టుఁడు వాసేవానిరతియందును మీకుం
గలుగుచుండు సంశయింప నక్కఱలేదు నేనును మీ చెంత
నుండ నవతరించెద

అని రాధాదేవిం గాంచి సాధ్వీ! నీవు నాయానతిమై
భూలోకంబున వృషభానునింట నవతరింపుము ఆతఁడు మహా
నుభావుఁడు పుణ్యపురుషులయం దుత్తమోత్తముఁడు ఆయన
భార్య సుబలపుత్రికయగు కళావతి సాధ్వీతలకమనం ప్రఖ్యాతి
నొందినది ఆమె సామాన్యురాలని భావింపకుము రమాంశ
మునఁ బుట్టిన గుణమణి సుశీలమున నామెంబోలు వారుండఁ
బోరు. ఆకళావతి పితృదేవతలకు మానసపుత్రిక. యోషా
భూషణమనం జెల్లు అట్టిసాధ్వీయు దుర్వారంబగు దుర్వాసుని
శాపంబుం గాంచె ఆశాపంబు లోకాపకారముసేయ నీయిఁ
బడియె దానంజేసి కళావతీనామంబున నంద్రజంబునఁ బుట్టు
వుం గాంచి యున్నయది నీవును నంద్రజంబున నాకళావతికిఁ
బుత్రికవై యవతరింపుము నన్ను వదలియుండనోపవని నే
నెఱుంగుదు నిన్ను వదలి క్షణమాత్రమైన నే నుండఁజాల

దునే కాబట్టి నేను బాలకృష్ణరూపంబున నంద్రప్రజంబున
నలరారు నిన్నుంబరిగ్రహించి గోలోకవాసమున ననుభవించు
సుఖములఁ గొఱంతలేకుండ ననుభవింపఁజేసెద ఇంచుకయు
సంశయింపకుము శీఘ్రంబ నేను నవతరింతును భక్తులు మన
రాకకై కాచియున్నవారు మన మవతరించి దుష్టశిక్షణ
రూపధర్మంబును బ్రతిష్ఠించి సాధుబాధల నడంపవలయు
హృదయేశ్వరీ! నాప్రాణాధికవు నీవు నీప్రాణాధికుఁడను నేను
మన కభేదంబుగదా దేహమొక్కటియే గాన దీని వేఱు
చేయ నశక్యంబు

అని శ్రీకృష్ణపరమేశ్వరుం డాజ్ఞాపింప నారాధాం
బయుం బ్రాణేశ్వరు నానతి శిరసావహించి భగవన్ముఖాబ్జ
బింబంబుం దనివిదీఱఁ గాంచి మీయానతి నెఱవేర్చెద నని
పలికి గోపికలం గాంచి మధురతరోక్తుల నిట్లనియె గోపికలారా!
మీరీలోకంబున నన్నుం గొలిచి భగవంతుని నేసించినట్లే
భూతలంబున నవతరించు మాయీరుపురను నేవించు పొంటె
నంద్రప్రజంబున గోపిక లనువేర నవతరింపుఁడు మీకు మా
సేవాసుఖంబందును గొఱంతలేక లభింపంగలదు కావున వేఱుగ
భావింపక వేగంబ యవతరింపుఁ డని వార లూఱడిల్లం బలికి
వారి సమ్మతిం దెలిసికొని ప్రాణేశ్వరా! మీయానతి నవత
రించెద. వేగంబ యట మీసేన నాకుం గలుగవలయు భక్త
రక్షణకృత్యంబుల మఱువక యవతరించి బాలకృష్ణరూపంబున
నన్నుం గలిసి యుండవలయు నని వేఁడెను పరమపురుషుండు

సుస్థితంబు ముఖంబునఁ జిందులాడ నట్లే యని రాధను బరమానందపరిపూర్ణ మానసం జేసెను.

❦ { శ్రీకృష్ణు డర్కింప లక్ష్మీసుస్వతులంగూడి } ❦
నారాయణమూర్తి వచ్చుట.

ఇట్లు భగవంతుడగు శ్రీకృష్ణుఁ డాజ్ఞాపించునంతలో |
దివ్యస్వందనసమూహాధుడై పెక్కుచామరములచే వీసఁ
బడుచు శతకోటిసూర్యప్రభాభాసమానుడై శంఖగక్రగదా
పంకజములు నాల్గుహస్తముల వెలుంగ, నవరత్నమకుటంబు
మనోహరముగా వెలయంగఁ గాంచనచేలంబు ప్రకాశింప వస
మాల వక్షస్థలంబునఁ గాంతులసీనుచుండ, గుండలరోచులు
గండస్థలములఁ జిందులాడఁ భక్తరక్షణసమాదరంబు మనంబు
నిండ వెలుంగు నా గాయణుండు సమాదృతస్థాణుండు ప్రత్యక్ష
మయ్యెను

అమృతహాపు రాణపురుషుని వామభాగంబున సకలభూషణ
భూషితాంగలతయగు సరస్వతీదేవియు, దక్షిణభాగంబున
భూషణంబుల శోషిల్లఁజేయు తనువల్లిక యలరవెలయు లక్ష్మీ
దేవియు నుండిరి ఈరీతి వైకుంఠవాసియగు నారాయణ
మూర్తి సరస్వతీభార్గవీసమేతుండై యరుగుదెంచి బ్రహ్మాదిదేవ
తలును, గోపకులు, గోపికలును, సత్వరంబుగ లేచి వేదమంత్రం
బుల వినుతించుచుఁ దదేకదృష్టి నవలోకించుచుండ నాశ్చర్య
జనకంబుగా నాశ్రీకృష్ణుని దివ్యమంగళవిగ్రహంబున విలీనుం

డయ్యెను బ్రహ్మోదు లావిధముం దిలకించి విస్తయంబుఁ
నొందిరి

❧ విష్ణువు కృష్ణునియందు నిలీనుఁ డగుట. ❧

ఆసమయంబున శ్వేతద్వీపనివాసియగు శ్రీమహావిష్ణువు
దర్శనీయరూపుండు పుణ్యరాశిసముపలబ్ధునుండు, సకలదేవతా
వినుతుండు, భక్తవాంఛాప్రదాననిరతుండు కాంచనరథంబును
దిగి వచ్చి దేవతాధిపులందఱి టిది యేమని చూచుచుండ
రాధాధిపుఁడగు శ్రీకృష్ణపరమాత్మయందు నేకత్వముం బొం
దెను.

ఇట్లు వైకుంఠలోకశ్వేతద్వీపవాసులగు నారాయణ
మహావిష్ణువులు గోలోకనివాసియై శ్రీరాధానాథుండగు శ్రీ
కృష్ణునియందుఁ బ్రవేశించిరి ఇట్లగుటం గన్నులలరంగాంచు
సరసిజాసనాదు లాశ్చర్యమున నిదేమని నిర్ణయింపనేరక చిత్ర
ములగతి నట నూరకుండిరి

పారకులారా! ఈగాథం జదివిన మది సందియము గదు
రకపోదు దీనియంతరార్థమేమో గమనింపుఁడు. విష్ణునారా
యణశ్రీకృష్ణు లొక్కరూపమే యని విశ్వసింపుఁడు భక్త
వాంఛాపూర్తి నొందింప ననేకలోకంబుల ననేకనామంబులఁ
బ్రకాశించు విరాట్టుమహిమ నుతియింప నెవరు నేర్తురు?
'బ్రహ్మోదు లచ్చెరువందిరన నిక దక్కుంగలవారి నడుగనేల?
భక్తు లెట్టియెట్టిరూపమున ధ్యానింతురో ఏయేలోకమున

నున్నట్లు, ఎట్టియెట్టియలంకారముల వెలయుచున్నట్లు మనో
వీధిందలంతురో సర్వాంతర్యామి యారూపమున వారికి దర్శన
మిచ్చుననుట సిద్ధాంతమని యాగాధ తేటపఱచును విష్ణునారా
యణ శ్రీకృష్ణరూపములేగాక శంకరాదిరూపముల భక్తుఁడు
ధ్యానించెనా యట్లే దర్శనమిచ్చును అనఁగా లీలాపరిగృహీత
సకలరూపున కొక్కరూపమని యొక్కలోకమని కల్పించుట
వెట్టితనము గాక మఱేమగును? అట్టి సర్వేశ్వరు నొకమూల
బంధించుట, వారిస్వవ్యాపిత్యము నడంచుటయేగాక మఱే
మగును ఇక నన్వలికధను జిక్కింపుఁడు

❖ శ్రీకృష్ణునికడకు యోగమాయ యరుదెంచుట ❖

ఇట్లు విష్ణునారాయణులు శ్రీకృష్ణునియం దేకత్వమును
బొందుట గన్నులారఁ గాంచుచున్న బ్రహ్మాదులు తటాలున
నొక స్వందనమును గాంచిరి. ఆయరదము హాటకమయమై
నవరత్న నిబద్ధమయియుండెను హుతవహుకరణఁ బరిశుద్ధ
మగు వస్త్రము దాని నాచ్ఛాదించి యుండెను. అనేక శ్వేత
చామరములందు వెలయుచుండెను మాణిక్యకలశము లెన్ని
యో యౌదమర్పఁ బడియుండెను మందారపారిజాతాదిసురభి
కుసుమాలికలచే నది యలంకృతమై నేత్రపర్వమొనర్చుచుం
డెను వేయిచక్రములు గలిగి వేసవికాలమునఁ దేరి చూడ
రాక వెలుఁగుచుండు చండకిరణప్రభలవలె దుర్నిరీక్ష్య
కాంతులుగలిగి రత్నపాంచాలికావితతివెలయ బహుప్రయ
త్నమున విశ్వకర్త నిర్మింపఁ జూడఁదగి పంచాశద్వ్యోజనాయా

మంబును, జతుర్యోజనవి స్తీర్ణంబునయి యనేకభోగద్రవ్య
సంయుతకేళికామందిరసుందరంబై, కన్నులకుఁ బండువు సేయు
రథం బొక్కండు తోఁచెను

ఆమహోత్తమస్యందనాంతర్భాగంబున బంగరు రంగుఁ
దెగడు తనుచ్ఛాయవెలయుఁ, దేబోమూర్తి కన్నులపండువు
సేయ, వరరత్నహారంబు లలరార, సహస్రాయుధంబులు కర
ములఁ బొలుపార, మందస్థితసుందరవదనారవిందయై పుండరీ
కాయతనయనములుగలిగి సింహస్కంధమున నారోహించి
జగన్తోహనరూపంబున, మందారమాలికావిరాజమానక
బరియై, యోగమాయ నేత్రగోచర మయ్యెను

ఆయోగయాయను వర్ణింప శ్రుతులే యశక్తిని జూపు
చుండ నిక దేవత లేపాటివారు? ఆమె సర్వాంగశోభఁగాంచి
విరించిప్రభృతులు కించిద్దులు గాన నిష్ప్రసాదిరి ఆమూల
ప్రకృతి యలంకారముల కలంకార మగురూపమున సకల
శక్తులుగల మానసంబున, నిర్గుణుని సగుణునిగాఁజేయు సామ
ర్థ్యంబున వెలయుచు బ్రహ్మాదులం గృపాదృష్టిం గాంచుచు,
నిరువురుకొడుకులు గణపతికుమారనామకులు తోడ నగుదేర
నరదంబు డిగి పరాత్పరుండగు శ్రీకృష్ణుని సాన్నిధ్యంబున కేగి
వందనం బాచరింపఁ దోడన గణపతియుఁ గుమారస్వామియు
భయభక్తుల నమస్కరించిరి ఆవల నాకుమారులు శంకర
విరించిప్రభృతిమాననీయదేవతాధీశుల కభివాదనంబులు సలిపి

వారియమోమాశీ ర్వాదంబులం గై కొని వారలతోడి సరసస్థలా
పంబులఁ బ్రొద్దుపుచ్చుచుండిరి

పదంపడి గోపిక లామూలప్రకృతికి భయభక్తులొప్పు
నమస్కృతు లొనరించి తదాశిషంబులం బడసి కనకమయ
సింహాసనంబున నాలోకజనని నాసీనం జేరిరి అపుడు పార్వతీ
లక్ష్మీసరస్వతులు మువ్వురు నేకాసనాసీనులయి యిష్టాలాపం
బులఁ బ్రొద్దుపుచ్చుచుండిరి

భక్తజనులార! ఈకథనుండి గ్రహింపఁదగువిషయమేమి?
శ్రీకృష్ణుడే సగుణబ్రహ్మము యోగమాయయే మూల
ప్రకృతి. ఆమెయే హరిహరవిరించుల నిర్మించె లక్ష్మీపార్వతీ
సరస్వతు లామె యపరస్వరూపలే అనఁగా లక్ష్మీపార్వతీసరస్వ
తుల కించుకంతయు భేదములేదు హరిహరధాతలకు నభే
దమే వీరు సగుణబ్రహ్మాంశములే ఒక్కొక్కరూపంబున
సగుణబ్రహ్మము ప్రపంచమున వెలయుచుండును బ్రహ్మాండము
లన్నియుఁ దదిచ్ఛావిలసితములు తద్భిన్న మీషత్తునులేదు
అట్టి శ్రీకృష్ణపరమాత్మను బాటించుట యిహపరసాధనము
యోగమాయ యన వేఱని భావింపరాదు తదిచ్చయే.
ఆమెయే ప్రకృతి. తదన్వితుడే సగుణబ్రహ్మము ఆమూర్తియే
యుపాస్యము స్తుత్యము పూజ్యము ధ్యానైకగమ్యము ఈ
సగుణబ్రహ్మమే ప్రపంచనివృత్తుడై విరాట్టువనంబరఁగు ఆత
త్వమునకు రూపనామములు లేవు తేజోరూపమని, జ్ఞాన
రూపమని, ఆనందరూపమని యెన్ని యోరీతుల శ్రుతులు పలు
కుచుండు సర్వవ్యాపి, సర్వాంతర్యామి, సర్వసాక్షి యను

మొదలగు నామము లామహాత్మనకే చెల్లును ఆవిరాట్టు
సృష్ట్యన్తుఖుఁ డయ్యెనా ప్రపంచములలరారు నివృత్తుఁ
డయ్యెనా సర్వము లయించు ఇట్టి యవాఙ్మానసగోచరంబగు
తత్త్వంబునెఱుంగ సామాన్యులతరంబే తదిచ్చయే మాయ
ఆమెయే ప్రకృతి తత్కృతమే ప్రపాచము

ఈవిషయమును జక్కఁగా నాలోచింప హరిహరాది
విభేద మేలోకమున నుండునో తెలియకున్నది అల్పబుద్ధులయి
దేవతలం దుచ్చసీచత్వముల నెలకొల్పి పోటులాటకుం బూని
పాపము నొడిగట్టికొనుట కంటె వెఱ్ఱితన మేమున్నది?

ఆపరమేశ్వరుఁ డీశ్వరుఁడా, విష్ణువా, రెండును అని
చెప్పవలయునా? రెండును గాఁడనవలయునా అన్నచోఁ
బున్నపుంసకస్త్రీలింగశబ్దములచే వ్యవహరింపఁబడు నాపర
మాత్మయందే భేదములు గల్పింప నశక్యంబు ఏమానవుఁ
డేరూపంబున ధ్యానించిన నారూపమున నాపరమాత్మ భక్తు
ననుగ్రహించు ఈనియమంబు పాటించి భజించువాఁడే కృతా
ర్థుఁడగు లేనిచోఁ దత్ఫలము వేఱువిధముగా ననుభవిం
చును ఇంక నన్వలిపుణ్యవృత్తాంతమును జిత్తగింపుఁడు

☞ { లక్ష్మీప్రభృతుల భూతలంబున జన్మింప } ☞
శ్రీకృష్ణమూర్తి నియోగించుట

ఇట్లు దేవతలంద టుపవిష్టులై యానందపరవశులై
యుండఁగా శ్రీకృష్ణమూర్తి చిటునవ్వు మోమునఁ జిందు

లాడుచుండ * లక్ష్మీదేవిం జూచి ఓభార్గవీ ! నాయానతి నీవు
 భూలోకంబునకుం బోయి విదర్భదేశాధిపతి యగుభీష్మకునకుం
 బుత్రికవై జన్మింపుము నీవు నన్నువదలియుండ నోపవని
 యెఱుంగుదు నేను నీవుండు కుండినపురంబునకు వచ్చి నిన్నుం
 బెండ్లియాడెద సంశయింపకుము నీవు పతివ్రతాశిరోమణి
 వౌట నీవాంభితంబు నెఱవేటును అని పలికి రత్నాసనాసీన
 యగు పార్వతిం గనుంగొని యోసుశీలా! నీవును భూతలం
 బున యశోదాదేవికి నందునకుం బుత్రికవై జన్మింపుము
 నేనును నీతోడన దేవకీవసుదేవులకుం గుమారుండనై
 జనింతు. నాజననము మధురానగరమున నగు సోదరీ! నీవు
 పుట్టగనే మాతండ్రి నన్నుంగొనివచ్చి నీవుండుపురుటింట
 నునిచి నిన్నుఁదోడ్కొని యతివేగముగా మధురాపురము
 నకుం బోవును కంసుని జూచినంతనే శ్రీచంద్రమౌళి పరిసర
 మునకుం బొమ్ము నేను నవ్వల భూభారము నడంచి యీ
 లోకంబున కిరుగుదెంతు † నీవు జగత్సృష్టిని సంహారమును
 జేయుదానపు కావునఁ బ్రతిగ్రామమునను బూజింపబడు

* ఉవాచ కమలాం కృష్ణ స్నేహానన సరోరుహః, త్వం గచ్ఛ
 భీష్మకగృహం నానారత్నసమన్వితమ్. వైదర్భ్యా ఉదరే జన్త లభ దేవి
 సనాతని, తవపాణిం గ్రహిష్యామి గత్వాహం కుండినం సతి

ఁ అధ్యాయ. ౧౨౦ శ్లో.

† లభ జన్త మహామాయే సృష్టి సంహారకారణి, గ్రామే గ్రామేచ
 పూజాంతే కారయిష్యామి భూతలే, కృత్స్నే మహీతలే భక్త్యా నగరేషు
 వనేషు చ, తత్రాధిష్ఠాతృ దేవీంత్వాం పూజయిష్యంతి మానవాః

ఁ అ. ౧౨౦ శ్లో

చుందువు నగరములందు నిన్ను భక్తిచేఁ బూజించుచు నాగ
దులు కృతకృత్యులు కాఁగలరు నీవధిష్ఠాతృదేవి వనం బరఁగు
దువు

అని పలికి యామె యనుతింప సంతసించుచుం గుమార
స్వామిం గాంచి షడాననా ! నీ వంశరూపమున భూతలమున
జాంజవతీగర్భంబున నవతరింపుము నీతోడ దేవతలందఱు
నిజాంశముల నాకు సాయమొనరింపఁ బుట్టఁగలరు నేనును
మీరందఱు తోడ్పడ భూభారం బుసంహరింతురు

అని పంకజలోచనుండగు శ్రీకృష్ణపరమాత్మ యానతి
చ్చిన నప్పలుకు లాలించి షడ్మయోనియగు బ్రహ్మ కరయుగము
జ్ఞోడించి వినయమున నిట్లు ప్రశ్నించెను దేవదేవా ! సకలలో
కాధిపతివయి సర్వశక్తియుక్తుడవయి యలరారు నీసేవచేయఁ
గలవాఁడే భక్తుఁడు ఆతఁడే కృతార్థుఁడు నీయాజ్ఞ జవదాఁ
టక యొనరించువాఁడే నిత్యభక్తుఁ డనంబరఁగు ఒక్కమనవి
గలదు ఏయేదేవత లేయేరూపంబుల నేయేనామంబుల
నెందెందుఁ బుట్టవలయునో కింకరుండనగు నాయందనుగ్రహ
మునిచి యానతిమ్ము నావిని జగన్నాథుండిట్లు బదులు చెప్పెను.

❧ { బ్రహ్మకుం గృష్ణుండు భూతలంబునఁ బుట్టఁ } ❧
గల దేవతానామాదులను దెల్పుట

షడ్మ సంభవా ! చక్కనిప్రశ్నముచేసితివి ఇది వినఁదగిన
విషయము మన్మథుఁడు రుక్మిణీగర్భమునం బుట్టఁగలఁడు. రతి

దేవి మాయారతియనఁబరఁగి జనింపఁదగు ఏదేవి శంకరుగృహమున ఛాయారూపమున నుండెనో యామెయే రతియని యెఱుంగుము నీవు రొక్తిఁజేయతనయుండవై యనిరుద్ధుండనం బ్రసిద్ధి నొందఁగలవు భారతీదేవి బాణాసురుపుత్రికయై శోణిత పురంబున వెలయఁగలదు. అనంతుఁడు దేవకీగర్భమున నెలకొని మాయచే గర్భసంకర్షణముచేయంబడి రొహిణీయుండయి సంకర్షణుండనంబరఁగు సూర్యతనయ గంగాంశమునఁ గాళిందియనంబుట్టువుంగాంచు తులసి తనయర్ధాంశమున లక్ష్మణయనం జనించు ఆమె రాజకన్యకయే యగు వేదమాత యగు సావిత్రి నాగ్నజిత్తియనం బుట్టు. భూదేవియే సత్య భామ యనం బ్రసిద్ధిగాంచు సరస్వతి శైబ్యయనుపేరుగాంచి జనించు రోహిణి మిత్రవిందయనం బుట్టఁదగు సూర్యపత్ని రత్నమాలనా విఖ్యాతింగాంచు స్వాహాదేవ్యంశమున సుశీల జనింగాంచు దుర్గార్ధాంశమున జాంబవతిజనించు వీరు తొమ్మండ్రుగురు రుక్తిఁజేయుంగలిసి పదిమందియు నాకు భార్యలుగాఁ గలరు శైలపుత్రిక యర్ధాంశమున జాంబవంతుని గృహమునం బుట్టువుంగను ఒకనాఁడు శంకరుండు పార్వతిం గాంచి శ్వేత ద్వీపనివాసియగు విష్ణువు కైలాసమునకు రాఁగా నాతని నాలింగనము చేసికొమ్ము. దాన దోషంబులేదు ఇది మదాజ్ఞగదా. అనుమానింపకుము దోష మిసుమంతయు లేదు. అని కృష్ణమూర్తి పలుకునంతలోఁ బద్మ యోని పరమేశ్వరా! రాధా నాథా! శ్వేతద్వీపమునుండి విష్ణుమూర్తి కైలాసమునకు

వచ్చుటకుముందే యీశ్వరుఁడు పార్వతింగూర్చి యీమాట పలుక నేల ? ఆశ్చర్యముగ నున్నది దీనివృత్తాంత మంతయుం దెలుపుమా యని ప్రార్థించెను

❧ { పార్వతీపరమేశ్వరుల వృత్తాంతము బ్రహ్మకుం } ❧
గృహ్ణుండు దెల్పుట

ఆప్రార్థనకు నలరి జలజాతుం డిట్లు చెప్పెను సృష్టికర్త వగు నీవడిగినఁ దప్పక చెప్పవలయు వివరించెద వినుముముం యోకకాలంబున గణాధీశుండగు గజాస్యునిదర్శించి దేవతలెల్లం బెల్లుగం బోయిరి శ్వేతద్వీపమున నెలకొనియుండు విష్ణు మూర్తియు గణపతిని దర్శింపఁబోయెను. అందఱును గణపతిని దర్శించి హృష్టులైరి యథోచితాసనంబులఁ గూపఁచుండిరి సుఖాసనమున నుపవిష్టుం డగు శ్రీమహావిష్ణువు త్రిలోక మోహనరూపంబు గాంచి యమర్త్యులెల్ల నానందించిరి శంక రుండు నందఱ నాదరించెను అందు నవరత్న కిరీటమునుదాల్చి కుండలకాంతులు గండభాగంబుల నాట్యమాడఁ, బీతాంబర మొప్పుమెఱయ, శ్యామలతనుకాంతులు సర్వత్ర వ్యాపింప, నవయావనంబు చూపరుల నాశ్చర్యపరవశులనుజేయ, చందనా గురుకస్తూరీకుంకుమ ద్రవచర్చలరుచులు గూర్ప, రత్నాలంకారములు చెలువుసూప, చిటునవ్వు మోముదమ్మి కొకవింత

* పురా గణేశం ద్రష్టుం చ ప్రజగ్తు స్సర్వదేవతాః, శ్వేతద్వీపా శ్చవ్యయం విష్ణుర్జగము శంకరాలయమ్. అని మూ. ౬ అ ౧౪౯ శ్లో.

చెలువు సమకూర్ప, రత్నసింహాసనమునఁ దేజరిల్లు మహా
విష్ణువును, శంకరాదులు వినుతించి పూజింప నలరువానిం
గాంచి పార్వతి ప్రసన్నపదనేక్షణయై యించుక లజ్జించి వస్త్ర
మున ముఖముం గప్పకొని మరలమరలఁ జాటుఁజూపుల
నాసుందరమంగళదివ్యవిగ్రహమును జూచుచుండెను నిమేష
రహితయై యావిష్ణునాకారమును గన్నుల పండువుసేయు
దానింజూచునపు డాపార్వతికిఁ బులకలు పొడమెను

మరల నయనముల మరలించి క్షణకాలము పంచ
వక్త్రుడై శుభ్రదేహచ్ఛాయుడై, త్రిలోచనుండయి, త్రిశూ
లాద్యాయుధములం దాల్చి కందర్పకోటిలావణ్యదేహుండై
యలరారు శంకరుం జూచెను ఆవల నట్లే యేకవక్త్రుడై,
శ్యామలాంగుడై, ద్విలోచనుడై, చతుర్భుజుండై, పీతాంబర
ధరుండై, వనమాలావిభూషితుండై, యేకత్వంబునను, మూర్తి
భేదమునను దానే బ్రహ్మమై వెలయు మహావిష్ణువును జూచెను

ఇట్లు విస్తయజనకంబగు విష్ణురూపమును జూచినంతనే
విష్ణుమాయచే సకామ యాయెను ఓపంకజాసనా! వాణీపతీ!
బ్రహ్మవిష్ణుమహేశ్వరు లనుమీరు ముచ్చురు మదంశములే.
అందు సత్వగుణాత్మకుండగు విష్ణు వధికుడు ఆట్టివిష్ణువుం
జూచి పులకాంచితవిగ్రహయై పార్వతి మనస్సున నాదేవ
దేవునిఁ బూజించెను

పార్వతి మనోభావమును శంకరుం డెఱింగి యొక్కటఁ
బిలిచి యిట్లు హిత ముపదేశించెను హిమాలయాత్మజా!

నే నుపదేశించువిషయము నాలకింపుము నీశ్వంగారమును హరి కొసంగుము * నేనును బ్రహ్మయు విష్ణుమూర్తియు నొక్కరూపమే కాని వేఱుకాదు ఆత్మయొక్కటియే నీవో మూలప్రకృతివి సర్వజగజ్జననివి సర్వప్రపంచము నీరూపమే నీయంత నీవే పుట్టితివి బ్రహ్మకు సరస్వతియు, విష్ణువునకు లక్ష్మీయు, నాకు దుర్గయు భార్యలుగా నలగుమువ్వురు నీరూపములే మీకు మువ్వురకును భేదమేలేదు ఇదియే తత్త్వము.

అని పలికిన సదాశివునివచనంబు లాలకించి గౌరి యిట్లు ప్రశ్నించెను నాథా! దీనబంధుఁడవు కృపాపాథోరాశివి ఇట్టి నీకు నాపై నేల యిట్లు నిష్కృపకలిగెనో తెలియఁజాల కున్నాఁడను చిరకాలతపఃఫలముగా భర్తవుగ నీవు లభించితివి. ఇట్టి నావంటి కింకరుని బరిత్యజింపఁ జనునే. ఈరీతి నన్నుఁ బలుకుట నాకుఁ దగినదికాదు రెండనపర్యాయము పలుకకుండ ననుగ్రహింపుము భవద్వాక్యమును శిరసావహించెద కాని యది జన్మాంతరమున నగుఁ గాక రూపాంతరమున హరిని భజించెద నీవచన మమోఘమని యెఱుంగుదు.

అని గౌరిపలుక శంకరుం డూరకుండెను మరలఁ బక్కున నన్ని యభయం బొసంగి పార్వతిం గారవించెను ఆప్రతిజ్ఞను బొలించుపొంటుఁ బర్వతకుమారి జొంబవంతునింటఁ బుట్టెను

* 'అహం బ్రహ్మే చ విష్ణుశ్చ బ్రహ్మైకం చ సనాతనం.' అని మూ.

౬ అ. ౧౬౪ శ్లో.

పంకజాసనా ! ఇదియ జాంబవతీవృత్తాంతము పురాతనవార్త
గావున వచించితి

అని శ్రీకృష్ణుండు పలుక బ్రహ్మయు నచ్చెరువంది మరల
నిట్లు ప్రశ్నించెను 'దేవదేవా! పార్వతి మర్త్యలోకంబునఁ
బెక్కుమంది భూపాలురుండ భల్లుకాధిపతియగు జాంబవంతు
నింటఁ బుట్టినేల ? జాంబవంతునివంటి పుణ్యాత్మకులు రాజులు
లేరా?' ఈసందేహముంబాపి కాపాడుమా యని వేడెను

❧ { పార్వతి జాంబవంతునింట జన్మింపఁ
గారణము శ్రీకృష్ణుండు తెలుపుట } ❧

శ్రీకృష్ణపరమాత్మయు సంతసంబున బ్రహ్మ కిట్లు బదులు
చెప్పెను. 'సరసిజాసనా! పూర్వము త్రేతాయుగమందు శ్రీహరి
రామరూపంబున నవతరించె గదా దేవతలందఱు స్వాంశం
బుల రామసహాయార్థము పుట్టిరి భల్లుకాధిపతియగు జాంబ
వంతుండు హిమాలయాంశమునఁబుట్టి శ్రీరామకింకరుఁ
డయ్యెను శ్రీరాముఁ డనుగ్రహంబున నాతనికిఁ జిరంజీవిత్వ
మును బ్రసాదించెను ఆనరప్రభావమున నతఁడు కోటిసింహ
ముల బలముగలవాఁ డయ్యెను పార్వతియు హిమవంతుండు
తనకుఁ దండ్రిగావునఁ దదంశమునఁ బుట్టిన జాంబవంతు నింట
భూతలంబున నవతరించెను ఆమెయే జాంబవతి యనఁ
బ్రఖ్యాతింగాంచె ఈవృత్తాంతము పురాతనము గావున
నంతయుఁ జెప్పితి ఇంక శీఘ్రంబ దేవతలందఱు తమతమయంశ

ముల భూతలంబునఁ బుట్టువుం గాంతురు గాక రాజపుత్రులై నాకు భూభార హరణకార్యంబున సహాయము చేయుదురు గాక * లక్ష్మీదేవ్యంశమునఁబుట్టి రాజకన్యకలు నాకుఁ బత్ను లగుదురుగాక ' అని యానతిచ్చెను

పాతకమహాశయులారా ! ఈగాధవలన మన మెఱుంగఁ దగిన ముఖ్యాంశములు కొన్నిగలవు బాహ్యదృష్టిఁ జూడ కుఁడు ఇందలి తత్త్వ మేమనియే పరిశీలింపుఁడు. శ్రీకృష్ణ శ్రంకరులవాక్యముల శ్రద్ధమై దిలకింపుఁడు విధి హాగిహారులకు భేదము నామమాత్రమేగాని వేఱుగాదని దీనినుండి తేలును గదా లక్ష్మీవాణీపార్వతులకు నభేదమే యని తేలునుగదా భగవంతుఁడు పరాత్పరుఁడు జగత్ప్రవర్తనార్థము మూఁడు రూపములఁ దాల్చి సృష్టిస్థితిసంహారముల నొనరించుచున్నాఁ డనియు, ఆయన యిచ్చార్పరూపిణి యగు మూలప్రకృతి మూఁడురూపముల నొంది వాణీలక్ష్మీపార్వతీనామంబుల వెల యుచున్నదనియు, ఇంతియకాని యిందొకరు తక్కువయని గాని, యింకొక రెక్కువయనిగాని గ్రహించుట మిగులఁ బొరపాటనియు, కార్యాంతమున వీరందఱ తాపరమాత్మయం దైక్యమగుదురనియు, ఈమువ్వురు కాంత లామూలప్రకృతి యందు విలీన లగుదు రనియు దీనిసారము ఇట్టులగుట నిం దెవ్వరిభజించినచు ఫలమొక్కఁడేగాని వేఱుఫల మెట్లగును ?

* 'కమలా కలయా సర్వా భవంతు నృపకన్యకాః, మన్తహిష్యా భవిష్యంతి సహస్రాణాం చ షోడశ' అని మూ. ౧౨౮ శ్లో.

ఇట్లు శ్రుతులుగాక పురాణములుగూడఁ దలపై నోరుపెట్టు
కొని తత్త్వమిదియని ఘోషించుచుండ మొండిపట్టుమానక
వీరియందుఁ దాగతమ్యములు గలవని వాదించు మహాను
భావుల కేమి సమాధానము చెప్పవలయునో తెలియరా
కున్నది

కొందఱు సర్వసాక్షి, సర్వేశ్వరుఁడు, సర్వవ్యాపియు
నగు భగవంతునిఁ బరాత్పరుని “మొద్దు” అని పలుకుచు,
నంతతోఁ దృప్తినొందక యామొద్దు నుపాసించిన నేమి ఫల
మని వ్రాయఁ, జెప్ప, సాహసించురు అట్టివారి కది వెట్టితనము
పూర్వజన్మ పాపఫలము అనక మతేమనవచ్చును. ఆ మొద్దే
ఈ త్రిమూర్తుల నాడించుచు, గంతులువేయించుచు, లయ
మొందఁజేయుచున్నది ఆమహాత్ము నుపాసించు భాగ్యము
లేకయే వీరి నుపాసించుచున్నారము అందుఁగూడ నైక్య
మును బాటింపకున్న నిది కడపటిజన్మముకాదని వారికి
హితముచెప్పుటయే సమంజసము అతివిస్తరముగా వారిం
గూర్చి వ్రాయుటయు వృథాకాలక్షేపమే యగు ప్రకృత
మనుసరించుచున్నాఁడను లక్ష్మీదేవ్యంశమునఁ బదాలువేల
మందివనితలు జన్మించి నాకు భార్యలుగావలయు నని శ్రీకృష్ణ
మూర్తియే యాజ్ఞాపించెనట ఆకాంతలే గోపికలు వారు
శ్రీకృష్ణునిఁ బ్రేమించుటలోఁ దప్పేమియో తోచకున్నది
లక్ష్మీదేవి భగవంతుని సాధ్వి అనపాయని పెక్కురూపముల
ననేకావతారములయం దాయనకు భార్యయయ్యెను శ్రీ
కృష్ణావతారమున ననేకరూపముల నేకకాలమున భార్య
యయ్యెను ఇందేమి యాక్షేపింపఁదగు విషయముకలదో

తెలియఁజాలకున్నాఁడను భగవత్కథామృతమును జవి
 చూడఁజాలని మహాత్ముల కన్నియు సందియములే అన్నియుఁ
 జేయరాని కార్యములే యని తోచును ఒకభక్తుఁ డాపర
 మేశ్వరుఁ గౌఁగిలింపఁగోరును ఒకఁడు నేవఁజేయగోరును
 వేటొకఁడు నుతింపఁ గాంక్షించును ఇంకొకఁడు పూజింపఁ
 దమకించును మఱియొకఁడు మఱొకరీతిం గోరును అందఱి
 గోర్కులఁ దీర్చుట యాభగవంతునికృత్యము ఆయాఁ యవ
 తారముల నాయఁసాయిభక్తుల వాంఛితములఁ దీర్చుచుండు పర
 మాత్మునియందు దోషముల శంకించుట, వచించుట, వానిని
 సిద్ధాంతము చేయఁబూనుట పురాకృతదుష్కృతఫలము గాక
 వేటొండు గాదని మాటిమాటికిం బలుకవచ్చును అంతియ
 గాని శాస్త్రోక్తముగ వారింగూర్చి వేటొక్కసమాధానమును
 జెప్పసాధ్యముగాదు

ముందుముందు శ్రీకృష్ణలీలలయందు బహుభార్యలతోఁ
 గ్రీడించినట్లు కనఁబడును అందును సమాధానము సమయో
 చితముగా వ్రాయఁబడును ఇపుడు వ్రాయునదియు దానికిం
 దోడ్పాటుచేయఁజాలియుండునని యూహింతురుగాక!

❧ దేవాంశజనితుల వివరణము ❧

ఇంకఁ దర్వాతికథ విన నవహితులరు గండు భగ
 వంతుఁడిట్లు బ్రహ్మకుందెలిపి మఱియు నిట్లు పలికెను వాక్పతీ!
 ధర్మఁడేయంశరూపమున, బాండుపుత్రు డనబరఁగు యుధి

ఘోరుఁ డగు వాయుదేవాంశమున భీమసేనుండుపుట్టు.
 ఇంద్రాంశభవుఁ డర్జునుఁడు కాఁగలఁడు నకులసహదేవులు దేవ
 వైద్యులగు నశ్వదేవాంశసంభూతులు. సూర్యాంశభవుండు
 కర్ణుండు విదురుఁడు యముఁడేయగు కల్యాణమున దుర్యో
 ధనుఁడుపుట్టు శంతనుఁడు సముద్రాంశజనితుండగు. అశ్వత్థామ
 శంకరాంశజనితుఁడు వహ్నియంశజనితుఁడు ద్రోణుఁడు.
 హుతవహునంశమున దృష్టద్యుమ్నుఁడు మహాబలశాలియై
 జనింగాంచు అభిమన్యుండు చంద్రాంశజనితుండగు వస్వంశ
 మున భీష్ముండు విఖ్యాతింగను కశ్యపాంశజుఁడు వసుదేవుఁడు
 అదిత్యంశమునఁ బుట్టు సాధ్వీ దేవకీయగు వస్వంశమున నందో
 గోపకుఁ డుదయమందు యశోద వసుభార్యయ యగు ద్రౌపది
 కమలాంశజనిత ఆమె యజ్ఞకుండమునుండి వెలువడు శత
 రూపాంశజాత సుభద్రయగు ఆమె దేవకీగర్భసంభవయగు
 నని తెలియఁదగు దేవతలందఱు భూభారహారకులై పుట్టఁ
 గలరు దేవతాపత్నులెల్లఁ బృథివీతలంబున స్వాంశముల
 నుద్భవ మందగలరు

అని పలికి శ్రీకృష్ణుఁ డూరకుండెను అంత నామహాత్ముని
 వామభాగంబున వాగ్దేవియు, దక్షిణభాగంబున లక్ష్మీదేవియు,
 బురోభాగంబునఁ బార్వత్యంబయు నామెచెంతనుండి దేవతా
 సముదయములును సేవించుచుండిరి గోపికలును గోపాలకు
 లును భక్తిసముద్రై కొల్చుచుండఁగా శ్రీకృష్ణవక్షస్థలవా
 సినియయి వ్రజేశ్వరియగు రాధాదేవి పరమాత్మునిం జూచి
 యిట్లు పలికెను ప్రాణేశ్వరా! నినుఁజూడకున్నచో నొకనిమేష

మైన బ్రదుకంజాలను. విరహముగలుగునని తోచినంతన ప్రాణములు దహింపబడు నాచి త్తము నాయాయ త్తముగాదు. నిమేషమైన నెడఁబాయఁజాల ఇట్టి నేను నిన్ను వదలి భూతలంబున కెట్లు పోనేర్తును? ఎంతకాలమునకు మన కిర్వుర కొకచోట నివాసముగలుగును? గోకులంబున నెందు మనకు యోగము పొసంగు? నినుఁ బాసిన నిమేషము శతయుగతుల్యంబుగఁ దోచు నేనందుఁబోయి యెవ్వనింజూతు? ఎటుపోవుదును? నన్నెవ రందు రక్షింతురు? నిన్నెడఁబాసినపుడు తల్లిని దండ్రీని బంధువులను, సోదరులను, బుత్రులను స్వరింప నిష్టము గలుగెడు సకలమాయలు నీయాజ్ఞకు లోబడియుండు అట్టి మాయలచే నన్ను నాచ్ఛాదింపకుము నీయందే ప్రీతిగల్గి యుండఁజేయుము “నిన్ను మాయచే గప్పనుజుమి” యని శపథంబుచేయుము ఓమధుసూదనా! ప్రతిక్షణము నామనోద్వరేఫము నీ పాదారవింద విగళదమృతపానాసక్త మగునట్లనుగ్రహింపుము ఎందెందు నెవరెవరికులమున నేబుట్టునట్లు చేసినను నీస్తరణము దాస్యము నాకుం గలుగునట్లనుగ్రహింపుమా ఇదియే నావాంఛితము

మఱియు నేనెందుజన్తించినను నీవు కృష్ణుడవని, నేను రాధిక యని యీ పేరులు మార్పునొందకుండ మనకిర్వురకుం గల ప్రేమసౌభాగ్యమునకు భంగమురాకుండునట్లనుగ్రహింపుమా నిను మఱువకుండ నుండునట్టి వరము ప్రసాదింపుమా. శరీరమును ఛాయ యెడఁబాయనిపగిది, ఆత్మ నెడఁబాయని ప్రాణములవలె మనకిర్వురకు జన్తము లభించుఁగాక! ఇదియే

నాపాంఛితము ఈవర మనుగ్రహింపుము నిమేషమాత్ర
మైన మన కెడఁబాటు గలుగఁగూడదు నేను బ్రాణతుల్యును
గావున నీతనువు నెడఁబాయకుండునట్లు చేయుదువుగాక నేను
నీకర్థశరీరంబ కదా దాన మన కభేదంబు సిద్ధించెఁగదా దానికి
చ్యుతిలేకుండునట్టి వర మనుగ్రహింపవే యని దీనవదనయై
మాటిమాటి కీమాటలం బల్కుచు నుచ్చైర్నాదమున రోద
నము గావించుచుఁ బాదారవిందంబులపైఁ బడియుండెను

కరుణాశరధియగు శ్రీ హరి రాధాదేవిని లేవనెత్తి
బాహువుల బిగియం గొఁగిలించుకొని సత్యపూతమై కరుణా
పూర్ణమై హితమై యలరార నిట్లుపలికెను ప్రాణేశ్వరీ! ఆధ్యా
త్మికమై శోకచ్ఛేదనకారణంబయి తగుయోగము ముపదేశిం
చెద చక్కఁగా నాలకింపుము ఈయోగము యోగీశ్వరుల
కేని దుర్లభము.

❖ శ్రీకృష్ణుఁడు రాధకు యోగ ముపదేశించుట ❖

ప్రజేశ్వరీ! సర్వబ్రహ్మాండము ఆధారాధేయాత్మకమని
తెలియుము ఆధారములేక యాధేయ ముండఁజాలదని
నమ్ముము ఫలమున కాధారము పుష్పము పుష్పమున కాధా
రము పల్లవము పల్లవాధారము స్కంధము స్కంధాధారము
తరువు వృక్షాధార మంకురము అంకురాధారము జీవ
శక్తియుతమగు బీజము * బీజాధార మష్టి అష్టికాధారము

* అష్టిరేవాంకు రాధార శ్చష్ట్యాధారో వసుంధరా' అని మూ

భూమి భూమికాధారము శేషుడు శేషాధారము కచ్చ
పము కచ్చపాధారము వాయువు ఆవాయువున కాధారము
నేనే ¹నాకాధారస్వరూపపు నీవు నేను నీయాధారమున
నున్నవాడను ²సర్వశక్తులు నీయందున్నవి మూలప్రకృతివి
ఈశ్వరివి శరీరశ్వరూపపు త్రిగుణాధారరూపిణివి ³నీయా
త్మను నేను నిరీహుండను నిన్నుఁ గూడినపుడు కదలుదును
పురుషునుండి వీర్య ముద్భవింపుచు దానినుండి సంతతికలుగు.
ఆరెండింటికాధారము ప్రకృతి, కామినియు, ఆప్రకృతి కళ.
⁴దేహములేక ఆత్మ నిలుచుటెట్లు? ఆత్మ లేక శరీరముండుటెట్లు?
అవిలేకున్న పుట్టుకయెట్లుకలుగును. సంసారబీజభూతులమగు
మన కిరువురకు భేద మెట్లు కలుగును? ఆత్మయెందుండిన దేహ
మందుండును నీవెందుండిన నేనందుండక యెట్లు మాననేర్తు?
⁴క్షీరమునందు ధావశ్యము, అగ్నియందు దహించుశక్తియు,
(అనఁగా నుష్ణము) భూమియందు గంధము, జలమందు శీతల
త్వము ఎట్లొ అట్లే మనయం దభేదగుణము కలిగియుండు ధావ
శ్యదుగ్ధముల కైక్యమెట్లొ, అగ్ని దాహికలకేకత్వమేలాగో,
భూగంధముల కెట్లు లభేదమో, సలిలశీతలత్వముల కేరీతి నైక
మత్యమో, మనయిరువురకు నట్లే యభేదము గలిగియుండు

1 'మహాధార స్వరూపాత్వం త్వయి తిష్ఠామి సాంప్రతమ్.' అని మూలము.

² 'త్వం చ శక్తి సమూహఃచ మూలప్రకృతి రీశ్వరీ' అని మూ.

³ 'తదాత్మాహం నిరీహశ్చ చేష్టావాంశ్చ త్వయా సహ' అని మూ

⁴ 'యథా క్షీరచ ధావశ్యం దాహికా చ హుతాశనే' అని మూ.

నని నమ్ముము. ఇంతియగాదు నన్ను వదలినచో నీవు నిర్జీవపు
నిన్ను వదలిన నేనదృశ్యుడనే *నిన్నుఁ గూడక వీడినచో నేను
సృష్టిచేయఁజాల ననుటసత్యము మృత్తిక లేక ఘటము కులా
లుఁ డెట్లుచేయఁజాలఁడో, సువర్ణములేక కంసాలి యెట్లు అలం
కారవస్తువుల నిర్మింపఁజాలఁడో అట్లే నేనును నిన్నుఁ గూడ
నిచో సృష్టికార్యము చేయఁజాలను నేనెట్లు ఆత్మరూపుడను
నిత్యుడనో యట్లే నీవును బ్రకృతిరూపపు సర్వశక్తిసమా
యుక్తపు సర్వాధారపు సనాతనివి నాకుం బ్రాణసమానపు
† లక్ష్మీయన్న, వాణియన్న, సర్వమంగళయన్న నీవే బ్రహ్మయు,
శంకరుఁడు, అనంతుఁడు, ధర్మఁడు నీవే నాప్రాణాధికపు నీవే
నాసమీపమున నీదేవతలు, దేవాంగనలు నుండఁగా నీవు నా
వక్షఃస్థలమున నెట్లున్నదానవు? కాననే వీరందఱికంటె నధికు
రాల వని తెలియలేదా రాధాదేవీ! కన్నీరు విడుచు పని
నుండి మరలుము నిష్ఫలమగు భ్రాంతి నొందకుము శంకను
బోఁ దోలుము వేవేగ వృషభానుగృహంబున కరుగుము కలా
వతి యనుపేరం బరఁగు వృషభానుపత్ని జరరంబునఁ దొమ్మిది
నెలలు వాయువుచే గర్భంబుఁ బూరించి దశమమాసంబున నీ

* త్వయా వినా భవం కర్తుం నాలం నుందరి నిశ్చితమ్, వినా
మృదా ఘటంకర్తుం యథా నాలం కులాలకః వినాస్వర్ణం స్వర్ణకారో
ఽలంకారం కర్తు మక్షమః. ౨౨౦ శ్లో.

† మమ ప్రాణసమా లక్ష్మీ ర్వాణీచ సర్వమంగళా, బ్రహ్మేశానంత
ధర్మాశ్చ త్వం మే ప్రాణాధికాప్రియా ౨౨౧ శ్లో.

వటనుండి యావిర్భవింపుము నీస్వరూపమును బరిత్యజించి శిశు
రూపమును గ్రహింపుము వాయురూపగర్భము నిస్సరణ
మగుతటి నీవాత్మమాయాబలంబున శిశురూపంబున ధరపైఁ
బడి వివస్త్రవై రోదన మొనరింపుము * అట్లొనరించిన నీ
వయోనిసంభవురాల వగుదువు గోకులంబు నుద్ధరింతువు
నేనును అయోనిసంభూతుఁడ నయ్యెద మన కిరువురకు గర్భ
సంస్థితి కలుగఁగలదా? గోకులమందు భూమిని స్పృశించుట
మాత్రమే నాకుం గల్గును నీకారణమువలనఁ గంసభయము
నొక నెపముగానుండుకొని నందవ్రజమునకుఁ బోవనెంచితి
యశోదామందిరంబున నందనందనుఁడనగుఁ గల్యాణీ! నిత్యము
చూడఁగలవు నన్నుఁ గౌఁగిలింపఁగలవు రాధాదేవీ! నావర
ప్రభావమున నీకు విస్తృతి కలుగకుండఁ గలదు బృందావనం
బున నిచ్చుంగూడి యిచ్చానుసారముగ విహరింతు. పావనశీల
విరాజమానలగు ముప్పదిముగ్గురు సుశీలాదులగు వయస్యలం
గూడి త్రిసప్త శతకోటిగోపికలం గలిసి గోకులంబునకుం బొమ్మ
లెక్కకుమించినగోపికలను గోకులంబున వెలయించి వారినెల్ల
నమృతమయవాక్కుల నాదరించుచు నుండుము నేనును
గోపాలకులంగూడి గోకులంబున నివసించి వసుదేవాశ్రమంబున

* అయోని సంభవా త్వం చ భవితా గోకులే సతి,

అయోని సంభవోఽహంచ నావయో ర్గర్భసంస్థితిః.

భూమి సంస్పృష్టమాత్రం మాం గోకులే ప్రాప్యిష్యతి,

తవ హేతో ర్గమిష్యామి కృత్వా కంసభయం ఛలమ్ ౨౨౯ శ్లో.

విహరించి మధు రాపురికిం బోయెద *నాసంగమునుగోరి నన్ను
నేవించుటే ప్రియమని భావించు గోపకులందఱు వల్లవల
యిండ్లఁబుట్టి నాశాసనమున నుందురుగాక అని పలికి శ్రీ
కృష్ణుఁ డూరకుండెను

ఆ స్తికశిఖామణులారా ! ఈకథాసారమేమని యిండుక
యాలో వింపుఁడు భగవంతుఁడగు శ్రీకృష్ణుఁడు రాధతో నీవు
ప్రకృతివి నేఁ బరమాత్మను నీతోడిపాత్తులేకున్న నేనే
కార్యము చేయఁజాల ననియెఁ గదా నాకాథారభూత్తు
రాలవు. అట్టి నిన్ను నెడఁబాసిన నేను గదలఁజాలను నీసాయ
ముననే బ్రహ్మాండమునిర్మింతు, సర్వశక్తులు నీయందున్న
వనియు బోధించెను లక్ష్మీ, వాణి, పార్వతి యనునవి నామ
ధేయములు ఇన్ని పేరులు గలదానవు నీవే బ్రహ్మశంకరానంత
ధర్మాదులు నీవేయని యుద్బోధించెను అనఁగా అవయవములు
గలవ్యక్తులన్నియుఁ బ్రకృత్యధీనములు తదతీతుఁడు విరాట్టు.
అట్టివిరాట్పురుషుఁడను నేనే అని స్పష్టముగాఁ దెల్పెనుగదా

ఈయర్థమే శ్రీమచ్ఛంకరభగవత్పదాచార్యులవారు
సౌందర్యలహరియందు:—

శ్లో “శివ శ్చక్రాయుక్త్యో యది భవతి శక్తః ప్రభవితుం

న చే దేనం దేవో న ఖలు కుశల స్పందితు మపి,

* ప్రజం ప్రజంతు క్రీడార్థం మమసంగే ప్రియా త్ప్రియాః, వల్ల
భానాం గృహేజన్త లభంతాం గోపకొటయః. ౨౩గీ శ్లో.

అత స్త్వా మారాధ్యాం హరిహరవిరించాదిభి రపి
ప్రణంతుం స్తోతుం వా కథ మకృతమణ్యః ప్రభవతి”

శ్లో హరి స్త్వా మారాధ్య ప్రణతజన సౌభాగ్యజననీం
పురా నారీ భూత్వా పురరిపు మపి తౌభ మనయత్,
స్తరోపి త్వాం నత్వా రతినయనలేన్యోన వపుషా
కవీనా మ ప్యంతః కరణ మపి మోహాయ మహతామ్.

అని వక్కాణించిరి ఈరెండువిషయములకు నించుక
దేని భేదముకలదా హరిహరవిరించులు మువ్వురు ప్రకృత్య
ధీనులు విరాట్కొక్కడే తదతీతుడు అనుట సిద్ధాంతమని,
యీయిర్వరి యుపదేశమునుండి తేలినది

ఇట్లులుండ హరిహర భేదవాద మెంత నిస్సారమైనదో
పరికింపుడు దాని నాధారముగాఁగొనిన నెంతపాపము
వచ్చునో తలంపుడు ఇక నావాదమే పరమపురుషార్థమను
కొన్న వారికిని ముక్తికి నెంతదూరమో యూహింపుడు ఈ
త్రిమూర్తులలో నెవరి నుపాసించిన నొకటియే దానిఫలము
జ్ఞానము. దాని నూతగాఁగొని పరమపురుషుని ధ్యానింపఁ
గలుగుదుము అట్టిజ్ఞానము దృఢముగాక దుర్వాదమూలక
మైన మనగతి యథోగతియే గాక మతేమగును కాబట్టి
మనము పరమేశ్వరుఁడొక్కడే యని, ఆమహనీయుని యాత్మ
శక్తియే ప్రకృతియని, యాప్రకృతియే సకలబ్రహ్మాండకర్త
యని, అట్టి ప్రకృతి నానాదేవతారూపముల వెలయునని;

యేరూపమున నేనామమున ధ్యానించిన నది దృఢతంగాంచె
 నేని ఫలప్రదమగునని, దేవతాధ్యానమున కందఱు పాత్రులని
 రీతిభేదములున్నను ఫలభేదము లేదని చక్కఁగా నిశ్చయించు
 కొని, పూర్వకర్తవాసనాబలంబున నొక్కొక్కదేవత నుపా
 సించు భాగ్యము గల్గునని సిద్ధాంతమును జేసికొని భగవత్త
 త్వము నుపాసించి కృతకృత్యులము గావలయునేగాని వేఱు
 మార్గమునఁ గాఁజాలము అట్లుగాక స్వాభిమతదేవతాభిన్న
 దేవతలు తుచ్చులని తనదేవతకు సేవకులని, వారి నుపాసించినఁ
 బుణ్యము రాదని మొండిపట్టున వాదించుట కన్న వృథాకాల
 క్షేపము వేఱొకటి కానరాదు కాఁబట్టి యట్టివాదములఁ
 బాటింపక శక్త్యనుసారముగా భగవంతు నారాధించుచుఁ
 గృతకృత్యులమగుటకుఁ బ్రయత్నింపవలయు.

ప్రకృతము శ్రీకృష్ణమూర్తియే విరాట్పురుషుఁ డని,
 శ్రీరాధాదేవియే ప్రకృతి, సర్వబ్రహ్మాండకర్త్రీయని భావంతము
 అట్టి రాధామాధవుల భక్తియుక్తిమైఁ బూజింతము. వారియ
 పారమహిమము కనుఁగొనఁజాలముకాని, తత్కథామృతమున
 నించుకత్పష్టి నొందుదము లేనిపోని శంకిలఁదెచ్చుకొని భగవ
 ద్దాధల నాక్షేపింపక వానిం బరింతము దాన నేదో వచింప
 రాని ఫలము గలుగకమానదు సకలపాపహరమగు భగవ
 త్కథామృతమునఁ దృప్తి నొందమేని వేఱుమార్గము తృప్తి
 నొందింప వలంతిగాదు కావున నిశ్చలభక్తి నభ్యసంతము.

ఈకథామృతపానమునకు ఫలము దేవతాభేదబుద్ధి నాశమే
కాని వేటొందుకాదు

‘ప్రకృత మనుసరామః పాయసంభక్షయామః’

అన్నట్లు ప్రకృతకథాభాగమునకు వచ్చెదను ఇట్లు శ్రీ
కృష్ణుడు డూరకుండఁగనే దేవతలు, దేవతాకాంతలు, గోపాల
కులు గోపికలు, బ్రహ్మశంకరశేషధర్తాదులు పరాత్పరుండగు
శ్రీకృష్ణమూర్తిని గొనియాడిరి పరమానందమునఁ బార్వతీ
లక్ష్మీసరస్వతులు స్తుతించిరి. విరహజ్వరపీడితలై గోపికలు
భక్తిచే గోపాలపాలకుని నేవించిరి ప్రేమవిహ్వలు లై నమ
స్కరించిరి.

రాధయుఁ బ్రాణాధికుండగు ప్రాణేశ్వరుని స్తుతియించి
భక్తి నమ్ర యయ్యెను. విరహజ్వరకాతరయై, కన్నీరుమున్నీ
రుగాఁ బ్రవహింప భయాకులయై యుండు రాధనుజూచి శ్రీ
కృష్ణుండు వినఁదగి, ప్రబోధకరమగు వాక్యము నిట్లుపల్కెను.
ప్రాణేశ్వరీ! స్థిరబుద్ధివి కమ్ము భయమును వదలుము నాయంత
దానవు నీవు నీయంతవాడను నేను నేనుగలుగ నీకుఁ
జింతయేల? ఒక్కమాట చెప్పెద ఆలకింపుము నిన్ను నేను
వదలి యుండుటకుం గారణంబుగలదు ఆశాపకారణమును
జెప్పెద పూర్వమున నీకును నాకును వియోగము నూలు
సంవత్సరములు గల్గి శ్రీదాముఁడు శపించెను దాని ననుభ
వింపకతప్పదు ఆశాపకాలము వచ్చునంతకు నినుఁగూడియుం

డుదు అది యనుభవించుకాలము రాగా నిను వదలి మధు
 రాపురిఁ జేరుదు భూభారమడంచి నన్నుం గన్న తల్లిదండ్రు
 లకు బంధవిమోచన మొనరించి తంతువాయమాలాకారులకుఁ,
 గుబ్బకు శాపమోక్షముం బ్రసాదించి యవనుం బొలియించి
 ముచుకుందునకు మోక్షము ననుగ్రహించి, ద్వారకాపుర
 మును నిర్మించి, రాజసూయయాగమును దర్శించి, షోడశ
 సహస్ర రాజకన్యకలను వరించి, నూటపదునొకండుసంఖ్యలశత్రు
 వుల వధించి, మిత్రుల కుపకృతి నొనరించి, వారాణసీదహన
 బాణభుజభంజనములఁ గావించి, పారిజాతమును దెచ్చి భామ
 కుం బ్రీతిఁబెంపు నొనరించి, యింక ననేక కార్యముల నొనరించి
 యవ్వలఁ దీర్థయాత్రకై వెడలి, మునిసంఘములకు దర్శనంబిడి,
 బంధువులతో సంభాషించి, పితృయజ్ఞసంపాదన మొనరించి,
 నీకుఁ బూర్వజన్మజ్ఞానం బొసంగి, గోపికలకు దర్శనంబునొసంగి,
 రేయింబగళ్లు నినుంగూడి విహరింతు అంత నినుఁగూడి యీ
 లోకంబున కరుదెంతును ప్రాణేశ్వరీ! మనకు నెడఁబాటుగలుగు
 నూటుసంవత్సరముల కాలమందుఁ బ్రతిదినము రాత్రియందు
 స్వప్నంబున నీకు దర్శనం బొసంగెద నూటువర్షములు కాక
 ముందే మదీయనారాయణాంశము ద్వారకాగమనంబుచేయు
 అవ్వల నినుంగూడి వనవాసం బొనరించి మరలఁ దలదండ్రుల
 దుఃఖంబు దొలఁగించి గోపికల యార్తి నెడంబాపి భూభారము
 ను దీర్చి నిన్నుంగూడి సకలగోపీగోపసహితుండనై యీగోలో
 కంబున కరుదెంచెద శ్రీమన్నారాయణాంశము లక్ష్మవాణీ

సహితంబుగా వైకుంఠంబునకుం బోవు మదీయవిష్ణ్వంశంబు
శ్వేతద్వీపంబునకుం జను దేవతలు, పార్వతీప్రభృతులు, నిజాం
శంబులఁ బొందుదురు. నేను యథాపూర్వముగా నీగోలోకం
బున నినుంగూడి విహరింతును ప్రాణేశ్వరీ! నేను జేయ నిశ్చ
యించిన యిక్కార్యంబులు గా దన నెవరితరంబు అని రాధను
బ్రీతిపూర్వకంబుగా గారవించెను

ఆవిధమంతయు నాలకించుచున్న దేవదేవతాకాంతలు
విస్తయాంబుధి మునింగిరి దేవతలం జూచి గోలోకాధిపతి
సురలారా! స్వస్థచిత్తులరై మీమీనిలయంబులకుం బొండు.
పార్వతీ! నీకుమారద్వయంబుం గూడి కైలాసంబునకుం బొమ్మ.
సకాలంబున నాయాజ్ఞ నందఱు నెఱవేర్తురు గాత! అందఱు
అంశమాత్రంబున జన్మింతురుగాక! గణపతి భూలోకంబున
నవతరింపఁ జనఁడు

అని యిట్లు పలికిన శ్రీహరివాక్యంబు లాలకించి దేవత
లెల్ల భక్తినములై యనుజ్ఞఁగొని తమతమగృహంబుల కేగిరి
లక్ష్మీసరస్వతులు శ్రీకృష్ణానుజ్ఞఁగొని తమకృత్యంబులు నిర్వ
ర్తింపఁ జనిరి రాధికయు శంకాకులితస్వాంతయై యుండఁ
గాంచి భగవంతుఁడు ప్రియా! వృషభానుగృహంబున జన్మింపఁ
బొమ్ము గోపికలు గోపకులు నిను సేవించియుండఁ గలరు నేను
మధురానగరంబున వసుదేవుని గేహంబున కరిగెద కంస
భయము నభినయించి నందవ్రజమునకు నీచెంత కరుదెంతు

అని పలుక నాలకించి రాధాదేవి మిగుల నిట్టూర్పులు నిగుడించుచు బిట్టు రోదనముచేసెను దాన నామె నయనాంబుజము లెఱ్ఱబాటెను భర్తృముఖారవిందదర్శనాసక్తమత్యయై కన్నీటి నాపుకొని పలుమాటు దర్శించెను విడిచిపోజాల ననుభావము గనఁబఱచెను ఏడుమాటులు ప్రదక్షిణ మొనరించి మరల నమస్కరించి శ్రీహరి మ్రోల నిలువంబడియై కృష్ణానుజ్ఞచేఁ బూర్వోక్తగోపీగోపకు లరుదెంచి రాధను సేవించి యామెంగూడి భూలోకంబున జన్తింప సంసిద్ధులైరి రాధయు విధిలేక భర్త నెడఁబాసిపోజాలక, భర్తృశాసనంబుఁ బాటింపకుండుట పాటిగాదని తలంచియు విడువ నొల్లక కట్టకడపట భర్తృశాసనం బవశ్యంబు చేయఁ దగునని నిశ్చయించి వృషభానునకుఁ దనయగాఁ బుట్టఁ జనియెను ఆమె వెంటనంటి గోపికాగోపకులు భూతలంబున కరిగిరి

శ్రీహరియు గోపికలను స్థానాంతరంబుల జన్తింప నియోగించి తానును మధురానగరంబున వసుదేవుగర్భంబునఁ బుట్ట నెంచెను వసుదేవుఁ డేమునియంశోత్పన్నుఁడో యామకానికిఁ దాఁ దనయుండై పుట్టియుండుటం దలంచెను భూభారముఁ దీర్చ నవతరింప కెడనేయుట కడునపాయ మని నిశ్చయించెను దేవకీగర్భమున నేడవతడవ శేషాంశమునునిచి మాయచే దాని గోకులంబున రోహిణీగర్భంబుఁ జేర్చుమా యని యోగమాయ కాజ్ఞాపించెను. భూతలంబునఁ గలసాధుజనుల సకలకష్టములం

దీర్ఘకున్న వారు బ్రదుకఁజాల రని యాత్మఁ జింతించెను.
 1 తడవు నేయఁగూడదని తీర్మానించుకొనియె

❧ { శ్రీదాముఁడు రాధయుఁ బరస్పరము
 శపించుకొనుట } ❧

2 పాఠకులారా! శ్రీకృష్ణరాధాసంవాదమున శ్రీదామ
 శాసంబువలన మనకు వియోగంబు సంభవించునని భగవం
 తుఁడు రాధకుంజెప్పినట్లు పరించితిరి ఆవిధ మెఱుంగుట చాల
 ముఖ్యము కాన వినుండు

ఒకానొకసమయమున శ్రీకృష్ణపరమాత్మ గోలోకమున
 రాధాదేవింగూడి నిర్జనంబగు రాసమండలమున విహరించుచుం
 డెను రాధాసుఖసంభోగమునకన్న వేఱుసుఖమే తనకు లేదని
 తలంచెను ఇట్లులుండియు నొకనాఁడు రాధాదేవికిం జెప్పకయే
 యామెను విడనాడ విరజయనం బరఁగు గోపికయింటికిం
 బోయెను ఆమె బృందావనముననుండెను, సౌందర్యమున నా
 సుదతి రాధకు నించుకంతయైనఁ దీసిపోవునది కాదు ఆమె
 వయస్యలు పెక్కుమందికలరు వారి లెక్కింపఁ దరంబుగాఢు
 ఆవిరజ శ్రీకృష్ణప్రాణాధికురాలు ధన్యయు, మాన్యయు నగు

1 ఇంతవఱకు శ్రీకృష్ణజన్మభండమున నాటవయధ్యాయపుఁ గథ
 వ్రాయఁబడినదని యెఱుంగఁ దగు.

2 ఇది శ్రీకృష్ణజన్మభండద్వితీయాధ్యాయము ననుసరించి వ్రాయఁ
 బడిన దని యెఱుంగఁ దగు.

రత్నసింహాసనాసీనురాలగు నాతరుణీమణి తనచెంత కరుదెంచు
 శ్రీకృష్ణునిం జూచెను కృష్ణమూర్తియు శరచ్చంద్ర నిభా
 ననయై, మనోహరిణియై, చిటునవ్వుమోమున నటియింపఁ
 గుటిలదృష్టిఁ దన్నవలోకించుచు, బదాఱువత్సరముల
 ప్రాయముగలిగి సకలమణిఘృణివిలాసమమర, శ్వేతాంబరమును
 దాల్చి, నిజదర్శన జనితపులకాంచితశరీరయై, నికామకామ
 సాయకప్రవిధయైయున్న యావిరిజను గన్నులారఁ గాంచెను.

ఆయన్నులమిన్నం జూచి యాగోలోకనాయకుఁడు తద
 భీష్టముం దీర్పంగోరి యామెతో విహరించెను పుష్పతల్పం
 బున మహారణ్యమున నిర్జనస్థలంబున నందును రత్నమయమండ
 పంబున శ్రీకృష్ణుని నిరుపమానాకారముం గనుంగొని విరజ
 పరవశయయ్యెను ఇట్లు వా రిరువు రానందమహాసాగరమున
 నోలలాడుచుండిరి

కోటికందర్పసుందరాకారుండగు నాప్రాణేశు నెదపై
 నిడుకొనియున్న విరజను, దదాసక్తుడై రత్నమండపమున
 నున్న శ్రీకృష్ణుని రాధికాదేవిచెలికత్తెలు కన్నులారఁ జూచి
 వేగంబ పఱచి రాధకుఁ బూసగుచ్చినట్లు తెలిపిరి వారిమాట
 లాలకించినంతనే రాధ వగలఁ బొరలాడెను ఆగ్రహోదగ్రు
 రాలయ్యెను రక్తపంకజలోచనయై యాదేవి బిట్టు రోదనము
 చేసెను. పయస్యలారా! ఆకృష్ణుని నాకుం జూపఁగలరే యని
 వారివేడెను మీమాటలు బూటకములుగాఁ బొటింపఁబడ
 వేని నాకీపాటిసాయ మొనరింపుఁడి యని దీనయై ప్రార్థించెను.

నన్నుం దోడ్కొని పొండని వారిని హెచ్చరించెను గోపిక
 లారా! ఆకృష్ణునకుం దగిన ప్రాయశ్చిత్తమొనరించెద నని
 గట్టిగా పలికెను నేశిక్షింపఁబూన నడ్డువా రెవ్వరో చూచెదఁ
 గాక యని బీరములు పల్కెను నేవేగ ప్రియురాలింగూడి
 కన్ను మిన్నెఱుంగక యున్న యావెన్నునిఁ గన్నులారఁ
 జూడఁ గోరెదఁ జూపుఁ డని సంప్రార్థించెను అంతర్వక్రమై,
 సస్తితంబై, సుధాముఖవిషకుంభముంబోలి మదాశ్రయంబై
 యున్న యాకృష్ణపదార్థమును నాకుం జూపుఁడు మీరొక
 కొందఱు ముందేగి యామండపమును గాచియుండుఁడు అని
 బరుషముగాఁ బలికెను

ఆమాటలు విని వయస్యలు భయకంపితచిత్తలై కరాం
 జలులొప్పుఁ దల్లి! శ్రీగోలోకనాయకునిం జూపెదము చిం
 తిల్లకుము నావిని యానెలఁత యూఱడి నిజరథమెక్కి పెక్కు
 మందిగోపికలు గొలుచుచురాఁగా రత్నసారభాసురంబై, కోటి
 భాస్కరప్రభాయుతంబై మణిశకలశవినర మరుదై యొప్పు
 నొప్పుచుఁ, భర్తనిర్మితపాంచాలికాసముదయమలరార లక్ష
 చక్రసమాయుక్తంబై వివిధఛత్రసుందరంబై వాయువేగంబై
 పరుగిడు నారథగమనంబులకు మెచ్చుచుఁ బోయిపోయి కృష్ణ
 విహారపావనంబగు నారత్నమండపంబును గాంచెను

తద్ద్వారంబునఁ గావలియున్న ద్వారపాలకుం గనుం
 గొనియె. అతండు గోపాలనియుతపరివృతుండై స్తేరాననసరో
 రుహుండై యుండెను శ్రీదాముడని యా ద్వారపాలకు

నామము ఆతండే శ్రీకృష్ణప్రియకింకరుడు ఆతని మ్రోల
నిలిచి రాధాదేవి కనుదమ్ము లెఱ్ఱబాట సురతలంపటకింకరా!
దూరముగాఁ బొమ్ము దూరముగాఁ బొమ్మని యదలించెను.
నానాధుని లోఁబఱచుకొన్న మాయలాడిం జూచెదఁగాక.
అని గంభీరపరుషభాషణంబులఁ దన్నదలించు రాధను గనుం
గొని బలశాలియై వేత్రపాణియై యున్న శ్రీదాముడు వారి
వదలఁ డయ్యెను రాధావయస్య లత్యంతక్రోధావిష్టలై బల
వంతముగా నాశ్రీదామునిం ద్రోచుకొని పోయిరి

శ్రీకృష్ణుఁ డాకోలాహలం బాలించి రాధాకోపమెఱింగి
యంతర్ధానమును జిత్తగించెను విరజ రాధికాకఠోరశబ్ద
జాలము శ్రీకృష్ణాంతర్ధానము నెఱింగి భయవివశయై చేయు
నది నేరక యాక్షణంబ ప్రాణముల యోగబలంబున వదలెను
ఆచెంతనే యావిరజాదేహము నదీరూపమునం బ్రవహించెను.
వర్తులాకారమై కోటియోజనవిస్తీర్ణమై యానదీజల మా
గోలోకమునఁ బ్రవహించెను దానివెడల్పు వర్ణనాతీత
మయ్యెను

* అవ్వల రాధ రతిగృహంబునకుం బోయి యట శ్రీ
హరింగానక విరజ నదీరూపమునఁ బ్రవహించుటంగాంచి యింక
నేమియుఁజేయ నేరక స్వగృహమునకుం బోయెను. శ్రీకృష్ణుం
డంతట నదీరూపమునఁ బ్రవహించు ప్రాణనాయకను విరజను
జూచి తత్త్వరంబున నిలిచి బిగ్గరగా నేడ్చెను మనోహరిణీ! విర

* ఇటనుండి తృతీయాధ్యాయ మని యెఱుంగఁ దగు.

జాదేవీ! నీవు నాప్రియురాండ్రలో నుత్తమురాలవు. కాన
 శీఘ్రంబ నాచెంతకురమ్ము నిన్ను వదలి నే జీవింపఁగలనే ఈనదీ
 రూపమును మాని దేహధారిణివై రమ్ము. నాయాశీఃప్రభావ
 మున నీకు రూప మలవడుఁగాక! పూర్వరూపముననున్న నీ
 రూపమగు నిరుపమానమగు దేహమును దాల్చిరమ్ము. జల
 ములనుండి వెడలిరమ్ము నీకష్టసిద్ధులు గలుగునట్లనుగ్రహిం
 చితి అను శ్రీకృష్ణునుడుల నాలకించి విరజ యత్యుత్తమ
 కాంతారూపంబును దాల్చి సాక్షాద్ద్రాధయో యనుచంద
 మున శ్రీహరిమ్రోల నిలెచెను

ఆవిరజ యలంకారములు నిరుపమానములైయుండెను
 ఆయందమున కవి మెఱుగుపెట్టినట్లుండెను అట్టియాకృతి
 మెఱయఁ బఱతెంచు నాసుదతిం గాంచి ప్రేమోత్కంఠమున
 శ్రీహరి యాలింగనమొనరించి ముద్దాడెను ఆప్రేమాలింగన
 మాత్రముననే యామె గర్భవతియయ్యెను వర్షశతమున
 కామె పుత్రసప్తకమును గనెను. ఆకొడుకు లేడుగురు చెంత
 నుండ నా పురుషోత్తము చెంగటనుండెను ఒకానొకతఱి
 విహారలంపట యై యాపూఁబోణి బృందావనమున నిర్జనస్థల
 మున శ్రీహరింగూడి వేడుకమై విహరించెను

అంతఁ గడపటిబుడుతఁడు సోదరపీడితుడై తల్లిభుజాం
 తరమున కెఁగ బ్రాకెను పుత్రప్రేమమున నున్న యావిరజను
 వదలి శ్రీహరి రాధామందిరమున కరిగెను భుజాంతరమున
 నలరారు బాలు నూఱడించి యానారీమణి మరలిచూడఁ

గృష్ణం డటలేడయ్యె రతిసుఖమునఁ దృప్తి నొందని యాబిడ
 ప్రియదర్శనముఁ గోరి విలపించెను ప్రియు నెడఁ బాపినవాఁ
 డీతఁడే యని యెంచి కొడుకును జూచి నీ వుప్పుసంద్రమవు
 కమ్మా యని శపించె నీజలము నెవ్వరును ద్రాగకుందురుగాక
 యని మఱియుఁ దిట్టెను. అంత నూరకుండక తక్కినకొడుకులఁ
 జూచి మూఢులారా! మీరెల్లభూతలమున జంబూద్వీపము
 నకుం బొండు మీకొకచో నిలుకడలేకుండుఁగాక ప్రతీద్వీప
 మందును నొక్కొక్కరు జలధిరూపమున నదీనదములం
 గూడి యుందురుగాక అనియు శపించెను

కడగొట్టుకొడు కాతల్లి శాపమున లవణసముద్రమయ్యెను
 ఆతఁడు తక్కినవారికిందఱకుఁ దల్లియిడిన శాపమును దెల్పెను
 వారందఱు దుఃఖితులై తల్లి చెంతకుం బోయి యామెవలన
 వార్తనెల్ల నాలకించి భూతలంబున కరిగి సప్తద్వీపముల
 యందును సముద్రరూపముం దాల్చి వరుసగా నిలిచిరి కని
 స్థుఁడు మొదలు తొలివానిపర్యంత మొక్కొక్కఁడు ద్విగు
 ణితపరిమాణమగు సముద్రరూపమున నుండెను వరుసఁగా
 లవణేక్షు సురాసర్పిర్దధిదుగ్ధజలార్ణవములని వారిపేరులు సప్త
 ద్వీపముల నావరించి నిలిచి మాతృభ్రాతృదుఃఖకర్షితులై విల
 పించిరి తల్లియుఁ బుత్రవియోగకారణమునఁ జింతిల్లెను ఆ
 చింత నుండి మరలఁ జాలక మూర్ఛిల్లె ఆవిధమెఱింగి శ్రీహరి
 సాక్షాత్కరింప శోకమును వదలి యావిరజ సంతోషపరవశ

యయ్యెను స్త్రరాతురయగు నాలలనామణి శ్రీహరి భుజాంత
సంస్థునిఁ గావించుకొని విహరించెను

అంత శ్రీకృష్ణుఁ డాసుందరి కతిప్రీతిమై వరమియ్యఁ
దలంచి సుందరీ! ప్రతిదినము నీచెంత కరుదెంతు నిశ్చయము
నాకు రాధయెట్లు ప్రేయసియో నీవు నట్లే నావరప్రభావమున
నిత్యము నీకొడుకులఁ జూడఁజాలుదువు అని యిట్లుఁజడిం
చుచు నామె విశోకఁజేయుచుండు శ్రీకృష్ణువృత్తాంత మంతయు
గోపికలు రాధ కెఱిగించిరి రాధయు నవ్వార్తనాలించి క్రోధ
మందిరమున శయనించెను అట్టితఱి శ్రీకృష్ణుండు విరజనుండి
రాధామందిరమున కరుదెంచి ద్వారభాగమున శ్రీదామని
తోడ నిలిచియుండెను.

రాధయుఁ బతిరాక నెఱింగి వచ్చి గ్రాధావిష్టమతియై
ప్రాణేశునిం జుఱచుఁజూచి నాకంటె మాననీయలగు కాం
తలు గోలోకమునఁ బెక్కుమందిగలరు వారియిండ్లకుంబొమ్ము
నాతో నీకేమిపని? నీకుఁ బ్రాణాధికప్రియురాలగు విరజ నదీ
రూపమున నున్నది కదా! ఆమె నాభయమున దేహముఁ
బాసి పుణ్యనదియైనది ఆమెచెంతకుం బొమ్ము గోపతీ!
ఆనదీతీరమున నిల్లుకట్టుకొని యుండఁబొమ్ము ఆమె నదియాయె
నీవు సదముగమ్ము సదమునకు నదితోటిసంగమము గుణ
వంతముగ నుండుచుగదా స్వజాతియందు నెల్లరకు శయనా
సనభోజనము లొసరించు కోరికయుండును ఇక దేవచూడా

మణివగు నీకు నదిపొందుగలుగుట అదృష్టమనవలయు ఈ
వార్త విన్నచో సజ్జను లానందపరవశు లగుదురు ఏజనులు
నిన్ను సర్వేశుడని నుతింతురో వారికి నీతత్త్వ మంతగాఁ
దెలియదు సర్వభూతాత్ముడవగు నీవు నదీసంభోగమును గోరు
చున్నాడవు ఓహో! ఎట్టి యదృష్టము! ఎట్టి మహిమము!

అని పలికి రోషావేశమున నింకేమియుఁ బలుకఁజాలక
యూరకుండెను భూమిమీఁదఁ బరుండెను లక్షగోపికలు
గొల్చుచుండినను లేవలేకపోయెను ఆమెకు శీతలోపచార
ములు పెక్కుమంది పెక్కుతెఱంగుల నొనరించిరి కొందఱు
వీణియలు చేతులంబూని వాయించిరి మృదంగధ్వనులఁ గొం
దఱు రాధకు శ్రుతిసంతోషమును గల్పింపనెంచిరి ఇట్లెన్ని యో
రీతుల నెందఱో గోపిక లుపచారములు సేయుచుఁ గృష్ణుని
ద్వారముదాఁటి లోనికిఁ బోకుండ నిలువంబడిరి

అంత రాధ తనయెదుటనున్న ప్రాణేశు నుపలక్షించి
మరల నిట్లు పలికెను ఆమాట తెగినదిగాక న్యాయముగాక
మర్యాద ననుసరింపక యతికరినమైయుండెను ఓవిరజాకాం
తుఁడా! నాయెదుట నిలువక పొమ్ము, చోరరతిలంపటుడవు.
ఇట్టి నీవు నన్నెట్లు భ్రమింపఁజేయఁగలవు వేగంబ పద్మావతి
యింటికిం బొమ్ము రత్నమాలగృహమునకై నం జనుము ఆమె
నీకు మనోహరురాలుకదా! రూపమున నాయంతవారుగలరే
యని విట్టివీఁగు వనమాలాసౌధంబునకై నం జనుటొప్పు ఓనదీ
కాంతుఁడా! దేవదేవేశా! గురువులకు గురుడవు ఇట్టి నీతత్త్వ

నెఱింగితి ఇంకఁ జాలునుజాలును పోపొమ్ము నాయీసౌధం
బున నిల్వకుము

ఓకృష్ణా! మనుష్యవ్యవహారలంపటుఁడవు కావున మను
ష్యలోకమున భారతభూమిఁ బుట్టుకంఁగాంచుము గోలోకము
నుండి వెడలుదువు గాక! ఓపద్మావతీ! ఓసుశీలా! ఓశశికలా!
ఓమాధవీ! అని చెలిక త్తియలంజేరి యీ ధూర్తుని గృష్ణుని
నిల్వరింపుఁడు ఇట నేమిపనియున్నది? ఆవలఁ బొమ్మనుఁ డని
పలికెను

ఇట్లు రాధపలుక విని గోపిక లాహరినిం గాంచి వినయ
మున న్యాయసమ్మతమగునట్లు శ్రీకృష్ణా! యిప్పటి కెందైనఁ
బొమ్మ రాధ కోప ముపశమిల్లఁగ నే పిలుతుము అపుడు
వత్తువుగాని యిపుడేగుము అని కొందఱు పలికిరి మఱి కొం
దఱు చేడియలు స్వామీ! క్షణమాత్రమున నీమె కోప
మడంగు అంతవఱ కెట్లకైనఁబోదగు ఈరాధ మీచే వృద్ధి
నొందింపఁబడినది ఇట్టి నీతోదప్ప మఱెవ్వరితో నిట్టులాడును!
మఱియుఁ గొందఱు పూబోడులు నాథా! క్షణకాలము
బృందావనమున కరుగుము ఈమె నోదార్తుము, కరుణిం
పుము మఱియుఁ గలవయస్యలు కాముకా! మానినికి మానాప
నయన మొనరింపుము ఇంకను గొందఱి శా! మఱొకభార్య
యింటి కేగుము కామినీలోలుఁడ వగు నీకు యధోచిత
సత్కారము లొనరింతుము

అని యిట్లు పెక్కుమంది పెక్కురీతులఁ బల్కుచుండిరి
జగత్కారణకారణు నిట్లు చేడియలు పల్కుచుండ శ్రీహరి

గేహాంతరమునకుం బోవుచుండుట గనుఁగొని కోపమును బట్టఁ జాలక రాధాదేవిని జూచి యామె రోషమొంది కన్నులెఱ్ఱ వాఱుచుండుట నెఱింగియుఁ దల్లి! మదీశ్వరుని గోలోకనాథుని నిట్లు కటువాక్యంబుల నాడెదవే ఇది తగిన పని యగునా! తప్పొప్పుల విచారింపక వృథా యిట్లు తూలనాడెదవు? బ్రహ్మ సంతేశ్వరుల కీశ్వరుండయి జగత్కారణకారణుం డై వాణి పద్మాలయామాయాప్రకృతీశ్వరుండై నిర్గుణుండై స్వాత్మారా ముండై పూర్ణకాముండై యలగు శ్రీకృష్ణు నిట్లు గేలిసేసెదవు! ఏపరమేశ్వరుని సేవవలన రాణులలో నుత్తమురాలవైతివో,* ఏభగవంతుని పాదార్చనమువలన లోకేశ్వరి వైతివో అట్టి సకలకల్యాణగుణనిధి యగు శ్రీకృష్ణు నెఱుంగక తూలనాడె దవు? భ్రాభంగలీలామాత్రమున నీవంటిసుందరాంగులఁ బెక్కండ్ర సృజింపఁ గల భగవంతు నెఱుంగఁజాలక వైకుంఠ లోకమున శ్రీహరియన నలరు నీభగవంతుని పాదారవిందము లను లక్ష్మీదేవి యాత్మీయశిరోజముల మార్జనమొనరించును సరస్వతియు శ్రోత్రామృతము లనందగుస్తవముల నిరంతరము భక్తిమెయి సంస్తుతించును అట్టిదేవదేవు నెఱుంగఁ జాలకున్న దానవు * సర్వజగద్బీజరూపిణియై హూయ యనం బ్రఖ్యాతి నొందిన ప్రకృతి యేపరమాత్మను స్తుతించునో యట్టి విరాట్పు

* భీతాచ ప్రకృతిర్తాయా సర్వేషాం బీజరూపిణీ, సతతం స్తూతి యం భక్త్యా తం న జానాతి మానిని అసి మూ. 3 అ రాక శ్లో

దీనిచే బార్వతి మూలప్రకృతిగా నిటఁ జెప్పఁబడినదని గ్రహింపఁ దగు

పషు నెఱుంగఁజాలవు కదా *సకలవేదములు నేపరాత్పరునిమ
హిమమందుఁ బదాటవపాలై న వర్ణింపఁజాలవో ఏకాలములో
నెందైన నెఱుంగఁజాలవో అట్టి సనాతను నెఱుంగకున్నదానవు
ఈశ్వరీ! చతురాననుఁడు వేదజనకుఁడు కదా అట్టి బ్రహ్మ నిరం
తర మాపరాత్పరుని నుతించుచు నేవించుచు నుండును శంకరుఁ
డైదుమోముల యోగిధ్యేయుని వినుతించుచుండు మఱియు
నానంద బాష్పపరికలితముఖుండై శ్రీకృష్ణపాదారవిందముల
నేవించును. అనంతుఁడు సహస్రముఖంబులఁ బరమేశ్వరుని
సతతము నుతిసల్పుచుండును సర్వపాలకుండగు ధర్ముఁడు జగ
త్పతి తానయ్య నీపరతత్త్వమును నేవించును శ్వేతద్వీప
నివాసియగు శ్రీమహావిష్ణువు స్వయంవిభుఁడయ్య నీయన
యంశయాపుఁడయ్య సదా నామస్మరణ మొనర్చుచుండును
సురాసురమనుష్యులు నేవించుచుండియు నీఘనునిపాద
దర్శనము చేయ నేరకున్న వారు అట్టివేదాంతవేద్యుని డూషిం
చెదవు తల్లీ! వేగంబ రోషం బుజ్జగింపుము పాదారవిందముల
నపరాధము క్తికై భజింపుము ఈభగవంతుఁ డాగ్రహించిన
బ్రహ్మ క్షణమాత్రమున చ్యుతుఁడగు చతుర్దశనిర్జరాధిపు లే
పరమేష్ఠిదిచార్ధమునఁ బదచ్యుతు లగుదురు అట్టిదినముల

* స్తువంతి సతతం వేదా మహిమ్న స్తోడశీం కలాం, కదాపి న విజా
నంతి యం నజానాసి భామిని అని మూ. 3 అ. ౮గి శ్లో. రచనాప్రణాళిక
యందు వేదములు భగవత్తత్త్వము నెఱుంగఁజాల వనుట కిది ప్రమాణమని
గ్రహింపఁ దగు

లెక్కింప నూలునత్సరము లాబ్రహ్మ కామువగు అట్టి
బ్రహ్మయే నేవించు శ్రీకృష్ణు నేల దూషించెదవు? నీవు నీ
వయస్యలు మదీశ్వరవశంవదలు గదా

అను శ్రీదామోక్తుల నాలకించి కర్ణకరోరములయి
యవ్వి తోడఁ దటాలున మహాక్రోధ పరవశురాలయ్యెను
వెంటనే లోపలనుండి బహిర్భాగమున కరుదెంచి యారాసే
శ్వరి యధరోష్ఠము కంపింప వెండ్రుకలు ముడివీడ నేత్రము
లరుణాంబుజ ప్రతిభసమకూర్ప శ్రీదాముని నుద్దేశించి యిట్లు
పలికెను ఓరీ జాల్తుఁడా! నీవు మిగుల మూఢుఁడవు విషయ
లంపటకింకరుండవు నీవు శ్రీకృష్ణు నెఱుంగుదువు కాబోలు
నేనెఱుంగను గాబోలు. ఈదేవుఁడు మాకీశ్వరుఁడు కాఁడు
నీకే యీశ్వరుఁడు. నీతండ్రి నెఱుంగుదు నీవు తండ్రిని
భూషించి తల్లినిదూషించెదవు అసురులు దూషించునట్లు నీవు
నన్ను దూషించితివి కావున నసురుండవు గమ్ము గోపుఁడా!
గోలోక భ్రష్టుఁడవు కమ్ము అసురయోనిం బుట్టుము ఇదె యీ
శాపమిచ్చితే నిన్నీ శాపంబునుండి రక్షించువా రెవ్వరు?

అని యిట్లు రాసనాయికయగు రాధ పలికి యూరకుం
డెను భూమిపైఁ బొరలాడు నారాధను హస్తములఁ జామ
రము లూని వయస్యలు నేవించుచుండిరి శ్రీదాముం డారాధా
క్రోధానుప్రయుక్తభాషణంబుల నాలకించి మిగులఁ గోపించి
యధరోష్ఠ మదరుచుండ నంబా! నీవును మనుష్యయోనిం
బుట్టుము మానుషివలె నాగ్రహించితివి కాన నీకామాను

షత్వము లభించును సందేహములేదు కళచేతను, ఛాయ
చేతనుగళంకముగలదానవు గమ్ము శ్రీహరి నీయిడినశాపంబున
నందవ్రజుబున గోపాలకుడై పుట్టుచు ఆగోపాలకుని గూడి
యుండుము మీయియవురకు శతవర్షంబులు వియోగంబు గలు
గును ఆవల భర్తను బొందఁగలవు తరువాత గోలోకంబున
కరుదేరఁగలవు

అని యిట్లు రాధను శపించి యచట వాసి భగవంతుని
చెంతకుం బోయి వలఁగొని శాపవృత్తాంతము నెఱిగించెను.
పదంపడి చింత మైకొన విలపించెను ఇట్లులు రోదనముచేయు
శ్రీదామునిం జూచి శ్రీకృష్ణుం డిట్లు పలికెను వత్సా! శ్రీదా
మా! భూలోకంబునకుం బొమ్ము మర్త్యలోకంబున రాక్షసుఁ
డవై జనించిన నిన్ను ముల్లోకవాసులు నోడింపజాలరు రాక్ష
సేంద్రుడ వగుదువు కొంతకాలము కాఁగా శ్రీశంకరు శూల
మున హతుఁడవై కళేబరముం బాసి మత్సన్నిధి కరుదెంతువు.
ఏబదియుగంబులు దాటి మదాశీఃపాత్రుండవై యిటకు రాఁ
గలుగుదువు సందేహింపకుము పొమ్ము అని భగవంతుఁడు
పలుక నాలకించి శ్రీదాముఁడు దుఃఖాకులమానసుడై
స్వామీ! ఏకాలమందైనను మీభక్తివిరహితుఁడను గాకుండ
నుండున ట్లనుగ్రహింపుఁడు అని వినయభక్తియుతుండై
నమస్కరించి వెడలిపోయెను

శ్రీదాముఁడు వెళ్లినపిదప విలపించుచు రాధయు భగ
వంతుని చెంతకేగెను మార్గమున శ్రీదామునిం జూచి రాధిక

ప్రేమచే వత్సా! ఎందుల కేగెద వని విలపించెను శ్రీదామూఁ
డును రాధికం జూచి బిట్టు విలపించెను విధివశమని వారిరు
వురును దుఃఖవిముక్తులైరి ఆశ్రీదామూఁడే మర్త్యలోకమున
శంఖచూడుఁ డనం బుట్టి తులసీవతియయ్యెను శ్రీదామూఁడు
చనిన పిమ్మట రాధయు భర్తృసన్నిధికింబోయి జరగినవృత్తాంత
మును యథారీతిగా విన్నవించెను శోకార్తయగు రాధి
కను భగవంతుఁడు ప్రేమతో నూటడించెను శాపమనుభవింప
రాధిక వృషభానునింట జన్మింపఁ బోయెను *

పారకులారా! భగవంతుఁడు సర్వజ్ఞుఁడగుట ముందే
యేకార్యము లెట్లెట్లుజరగఁ దగునో ఆయావిహేతువులఁ
గల్పించుచుండును దానును వారింగూడి దుఃఖించుచుండును
విరజ నదీరూపమున నుండుట లోకోపకారమని భగవంతుఁ
డెఱుంగును ఆమెకు రాధనుండి భయమునుగల్గించెను తాను
మాత్రము నిర్లిప్తుడైయుండెను ఆవల శ్రీదామూనిద్వారా
రాధకు హితముపదేశించెను దాన నామె కోపమూని యత
నిని శపించెను ఆతఁ డామెను శపించెను వీరిరువురును మను
ష్యలోకమునఁ బుట్టునట్లే వారిశాపములు వెలసెను ఇట్లు పర
స్పరశాపఫలముల ననుభవించు నట్లుచేసి తాను వారినోదార్చి
యేమియు నెఱుంగనట్లు నటించెను ఎవ రెవరికర్తృఫలముల వా

* శ్రీకృష్ణజన్మ ఖండమున మూడవయధ్యాయము సంపూర్ణమని తెలియం దగు.

రనుభవింపక తప్పదను పారము లోకులకు నేర్పుటకే యీ
'ప్రయత్నమని మనము గ్రహింపవలయు

ఇంకొక్కవిశేష మిందుగలదు ఏభక్తులుకోరికతో భగవంతు నుపాసించురో వారిదృఢతపఃఫలమును బ్రసాదించును భగవంతుడు పుత్రుడుగాఁ బుట్టవలయునని కోరినచోఁ దాఁదనయుడై జన్మించును కామాతురత భర్తగా భగవదుపాసనమొనరించిన వారి కామము దీర్చుపొంటె భర్తయేయగును. విరజ కామాభిలాషిణియై తన్ను నేవింప భక్తవత్సలుఁడవుట నట్లే యామెకుఁ దృప్తిగల్గించెను కాబట్టి భగవంతునియందు జారత్వాదిగుణముల నారోపించుట కేవల మవివేకము పరమాత్మవలన నెఱవేఱని కోరికలుండు ననుట కన్నఁ బరిహాసాస్పదవిషయ మేమియుండును

అట్లు లగుట భగవంతు నుపాసించుట యందు దృఢభక్తి యుక్తుడు గావలయు అట్టి తపస్సు ఫలింపకపోదు నియతిమైఁ జేయు నుపాసనము తప్పక ఫలించుననుట కెన్నియే దృష్టాంతము లున్నవి అవి కాలాంతరమున రూపాంతరమున దేశాంతరమున ఫలింపఁజేయుచు భగవంతుడు తన సర్వేశ్వరత్వము నెఱపుచుండును రామావతారమున నాభగవద్దూపమునుగాంచి మోహించిన వారికెల్ల శ్రీకృష్ణావతారముననే యావాంఛలఁ దీర్చనొనెచెను అట్టివారందఱు ద్వాపరాంతమున భూతలంబున గోపికలై జన్మించిరి. ఆదివ్యమంగళవిగ్రహమును దమపూర్వజన్మతపఃఫలముగాఁ గొని

కృతకృత్యలైరి ఆవిషయ మెటుంగక పామరులు శ్రీకృష్ణుని
యందు జారత్వ మారోపించుట వెజ్జితనముగాక మతే
మున్నది.

ఇంతట నీవిషయమును వదలి కథానుబంధమును దెలు
పుటకై లేఖినింద్రిప్పెదను ఇట్లురాధయు శ్రీదాముడును బర
స్వరశాపఫలముల ననుభవింప భూలోకమున జన్మింపఁ
బోయిరిగదా భగవదవతారమునకు ముందే తత్కార్య
సేగాతువులు వెలయుచుండును ప్రధానకార్యము నెఱవేఱె
ఇంక నవ్వలికథ నవధరింపుఁడు ఒక్కొక్కకథను జదివి తత్కార్య
మెద్దియని గ్రహింపుఁడు అదియే ఫలమని నమ్ముఁడు భగవం
తునివిలాస మిం దేరూపమున వెలసెనో యూలోచింపుఁడు
దాని నెటుంగుట యనఁగా భగవంతు నెటుంగుట యని నమ్మ
వలయు. అట్లు నమ్మిన భగవత్కృపాపాత్రులగుదురు సత్యము
సత్యము సత్యము

ఈవిధముగా గోలోకమునకు బ్రహ్మాదులు పోవ భగ
వంతుఁడు వారి నూటడించి తా నవతరింతు నని విశ్వాసము
పుట్టఁ బలికి తనకు సహాయులుగా నవతరింపఁదగిన వారినెల్ల
నియోగించి తానును భూలోకగమనోన్ముఖుం డయ్యె నని
యింతవఱకుఁ దెలిసికొంటిమి ఇంక నెవరెవరు నేయేకారణ
ముల భూలోకమున నవతరించిరో వారివలనఁ గలుగు నుప
కారములెవ్వియో తెలిసికొనవలయును ఇందఱిన్నివిధముల
నవతరించినఁగాని యాకాలమున లోకమున ధర్మము నిలువ
దనుట ముఖ్యముగాఁ తెలిసికొనఁ దగినవిషయము దానికై

కృష్ణావతారమునకుఁ గొన్ని కథలు సంబంధము లేనట్లు బాహ్య
దృష్టికిఁ దోచినను సూక్ష్మముగ నాలోచించిన సంబంధము
గలిగియుండక తప్పదే యని తోచును కాన నట్టి గాథలను
వ్రాయఁ బూనెద వానిం బరించినపిదప నెన్నియో శంకలు
తొలఁగును

❧ తులసీవృత్తాంతము ❧

శ్రీదాముఁడు రాధాశాపమున రాక్షసుఁడై పుట్టవలసిన
క్షీర్పడియొఁ గదా భగవంతుఁ డాపనికి సదుపదేశము నొసంగి
యోదార్చెను. విధివశమున సంభవించిన ఫలము ననుభవిం
పక తప్పదని బోధించెను ఆమాటల కాతఁడు తృప్తి నొంది
పోయెఁగదా ఆమీఁద నతనివృత్తాంత మించుక తెల్పక తప్ప
దు అందులకై ముందూ తులస్యపాఖ్యానము తెలిసికొను
టయు ముఖ్యము. అందులకు మునుముందు మనమెఱుంగఁ
దగినది తులసి యెవ రనునదియే తద్విధమంతయు సవిస్తర
ముగాఁ దెలుపఁబూని పూర్వకథ నిందు వ్రాయుచున్నాను

❧ లక్ష్మీగంగాసరస్వతులు పరస్పరము శపించుకొనుట ❧

‘ లక్ష్మీయు గంగయు సరస్వతియు శ్రీహరికిఁ బత్నులు
మీరుమువ్వురును నిరంతరము హరిసన్ని ధానమున నై కమత్యము

* ఈ గాథ దేవీభాగవతము దశమస్కంధము షష్టాధ్యాయమునుండి
గ్రహింపఁబడిన దని యెఱుంగవలయు.

గలిగియుండిరి శ్రీహరియు సమన్నేహమున వర్తించుచు
 డెను కొంతకాలమునకు వీరికి శాపమున భూలోకజన్మము
 గావలసిన సమయము తటస్థించెను దానిచే నొకనాఁడు గంగా
 దేవి ప్రాణనాథుఁడగు శ్రీహరి ముఖసరోజమును సస్థితయై
 సకామయై పలుమాటలు చూచెను భగవంతుఁ డగు శ్రీహరి
 జగన్నాటకసూత్రధారుఁడు గాన గంగాదేవి తన్నుఁజూచిన
 తనే యించుక నవ్వెను వారిరువురి ప్రేమాతిశయమును
 గన్నులారఁగాంచుచున్న లక్ష్మీసరస్వతు లించుకయైన నోర్వఁ
 జాలకపోయిరి అందు లక్ష్మీదేవి యించుకశాంతమూని సప్తశ్లో
 కులకు సరస్వతిని శాంతస్వభావఁ జేయఁబూనెను దుర్వార
 క్రోధభీషణయగు సరస్వతి శాంతచిత్తకాకపోయెను

అంత సరస్వతి రక్తాంతలోచనయై దేహము వణకు
 చుండఁ దద్వేగమున నధరోష్ఠము నాట్యమునేయుచుండ శ్రీ
 హరిం జూచి యిట్లు పలికెను. ప్రాణేశ్వరా! ధర్మనిష్ఠుఁడగు సద్భ
 క్తకు భార్యలయం దెల్ల సమబుద్ధియుండుట సహజము ఖలు
 డయ్యెనేని వివరీతబుద్ధియుండును. శ్రీహరి! నీకు గంగాదేవి
 యందు స్మృతియుఁ బ్రేమ మధికముగ నున్నవి లక్ష్మీదేవియు
 దును దత్తుల్యముగనే యవి యున్నవి నాని యేకారణము
 ననో నాయందవి నీకు లేవు కావున గంగయు లక్ష్మీయు నన్యో
 న్యానురాగము గలవారైరి అందుననే కాబోలు లక్ష్మీ గంగ
 యం దోర్పుగల దయ్యెను దుగదృష్టవంతురాల నగు నీ
 జీవించియు లాభ మేమి? ఎవతుక భర్తచేఁ బ్రేమవిషయముఁ

వంచి-పబడునో యానెలత జన్మము నిష్ఫలము నిన్ను నే
మానులందఱు సత్త్వరూపునిగా వచింతురో వారెల్ల మా
ర్థులు వారు వేదవేత్తలుకారు నీతత్త్వమెటుంగక యట్లు
వదించువారు

ఇట్లు సరస్వతి క్రోధఘూర్ణమానమానస యై యొడ
లెటుంగక మాటలాడుచుండుటఁ దలంచి భగవంతుఁడు తటా
లున వెలుపలికిఁ బోయి సభామండపమునఁ గూరుచుండెను
భర్త వెలుపలికిం బోవఁగనే రోషము నాపఁజాలక వాగ్దేవి
మోగంగాదేవిం గాంచి శ్రవణదుష్కరమగు వాక్యము నిట్లు
పల్కెను సిగ్గులేనిగంగాదేవీ! కాముకులారా! భర్త నీప్రక్క
నున్నవాఁడన్న గర్వమున విట్టివీఁగెదవా? నీయందు భర్త
కుంగల ప్రీతిని నాకుం దెలుపనెంచితివా? నీపతియెదుట నీ
గౌరవమును భస్మముచేసెదను పతిని లోఁబఱచుకొన్న
మాయలాడి! నీభర్త యేమిచేయునో చూచెదఁగాక అని
పలికి యాగ్రహావేశమున వాణి గంగాదేవి కొప్పు పట్టుకొన
నుద్యుక్తురా లయ్యెను

అంత లక్ష్మీదేవి వారినడుమఁ జొచ్చి వారిం చెను తన
కార్యము సాగకుండఁజేసిన లక్ష్మీపై శారద కోపమూని లక్ష్మీ!
గంగకు నీకును మైత్రి దృఢముగనున్నది కాన నడ్డమువచ్చి
తివి. దీనిఫల మనుభవింపుము నీవు మర్త్యలోకమున నదీ
రూపమునను వృక్షరూపమునను జన్మ మొందుము సంశయము
లేక యీశాపము ననుభవింపుము నోరెత్తి మాటాడకుము.

విష్ణుసభయందు నదియు వృక్షము నెట్లుండునో చూచెదఁ
గాక. అని శాప మొసంగెను

లక్ష్మీదేవి యాశాపమును వినియు బదులుపలుకక యా
గ్రహింపక సరస్వతిచేయిబట్టుకొని దుఃఖితురాలగుచు నూర
కుండెను తనకు సాయముచేయఁబూని కలహము నివారింప
నరుదెంచిన లక్ష్మీని శపించిన సరస్వతిని గోపమున నధరోష్ఠము
వడకుచుండ నున్నదానిని జూచి గంగ యోర్వరానికోపమున
శపింపఁదలంచి ముందు లక్ష్మీ కిట్లనియె పంకజాలయా! క్రోధా
విలచి త్తయగు శారదనువదలుము ఇది నన్నేమిచేయఁగలదు
దుశ్శీలయై, వదరుబోలై, గర్హవాక్కుగలదిగదా యీవాణి.
కలహమునే నిరంతరము గోరుచుండును యథాశక్తి యథా
యోగ్యతగా వాదింప నిష్టు నాశక్తిని దనశక్తిని గనుఁగొనఁ
గోరుచున్నది మీరెల్లరు మీతారతమ్యము నెఱుంగుదురు
గాక అని పలికి యాపరానికోపమున సరస్వతిం జూచి నీవు
నదీరూపముం దాల్చి మర్త్యలోకంబున నుందువుగాక! ఎందు
మిగులఁ బాపాత్ములు గలరో, ఎందు నధర్మము వృద్ధియగుచుం
డునో అట్టి భూలోకమున నివసించి పాపాత్ములపాపముల లోఁ
గొనుచు నుందువుగాక యని శపించెను

ఆశాపము విన్నంత సరస్వతికి వర్ణనాతీతక్రోధము
హెచ్చెను ఒడలు కంపింపసాగెను ప్రతిశాపం బొసంగు
నూహప్రబలెను అంత శారద గంగంగాంచి పాపాత్మురాలా!
నీవే మహితలమున కరుగుదువు గాక పాపముఁ బొందుదువు

గాక అని యింక నేమో చెప్పఁ బూనునంతలో భగవంతుఁడు సాక్షాత్కరించి చతుర్భుజధారులగు పార్షదులుకొలువం జతుర్భుహువులు చెలువుసూపఁ దలాలున నాసరస్వతిం జేరందిగిచి వక్షస్థలమును జేర్చెను లలితవచనములం బురాతనవృత్తాంతమును దెలిపెను పరస్పరకలహకారణము, శాపహేతువును దెలియఁజెప్పెను దానిని విని వారు మువ్వురు విధివశమున నిట్టులామెఁగదా యని మిగుల వగచిరి దుఃఖించువారలంగని భగవంతుఁ డిట్లు లానతిచ్చెను

లక్ష్మీదేవీ! కళచే మర్త్యలోకంబునకుం బోయి ధర్మధ్వజునిగేహంబున నయోనిసంభవవై యతనికిం బుత్రివిగమ్ము అందే దైవదోషమున వృక్షత్వమొందఁగలవు మదంశజనితుఁడగు శంఖచూడునకుఁ బత్నివై కాలాంతరమున నిటఁజేరి నాకుఁ బత్నివగుదువు సంశయము వలదు వృక్షరూపమును బొంది భారతమునఁ దులసి యనుపేరం బరఁగఁగలవు కలామాత్రమున నదివైయుండఁ గలవు ఆలసింపక పొమ్ము భారతీ శాపమున భారతమునఁ బద్మావతివనఁ బ్రఖ్యాతినొందఁగలవు. అని గంగాదేవిం గనుంగొని యిట్లు పల్కెను

గంగాదేవీ! లక్ష్మీవెనుక విశ్వపావనివగు నీవు కలామాత్రమున భూలోకమునకుం బొమ్ము పాపాత్ములపాపరాసుల దహింపుము భగీరథుండను భూజాని తపమొనరించి భూలోకమున నిన్ను రాఁ బ్రార్థించును దాన నీవటకుం బోయి

భాగీరథివనం బ్రఖ్యాతినొందుము మదంశముగల సముద్రు
నకు భార్యవై యుండుము

అని పలికి

సరస్వతి దిక్కు మొగంబై భారతీ! కలామా
త్రంబున గంగాశాపమున భారతభూమిని బొందుము సపత్ను
లతోఁ గలహించిన ఫలము వారలతో ననుభవింపుము. నీవు
సత్యలోకమున బ్రహ్మకు భార్యవుగమ్ము గంగాదేవి శివునిదగ్గ
రకుఁ బోవుఁ గాక. లక్ష్మీదేవి యిందే యుండుఁగాక. శాంతయై,
క్రోధరహితయై సత్త్వరూపిణియై తగు లక్ష్మీ యిందే యుపుడుం
డం దగు లోకమున మువ్వరుభార్యలు, మువ్వరు సేవకులు,
మువ్వరు బాంధవులు నెవరికుందురో వారికి శుభములు గలు
గవు ఇట్లుండుటయు వేదవిరుద్ధము నగు. ఎవరియిండ్ల స్త్రీలు
పురుషులవలె సర్వకార్యప్రచారము సేయుచుందురో, ఏపురు
షుఁడు స్త్రీవశుండగునో వారందఱజన్తము నిష్ఫలము ఏనారి
వాక్కున దుష్టయగునో, ఏస్త్రీవ్యభిచారిణి యగునో, ఏవనిత
కిలహప్రియయో, అట్టి నారీపతి వెంటనే యరణ్యమునకుం
బోవలయు. ఆపురుషునకు గృహమునకన్న నడవి సుఖప్రద
మగును అందు సుస్థలము నివసింపను, శుద్ధజలము త్రాగను,
సత్ఫలములు భక్షింపను నొరకును ఎల్లప్పు డందాతనికిఁ
బూర్వోక్తపదార్థములు సులభముగా లభించును గృహమం
దవి లభింపవు పరహింస్రజంతువుల సన్నిధినుండుటకన్న
నగ్నినిజొచ్చుట చాలమేలు. సుఖముగూడ నగును అగ్ని
ప్రవేశమునకన్న దుష్టస్త్రీసన్నిధి దుఃఖకరమైనది వ్యాధిజ్ఞా

లయు, విషజ్వాలయు, దుష్టస్త్రీముఖి జ్వాలకన్నఁ బురుషునకు
మంచిననవచ్చును దుష్టకాంతాముఖిజ్వాల మరణమునకన్నఁ
బీడను గల్గించును కాంతాజితులగు పురుషులకు భస్మమగు
వఱకు శుద్ధిలేదు ఏపగలు చేయుపుణ్యకర్తము లాతనికి సత్ఫ
లము నీయక యాపగటియందే నశించుచుండును ఆతం డిహ
పరలోకముల నిందితుండగు ఎవఁడు యశఃకీర్తివిహీనుఁడో
యతఁడు జీవించియు మృతుఁడగు * పెక్కుమందిపత్నులు
కలిసియుండుట శ్రేయస్కరము గాదు ఒకభార్యగలవాఁడు
సుఖవంతుఁడు. బహుభార్యలుగలవాఁ డొకప్పుడైన సుఖ
పడఁడు గంగాదేవి శివస్థానము పొందుఁగాక. సరస్వతి బ్రహ్మ
లోకము నొందుఁగాక! సుశీలయగు పంకజాలయ యిట
నుండుఁగాక! ఎవనిఁ త్ని సుశీలయు భర్తృశాసనమును బాలిం
చునో అతనికి నీలోకమున సుఖము, పరలోకమున ముక్తియుఁ
గరతలామలకములు దుశ్శీలయగు స్త్రీకెవఁడు భర్తయగునో
ఆతఁడు జీవన్మృతుఁ డనంబడు అని పలికి భగవంతుండగు
శ్రీహరి వారి సమాధానపఱచెను

ఆర్యమహాశయులార! ఈకథాసారమేది యని యాలో
చింపుఁడు. అనేకనీతులు దీనినుండి తేలఁగలవు బహుభార్యలు
గలవాఁడు గారాదనియు, ఎంతవాఁడైనఁ బెక్కుమందిపత్ను
లను విరోధముగలుగకుండఁ గాపాడఁజాలఁడనియు, స్త్రీలెంత
*వాఁడైనను బరస్పరానురాగముగలవారుగా నుండఁజాల

* బహ్వీనాం చ సపత్నీనాం వైకత్ర శ్రేయసే స్థితిః, ఏకభార్య
స్సఖి వైవ బహుభార్యః కదాచన. ౬౪ శ్లో

రనియుఁ గొంతకాలముండినను బిదప మిక్కుటముగ విరోధము లుప్పతిల్లు ననియు, శీఘ్రక్రోధము స్వాపకారహేతువగు ననియు, ఆసూయ కడుమోసగించుచు సకలకష్టముల నొసంగుననియు, ఎంతవారికే నవి యుండరానివనియు, నంత కన్న శత్రువులు లేరనియు నీకథనుండి గ్రహింపఁదగిన నీతులు ఇంకను బ్రాజ్ఞులగు వా రాలోచించినఁ దేటపడఁగలవు కాని యంతటిప్రజ్ఞ చాలనికతన తోచినన్ని వ్రాసి తిని ఈమువ్వురు భూలోకమునఁ బుట్టుగాఢ లీగ్రంథమున కుపకరింపఁజాలవని వదలి యిందు లక్ష్మీదేవిపుట్టుకనుమాత్రము తెలియఁబఱచెదను

❧ కుశధ్వజునింట లక్ష్మీదేవి పుట్టుట ❧

* కుశధ్వజుఁడు ధర్మపరాయణుడై విష్ణుభక్తినిరతుడై యుండెను ఆతనిభార్య మాలావతియనఁ బ్రఖ్యాతివహించి పతివ్రతాశిరోమణి యయ్యెను గొంతకాలమున కామాలావతి కమలాంశముగల పుత్రికను గాంచెను ఆకొమరితయు పుట్టినప్పటినుండియు జ్ఞానయుక్తయై యలరారుచు సూతికాగృహమునందే వేదధ్వని యొనరించుచు లేచెను. వేదనాదమును జాతమాత్రమున నొనరించినందున నాయమపేరు వేదవతియని తండ్రిపలికెను అంత నాకన్యక యింటనుండ నొల్లక తపోవనంబున కరిగి తపంబొనరించెద నని పోవం బోవనీక యందలు

* ఈకథ దేవిభాగవతము నవమస్కంధము పదాఠపయధ్యాయము నుండి గ్రహింపఁబడిన దని యెఱుంగఁ దగు

నిర్బంధించిరి కాని నారాయణపరాయణయై వారి నిలిపి వనం
 బునకుం జని యతి నియమమునఁ బుష్కరంబున నుగ్రతరం
 బగు తపం బొనరింపసాగెను తపం బెంత కృచ్ఛ్రతరమైనను
 ఆకన్నియ కృశింపక క్లేశ మొందను నవయావన మలర నుం
 డెను ఒకనాఁ డాసుదతి ఆకస్తికముగా “జన్తాంతరమున నీకు
 శ్రీహరి భర్త కాఁగలఁడు బ్రహ్మాదులకేని దురారాధ్యుఁడగు
 శ్రీహరిని బతిని బొంది సుఖింపఁగలవు” అను నశరీర వాక్కును
 వినెను దాన నాసతికిఁ దృప్తి కలుగదయ్యెను పూనిక వదలక
 మరలఁ దపంబొనరింపఁ బూని యచ్చటువాసి నిర్జనస్థానమగు
 గంధమాదనపర్వతమునకుం బోయి చిరకాల మం దాశ్ర
 మంబుఁ గల్పించు కొని నివసించి యతనియమవతియై దారుణ
 తరతపం బొనరించెను.

అంత నొకనాఁడా సాధ్వీమణి కరోరహృదయుఁడగు
 గావఁబుంగొంచి యతిభిబుద్ధిచేఁ బాద్యంబొసంగి శీతలజలముల
 నిచ్చి సుస్వాదుఫలంబుల నిడ వానినెల్ల గ్రహించి యాపాపా
 త్తుఁడట నివసించి చెంతకేగి యోకల్యాణీ! నీవెవ్వతవు! ఏల
 యిం దొంటి నున్నదానవు? అని ప్రశ్నించెను అంతతో
 నిలువ కాదుష్టుఁడు వరారోహ యై పీనశ్రోణిపయోధర యై
 శరత్పద్మోత్పఞ్చాస్య యై సస్తిత యై నుదతి యై సతి యై యల
 రాగు నాజలజలోచనం జూచి చూచి స్థరశరవిసరపీడితుం డై
 మూర్ఛిలైనను

అంతః గొంతనేపటికి స్త్రుతి గలుగలేచి యన్యాయ మిది యని తలంపక తనః బ్రాణాపాయముమాత్రము కాక వంశనాశనమగునని యూహింపక తటాలున నామెం గరమున నొడిసిపట్టుకొని శృంగారచేష్టలు చూపఁబూనెను వేదవతియు భృశకోపపీడిత యై హుంకారమాత్రంబున నాతని స్తంభింపఁ జేసెను దాన వాఁడు జడుఁడై కరపాదములనైనఁ గదలుపం జాలక యొకమాటయైన నాడశక్తిలేకయుండెను. కాని మనంబున నాసాధ్విమహిమమును గొనియాడెను ఆరీతి నెఱింగి యాతని కింకేమియు నపకృతిని జేయఁబూనక యుండియు నాతని కుచేష్టల కాగ్రహంబు వీటిఁబుచ్చఁజాలక “రావణా! నా నిమిత్తమున సభాంధవుఁడ వగు నీవు వినాశ మొందుదువు కామాతురుఁడ వగు నీచే స్పృశింపఁబడితిని చూడఁబడితిని నాశక్తి నించుక చూడుము” అని పలికి తత్స్పృష్టమగు తాను వును విడనాడనెంచి యోగబలంబున నాతనువును దహించెను

ఆ బూదిరాశిని గంగలోఁ గలిపి రావణుం డింటికిం బోయెను ఏమి యద్భుత మిది? ఎట్టి గట్టికార్య మొనరించెను? ఏమి యీమె తపశ్శక్తి? యనుకొనుచుఁ దనచేసిన యవినయ ముం దలంచుకొని వెక్కివెక్కి యేడ్చెను తప్పుచేసితి నింకేమి కీడుమూడునో యని భీతిలైను కానున్నది కాకమానునా యని చింతఁబొసెను

ఆ వేదవతియుఁ గాలాంతరమున జనకమహిజానికిం గూఁతురై పరమసాధ్వియై సీత యనుపేరం బ్రఖ్యాతయై తద్గుప్తస

మానీతయై యాతని సబాంధవముగ నాశన మొనరించెను
పూర్వజన్మతపఃఫలముగ శ్రీహరియే మనుష్యరూపంబునం
బుట్టుట చే నా పరమపురుషుని రామనామధారినే భర్తనుగాఁ
బడసెను

ఇట్లు కమలాంశజనితయగు వేదవతి మరలఁ గమలా
దేవిం బొందెను ఈ వేదవతీచరిత్రము స్మరించినమాత్రమున
వేదపరనఫలము గలుగఁగలదు పారకవర్యులారా! ఈయపా
ఖ్యానమునుండి వెలువడు నీతు లనేకములు గలవు తన్నొ
ల్లని కాంతలఁగోరుట తనకుమాత్రము కాక వంశమునకును
హానియనియు, దపశ్శక్తికన్నమించినశక్తి బ్రహ్మచమున లేద
నియు, దానిం జెనకుట పిడుగును ముద్దిడుకొన్నట్టిదే యనియు,
దేహబలాదులు దాని శతాంశమునకును సమములు కావ
నియు, దానిచేఁ జేయ శక్యములుకాని కార్యములు లోక
మున నుండననియు దీని నీతిసారము

ఇఁకఁ గథకు మరలుదము ఈ వేదవతియే తులసి ఈ
మేయే లక్ష్మీయని గ్రహింపఁ దగు కారణాంతరమున లక్ష్మీయే
యిట్టిరూపాంతరముల నెత్తుచుండును ఆకార్యము నెఱవేఱిన
పిదప మరల వైకుంఠమున కేగుచుండును. అనఁగా లక్ష్మీయే
ప్రకృతి శ్రీహరియే విరాట్పురుషుఁడు ఈయభయులు గలి
సిన నేపనియైన నగును విరమించినఁ బ్రహ్మచము నశించును.
అను నీవిషయమే గ్రహింపఁదగినది. ఇఁకఁ దులసీదేవ్యపాఖ్యా
నమును జిత్తగింపుఁడు

❧ తులసీదేవ్యపాఖ్యానము ❧

కుశధ్వజుసోదరుఁడు ధర్మధ్వజుఁడను పుణ్యాత్ముఁడు కలఁడు ఆతని పత్ని మాధవి. ప్రఖ్యాతగుణములు గలది ఆదంపతులు చిన్నతనమున గంధమాదనమునఁ జిరకాలము విహరించిరి భోగోచితసకలపరికరములు గొనిపోయి యందుండిరి ఎన్నియో వత్సరములు గడచెను గాని యింతకాల మైనదిగదా యన్న జ్ఞానమే వారికిం గలుగలేదు అంత రాజు క్రీడావిముఖుడై వెలయుట నాకాంతయు హృష్టమతి యయ్యెను గాని రతీచ్ఛావిరతిం బొందఁ జాల దయ్యెను. అంతలో నాయన్నులమిన్న చూలాలయ్యెను ఆచూలు శత వత్సరములు నిలిచెను ఆగర్భము శ్రీగర్భము, శ్రీయుతము నౌట దినదినాభివృద్ధిం గాంచుచు సంతోషదాయకమే యయ్యెను

ఒక శుభదినంబున మంగళకరవారంబున నట్టిలగ్నంబున నందు శుభనవాంశమున శుభ గ్రహములు బలవంతులై యుండుతఱి స్త్రీశిశువుఁ గనియె. ఆకాలము కార్తికీకపూర్ణిమా శుక్రవారమయ్యెను ఆకన్యక సాక్షాల్లక్ష్మియే కలామాత్రమునఁ గారణాంతరమున జన్మించె నన నొప్పెను ఆమె ముఖము శరద్ద్రాకాచంద్రసంకాశమే ఆయమలోచనములు శరత్పంకజములే ఆకన్యక యధరోషము పక్వబింబఫలమే. ఆమె నునునవ్వులు చంద్రికలే. హస్తపాదములు రక్తవర్ణములు నాభి గంభీరమైనది త్రివళులుగలిగి వర్తులాకారనితంబ

బింబ మొప్పు, నామెరూపము వర్ణనాతీతముగ నుండెను శీత
కాలమున సుఖోష్ణసర్వాంగియు, గ్రీష్మసమయమున సుఖశీత
లయు, శ్యామలవర్ణయు, న్యగ్రోధపరిమండలయు, పీతచంపక
వర్ణవిరాజమానయు, నగు నానారీరత్నము సుందరులలోనుం
దరి యనం జెన్నువహించెను తులననేయరాకుండుట నాకా
లపుఁ బౌరాణికులు తులసి యని యామెకుఁ బే రిడిరి

ఆకన్యక జన్మించినంత సామాన్యస్త్రీప్రకృతిని విడనాడి
పూర్వజ్ఞానంబునఁ దపోవనగమనమున కుద్యమింప నెల్లరు వల
దని యెంతయో నిర్బంధించిరి వారిమాటలఁ బాటింపక
యాబోటి బదరికాశ్రమమునకుం బోయి యందు నియతిమై
నెన్నియోవత్సరంబులు పరమతపం బొనరించుచు మనంబున
నారాయణమూర్తి, స్వామిగానలయు నను చింతఁబూని యుం
డెను. గ్రీష్మర్తువునఁ బంచాగ్నిమధ్యస్థయై, శీతలకాలమునందుఁ
దడివస్త్రమున నిరంతరవర్ష ధారలకుం దడియుచు, రేయింబగళ్లు
విరామము లేక యిరువదివేల సంవత్సరములు ఫలములు
జలము లాహారములుగా గ్రహించుచు, ముప్పదివేలవత్సరం
బులు పత్రాహారయై, నలువదివేల హాసనంబులు వాయువే యా
హారముగా, నవ్వలఁ బదివేలబ్దంబులు నిరాహారయై యేకపాద
మున నిలువంబడి ఘోరతపం బొనరించుచు నుండిన యాతులసి
నెఱింగి బ్రహ్మ వరంబులొసంగినఁ గాని లోకంబులు నిలువవని
తలంచి బదరికాశ్రమమునకు నచ్చెను హంసవాహనము నధి

రోహించి వేంచేసియున్న చతుర్భుజుని దర్శించి యాతులసీ
కన్య సంతృప్తాంతఃకరణ యయ్యెను

విరించియు నోతులసీ! వరమును గోరుము ఏకోరిక నీ
మనసున నున్నదో తెల్పుము. హరిభక్తియు, హరిదాస్యము,
అజరామరత్వము గోరి తప మొనరించుచున్న దానవా యేమి?
అని సాదరమునఁ బలుకు నలువం గనుగొని యాతులసి యో
తండ్రి! నామనసునఁ గలకోర్కీ నెఱింగించెద సర్వజ్ఞుఁడవు నీ
యెదుట దాఁచఁదగిన దేమున్నది? నేను దులసియును గోపికను.
గోలోకమున నుండుదానను కృష్ణప్రియురాలను సదా కృష్ణ
సేవాపరాయణురాలను శ్రీగోవిందునితో సుఖించుచు నొడలు
తెలియకయున్న నన్ను రాసమండలమున రానేశ్వరియగు
రాధాదేవి కనుంగొనియె శ్రీగోవిందు నధిక్షేపించుచు నన్ను
శపించెను రాక్షసయోనిం బుట్టువుంగాంచుమను నాశాప
మును విని గోవిందుఁ డాదరమున నోకాంతామణి! నాయంశ
మునఁబుట్టిన శ్రీహరినే భర్తను బొందఁగలవు భారతభూమిం
బుట్టి తపమొనరించి బ్రహ్మ నలరింపుము వరము లొసంగును
అని కరుణించెను పితామహా! రాధాభీతి నట దేహము
త్యజించి జన్తించితి దివ్యమంగళవిగ్రహుండగు శ్రీకాంతుని
గాంతునిగాఁ బొందఁ గోరెద. ఇదియ నామనోవాంఛితము
అని యూరకుండెను.

శతానందుఁ డాశతపత్రపత్రనిభేక్షుణం గాంచి లేమా!
శ్రీకృష్ణాంగసముద్భవుం డగుగోపకుండు సుదాముఁ డను

గలఁడు భారతమున శ్రీకృష్ణునంశసంభూతుడై తేజస్వియై
 జన్మించెను ఆతఁ డిపుడు రాధాశాపమున దనువంశమున
 నుద్భవించెను శంఖచూడుఁ డని యాతనిపేరు ముల్లోకములఁ
 దత్సముఁడు లేఁడు గోలోకమున నన్నుంగాంచి కామోన్మథిత
 మానసుఁ డయ్యెను రాధాశాపము దాటరాని దగుటను
 శ్రీహరి కృపగలవాఁ డగుట జాతిస్థరత్వముఁగాంచి సుదాముఁ
 డనం బ్రసిద్ధిఁగాంచిన యాతఁడే యిటఁ బుట్టెను నీవును
 బూర్వస్తృతిగలదానవు సర్వ మెఱుంగుదువు. ఇపుడు నీకా
 తఁడు భర్తకాఁగలఁడు. కొంతకాలమునకుఁ బిదప నారాయణ
 మూర్తిని భర్తనుగాఁ బొందఁగలవు నారాయణశాపమునను
 దైవయోగమువలనను వృక్షరూపమును గాంచఁగలవు పరమ
 పావని వగుదువు యోగ్యపుష్పములయం దెల్ల నీవే ప్రధాన
 భూతవై విష్ణుప్రాణాధికురాల వగుదువు నిన్నువదలి యొన
 రించుపూజ నిష్ఫలమగును జుమీ బృందావనమున వృక్ష
 రూపమున నుండి బృందావని యనం బరఁగుదువు నీపత్రము
 లచే గోపికలు గోపాలురు మాధవు నర్చింతురు వృక్షాధి
 దేవతవై సదా శ్రీకృష్ణునితోడి సంగతిగలిగి స్వచ్ఛందముగా
 నావరమున విహరింపఁగలవు

అని పరమేష్ఠి లలితభణితఁ బలుక హృష్టమానసయై
 చీటునవ్వు మొలకలెత్త నమస్కరించుచుఁ దులసీదేవి యిట్ల
 నియె తండ్రి! నిక్కము వచించెద శ్యామసుందరుండయి
 ద్విభుజుం డగు శ్రీకృష్ణునియం దెట్టి ప్రీతి గలదో చతుర్భుజు

నియం దట్టి ప్రీతి నాకు లేదు నేను గోవిందక్రీడయం దతృప్తు
రాలనైతిని. త్వత్ప్రసాదమున మరల గోవిందునే కోరుడును.
సత్యముగా గోవిందునే పొందెద రాధాభీతినిమాత్రము
తొలగింపుము అనుటయు సురజ్యేష్ఠుండు దేవీ! పదాఙ్గర
ములుగల రాధామంత్ర మొసంగెద. గ్రహింపుము దాన
రాధకు నత్యంతప్రీతి పాత్రురాల వయ్యెదవు మీయిరువుర
శృంగారచేష్టల రాధిక గ్రహింపజాలకుండును. గోవిందునకు
నీవు రాధాసమానవగుదువు

అని పలికి హిరణ్యగర్భుండు షోడశాక్షర రాధామంత్ర
మును స్తోత్రమును గవచమును బూజాపద్ధతిని, బురశ్చర్యా
విధానము నుపదేశించెను మంగళాశిష్యముల నొసంగెను
మదుపదేశరీతి నోతులసీ! పూజ యొనరించితేని సిద్ధురాల
వయ్యెదవు నికొరికిలు ఫలించును అని సత్యలోకమునకు
లోకేశుఁ డరిగెను

❧ తులసీశంఖచూడసంవాదము ❧

అంతఁ దులసియు బదరికావనముననే నివసించెను. కాల
క్రమమున నవయశావనవతి యాయెను అదియ యదనని యద
యుఁడగు మదనుఁడు వివిధములగు విరిశరములఁ బరగించి
యామె చిత్తమును గలంచెను పుష్పాయుధదగ్ధయై పుష్ప
చందనచర్పలుగలిగి పులకాంచితసర్వావయవయై రక్తలోచన
ముల రాజిలి కంపితాంగియై క్షణకాలము శుష్కిభూత
యగుచు, క్షణమాత్రమున మూర్ఛనొందుచు, క్షణకాలము

చంచలచిత్తయై, ఊణము సుఖావహతంద్రనుగాంచి, ఊణము
 * మదనాగ్నిజ్వాలల దహింపబడుచు, ఊణము ప్రసన్నతం
 గాంచుచు, రనంత చేతనంబొందుచు, కాసంతనేపు విషణ్ణ
 యగుచు, శయ్యనుండి లేచుచు, దిరుగుచు, ఒడలు తెలియమి
 నిటునటు సంచరించుచు, మరల శయనించుచు, పుష్పచందన
 ములను శయ్యను గంటకములుగా భావించుచు, నిట్లు పలు
 భంగులఁ గష్టములపా లయ్యెను ఇట్లాలలితాంగి చింతలవంతల
 బడలెను సుఖావహపదార్థములు కష్టదాయకములై కన్పడనందు
 -వేషభూషణముల మనోహరఁడగు నొక పురుషుం గాంచెను
 రసికజనశేఖరుడై తరుణుడై సురుచిరగాత్రుడై మంచిగందం
 పుఁబూతల నలరారి, రత్న భూషణభూషితుడై, సుకుమమా
 లాధారియై వచ్చు నాపురుషతల్లజుని గనుంగొని యచ్చెరు
 వందెను ఆతరుణపురుషుఁడు రతికిధలఁ జెప్పుచు, మధుర
 గానము చేయుచు, జెంతకేతెంచుచున్న ట్లుండెను. అతనిం
 గాంచినంతనే ప్రాణేశా! యెందేగెదవు? అని పలికెను మరల
 స్వభావజ్ఞానము రాగా నం దెవ్వరులేకుంట విలపించెను
 ఇట్లు మదనవికారములఁ బురుషునిం గాంచినట్లును, ఆతఁడు
 తనచెంత కరుదెంచుచున్నట్లును భావించెను గాని యం దెవ్వ
 రును లేరు

శంఖచూడుండును శ్రీకృష్ణమంత్రము జపించుచుఁ
 బుష్కరతీరమునఁ దపంబొనరించి శ్రీకృష్ణకవచమును ధరించి
 సర్వమంగళకరమగు తత్ప్రభావమున నుజ్జ్వలతేజమువలె

వరము లీయ నరుదెంచిన చతురాననువలన వరములొంది
తదాజ్ఞ చే బదరికావనమునకుం బోయెను

తులసీకాంతయు నవయావనసంపన్నుడై కామదేవ
సమానాకారము వెలయ, శ్వేతచంపకవర్ణాభ దేహమలర,
రత్నభూషణభూషితాంగ మొప్ప, శరద్ద్రాకాశీతాంశుబింబ
సమానముఖము తనర, శరత్పంకజనయనము లొప్పుగులుక,
రత్నసారవినిర్మిత విమానారూఢుడై హరితసూవిలాసుడై
మణిగణఖచితకుండలమండితుడై కల్పప్రసూనమాలికలఁ
దాల్చి కస్తూరీకుంకుమాంచితచందనచర్చలు వెలయఁ, దనఁ
చెంతకరుదెంచు నా పురుష శేఖరుని గనుఁగొని తనముఖమును
బటముచే నాచ్ఛాదించియుండెను కాని చిటునవ్వు మోమునఁ
జిందులాడఁ గటాక్షవీక్షణము లాతనిపైఁ బొలయ నవసంగ
తిచే లజ్జించుచు నుండెను

శంఖచూచుండును శరదిందుచుం వరబింబమును దెగడు
ముఖమొప్ప, అమూల్యరత్నాభరణములు వెలయ, వివిధ
బహుమూల్యమణిసారవిసరవిలసత్కాంచీదామము మురువు
చూప, కిబరీభారమును దాల్చి, మాలతీమాలికావిసరమునం
గై నేయఁబడిన యంగకమలర, మణికుండలములు మహా
న్నతి వెలయింప, కుండలమరీచులగండయుగ్మము విచిత్రాకృతి
ధరింప, వక్షస్థలాంతరలంబమాన రత్నేంద్రసారహారము
మనోహరరీతిం గనంబడ, నవరత్నఖచితకంకణకేయూరారులు
పరికింపఁదగియుండ. అంగులీయకములు లోకోత్తరవై భవము

వెలయింప నసమానలావణ్యవతియగు నా సుదతిం గాంచెను
'కాంచి చెంగటంజేరి మృదుమధురవచనముల నిట్లు లనియె

కల్యాణీ! నీవెవ్వతవు? పూనిశీ! మునివృత్తిమతీ! నను
మాటల నలరింపుము వినవేడుకపడుచున్నవాడ. అని పలుక
నాలకించి యావామలోచన లోచనాంచలము లాతనిని
మహాశాపరవశుంజేయ నిట్లు పలికెను మహాత్మా! నేను ధర్మ
ధ్వజపుత్రిని తపమొనరించు కుతూహలమున నిటవచ్చితిని
తపస్వినినై యిందున్నదానను మీరెవరో తెలిపి యిష్టాను
సారము వెళ్లనచ్చును కులస్త్రీని నేకాంతమున నొంటరిగా
నున్న సాధ్వీని సత్కులప్రసూతుడగు వాడు పలుకరింప
రాదని పెద్దలవలన వినియున్నదానను మఱియు నసత్కుల
జాతుడై లంపటుడై ధర్మశాస్త్రార్థముల నెఱుంగక శ్రుత్య
ర్థము నాలకింపక, యెఁగి డుండునో ఆపురుషుడు కామినితో
మాటలాడం గోరును విషకుంభాకారరూపమును, అమృత
కంఠమును గలిగి, తురధారాతుల్యహృదయమొప్పు, బలు
మాటు మధురభాషణములు పలుకుచు, స్వకార్యనిర్వహణము
పొందెడ తప్పరయై, కార్యము నెఱవేఱువఱకు స్వామివశమున
నుండి, పిదప నాతనివీటి బుచ్చి మనస్సు మలినమైయుండఁ
బ్రసన్నవదనేక్షణయై యున్న కామిని చారిత్రమతి దూషిత
మని శ్రుతులయందఁ బురాణముల యందును గానంబడెడు
అట్టిస్త్రీలను బ్రజ్ఞాశాలియగు నేపురుషుడు విశ్వసించును?
విశ్వసించునేని దురాశయుం డనంబడుంగదా అట్టికాంతలకు

శత్రువులు మిత్రులు ననువారుందురా. క్రొత్తవారినే యా
 స్త్రీలు కోరుచుందురు సువేషముగలపురుషుని మనమున సదా
 కోరుచు వెలుపల స్వకార్యమునకై తనసాధ్వీత్వమును దెలు
 పుచుఁ బలుమాటలు కాముకురాలై నృత్యగీతాదికళావతియై
 కామాధారయై మనోహరాకృతియై, బాహ్యమునఁ గృత్రిమ
 భావమూని నటించుచు మానసమున రతిఁగోరుచు, ఒంటరి
 పాటునఁ గాంతునిగాంచి నివ్వచు, బాహ్యమున మిగుల లజ్జా
 వతి యనఁబరఁగుచు, రతియొదవనిచోఁ గోపనయై కలహ
 మొనర్చుచు, సురతమొదవిన సుప్రతయగుచు, నద్ది యత్యల్ప
 మయ్యెనేని దుఃఖించుచు, మధురాహారమును, శీతలతోయ
 మును గోరుచు, సొగసుకాని రసికునిఁ గాంతునిఁ బ్రాయమున
 విష్టివీఁగువానిఁ బుత్రునికంటె నెక్కువగఁ జేమించుచు, రసికు
 లపై నతిశయస్నేహ మునుచుచు, రతికుశలుఁడై, తనప్రీతికిం
 బాత్రుఁడగు వానిఁ బ్రాణాధికుంగా భావించు, సురతాక్ష
 ముఁడై వృద్ధువగు భర్తను శత్రుతుల్యునిగా నతనితో ననవర
 తము ద్వేషించుచు, వాక్కుల నాతని భక్షించుచు, నెలుకపై
 సర్ప మునుచునంత ప్రీతి నునుచుచు, సాహసమలర సకలదోషా
 కరమగు చిత్తముగలిగి, బ్రహ్మవిష్ణుశంకరాదులకేని సాధింప
 రాని మోహనరూపమొప్పు, దపోమార్గమునకు నిరోధకు
 రాలై, మోక్షద్వారకవాట మననొప్పుచు, భగవద్భక్తిః
 కూరమై, సర్వమాయలకు బరణియై, సంసారకారాగారమున
 నిగళరూపిణియై తనరారుచు, ఇంద్రజాలవిద్యారూపిణియై,

మిథ్యావాదములకు స్వప్నరూపిణియై, బాహ్యసౌందర్యము
గలిగి, మనస్సు కుత్సితమై యొప్పు, దుర్గంధభూయిష్టమగు
తనువు నలంకారములం గప్పుచు, నుండు మాయారూపము
కపటాత్మలకు బ్రహ్మ నిర్మించును అట్టి కురూపము ముము
క్షువులగు ధీరులకుఁ జూడరాని దగు మనముననేని కోర
రాని దగు అని పలికి తులసి తూష్ణింభావమును వహించెను

ఆచిన్నారిపలుకుల నాలకించి చిటునవ్వుపొలయ శంఖ
చూడుడు బదులుచెప్పువాఁడై యిట్లనియె దేవీ! నీవు వచిం
చిన దంతయు నసత్యము కానేరదు. కొంచెము సత్యము.
రవంత యలీకము నై యున్నది ఇంచుక సమాధానము
చెప్పెద సావధానచిత్తవై యాలకింపుము నలువచే
స్త్రీరూపము ద్విప్రకారముగ నిర్మింపఁబడియె అందొకటి సర్వ
మోహనమై, వాస్తవమునఁ బ్రశంసింపందగియుండు నది
యొకటి. లక్ష్మీ, సరస్వతి, దుర్గ, సావిత్రి, రాధిక లోనగువారి
సృష్టి ఆద్యసృష్టి యనంబడు వీరి యంశరూపమగు స్త్రీరూ
పము వాస్తవ మని చెప్పందగు అదియే ప్రశంసింఁ దగు
యశోరూపమనియు, సర్వమంగళకారకమనియు వర్ణింపఁదగిన
దదియే శతరూపయు, స్వధా, స్వాహా, దక్షిణా, ఛాయావతీ,
రోహిణీ, వరుణానీ, శచీ, కుబేరపత్నీ, దిత్యదితులు, లోపా
*ముద్రయు, అనసూయయు, కోటభీదేవియు, దులసీదేవియు,
నహల్యాదేవియు, నరుంధతియు, దారామందోదరులు, దమ
యంతీవేదవతులు, గంగాదేవియు, మనసయు, పుష్టి, తుష్టి,

స్మృతి, మేధాకాళికలు, వసుంధరయు, షష్ఠీదేవియు, మంగళ
చండియు, మూర్తియు, ధర్మకామినియు, స్వస్తి శ్రద్ధాశాంతి
కాంతిక్షాంతి నిద్రాతంద్రా తుత్పిపాసలును, సంధ్యారాత్రిదిన
ములును, సంపత్తియు, ధృతి, కీర్తులు, క్రియా, శోభా, ప్రభా,
శివలును ననంబడు నీనారీమణులరూపములు ప్రతియుగమందు
ను త్తమోత్తమములు కళాకాలాంశరూపములు, స్వర్గవేశ్యలు
లోనగు వారిరూపములు జగంబుల నప్రశస్యములు మఱి
పూశ్చలీరూపములు

ఏరూపము సత్వగుణప్రధానమో అది ప్రభావయు
తమయి, యుత్తమ మనం బరఁగుచు, జగంబులం బ్రసిద్ధిసి
గాంచు ఆరూపమే వాస్తవమనం బ్రసిద్ధంబగు రజస్తమో
గుణప్రధానరూపములు కళలయందు వివిధరూపంబులుగ
నుండు రజఃప్రధానాంశములు గలరూపములు మధ్యమము
లై భోగలోలుపములగు సుఖభోగవశ్యములై స్వకార్యనిర
తములై, కపటముగలిగి, మోహమును గల్గించుచు, ధర్మార్థ
విముఖములై యుండు రజోరూపమునకు సాధ్వీత్వము గలుగ
నేరదని యెఱుంగవలయు కావుననే ప్రాజ్ఞులు దానిని మధ్యమ
మనిరి

ఇకఁ దమోరూపము దుర్ని వార్యమని, అధమంబనియు
విద్వాంసులు సిద్ధాంతీకరించిరి. సత్కులజుఁడగు పండితుఁడు
పరస్త్రీని జూచునపుడు పలుకరింపరాదు నిర్జనచనమునను, నిర్జ
లభాగమందును, రహస్యస్థలమందును, బరభామినిఁ బల్కరింప

రాదు. ఇది నే నెటుంగుదు అటులైన నన్నేల పలుకరించితి
 వందువా వినుము వచించెద మానినీ ! విధిప్రేరేపింపఁ దదాజ్ఞ
 నొదలందాల్చి నీచెంత కరుదెంచితిని కల్యాణీ ! గాంధర్వ
 వివాహవిధి నిన్ను గ్రహింప నరుదెంచితి నని తెలియఁదగు
 శంఖచూడుఁ డనంబడువాఁడను నేనే దేవవిద్రావకారకుఁడ
 నేనే యని తెలుపుచున్నవాఁడ దనువంశసంభూతుఁడను విశే
 షించి శ్రీహరిప్రియుఁడ నగు సుదాముఁడను నేనే సుమీ
 శ్రీహరిభక్తాష్టక మనంబడుచు, పార్షదులగు గోపాలకులందు
 నేనొకఁడను అట్టి నేను రాధాదేవీశాపకారణమున దానవేం
 ద్రుఁడనైతిని పూర్వజాతిస్మృతిని శ్రీకృష్ణమంత్రప్రభావమునఁ
 గలవాఁడను తులసీ ! నీవును జాతిస్మృతిగలదానవు శ్రీహరి
 ప్రియురాలవు అట్టి నీవును రాధికాశాపవశమున భారతభూమి
 జనించితివి ఆలోకమున రాధాభయమువలన నిన్నుఁ బొంద
 మానితిని అని పలికి శంఖచూడుఁడు మౌనముద్రను వహిం
 చెను

ఆవల సస్తి తాస్యపంకరుహయై తులసి యిట్లు పలుక
 నారంభించెను ధీరవరా ! ఇట్టిపురుషుఁడే లోకమున నెల్లప్పుడు
 వినుతంగాంచును కాంతయు నిట్టికాంతునే పడయఁగోరుచుం
 డును విచారముచే నిపుడు నీచే నేబరాభూతనైతిని
 ఎవ్వఁడు స్త్రీజితుఁడో వాఁడు నిందింపబడుటయ గాక యశు
 చియునగును స్త్రీవిజితునిఁ బితరులు బాంధవులు దేవతలును
 నిందింతురు అట్టివానిఁ దల్లియుఁ దండ్రియు సోదరుఁడు నేవ

గింతురు విప్రుఁడు పదిదినములు, రాజు పండ్రెండుదినములు, వైశ్యుఁడు పదునేనుదినములు, శూద్రుఁడు నెల, జాతమృత విషయముల నపరిశుద్ధం డగు స్త్రీజితుం డగు పురుషుఁడు చితిపైఁ గాల్పఁబడుదాఁక నపరిశుద్ధుఁ డగు ఆపురుషుఁ డొసంగు తర్పణోదకములఁ బితరులు గ్రహింపరు అతఁ డిచ్చు పూజాదుల దేవతలు పరిగ్రహింపరు ఎవనిచిత్తము స్త్రీచే నపహృత మగునో అతనికి జ్ఞానము తపస్సు జప హోమపూజనములు ఫలము నీజాలవు ఆర్యా! విద్యా, ప్రభావజ్ఞానార్థము నిను నేఁ బరీక్షించితిని కాంతునిఁ బరీక్షించియే కామినివరునిగా గ్రహించును. 'గుణహీనుఁడు, వృద్ధువు, అజ్ఞాని, దరిద్రుఁడు, మూర్ఖుఁడు, రోగి, కుత్సితుఁడు, మిగులఁ గోపి, మిగుల దుర్ముఖుఁడు, పంగువు, అంగహీనుఁడు, గ్రుడ్డి వాఁడు, బధిరుఁడు, జడుఁడు, మాఁగ, క్షీబతుల్యుఁడు, పాపి, యనువారిలో నెచనికీ దనపుత్రిక నొసంగినను వానికి బ్రహ్మ హత్య ప్రాప్తించును శాంతుఁడై, గుణవంతుఁడై, వయస్సు

* పరాయ గుణ హీనాయ వృద్ధాయా జ్ఞానినే తథా, దరిద్రాయ చ మూర్ఖాయ రోగిణే కుత్సితాయ చ అత్యంతకోపయుక్తాయ వాత్యంత దుర్ముఖాయ చ, పంగవే చాంగహీనాయ చాంధాయ బధిరాయ చ, జడాయ చైవ మూర్ఖాయ క్షీబతుల్యాయ పాపినే, బ్రహ్మహత్యాం లభే త్సోపి స్వకన్యాం ప్రదదాతియః శాంతాయ గుణినే చైవ యూనేచ విదుషేపి చ, సాధవే చ సుతాం దత్వా దశయజ్ఞ ఫలం లభేత్

దేవీ భా. ౯ స్కం ౧౯ ఆ ౮గి శ్లో

గలిగి, విద్వాంసుడై, సాధువై యుండు వరునకు గన్యకనొసం
గిన తండ్రి పదియజ్ఞము లొనరించిన ఫలముపొందును వీపురు
షుడు పుత్రికను బోషించి ధనలోభమున విక్రయించు
చున్నాడో యతడు కుంభీపాకనరకము నొందును అంతియ
గాక కన్యామూత్రపురీషముల భక్షించుచు, బురుగులచే
బాధింపబడుచు, దినప్రళయమగు దనుక నాకుంభీపాకనరక
మున నుండఁగలఁడు ఆమీద వ్యాధిబాధితుడై జన్మిం
చును ఇది సత్యము ఆమీద నా పాపాత్ముడు మాంసభార
మును మోయుచు రేయింబగళ్లు శ్రమంపడును అని పలికి
యా తులసీదేవి యూరకుండెను

అంతకుఁ జతురాననుం డటఁ దోచి శంఖచూడుఁడా !
ఏల యీకామినితో సంవాదము చేయుచున్నవాడవు?
గాంధర్వవివాహమున నీమెను గ్రహింపుము నీవు పురుష
రత్నంబవు ఈమె నారీరత్నము సాధ్వీమణియు నగు ఇట్టి
యోగ్యతగల యిరువురకు వివాహము గుణవంతమగును.
దుర్లభమయి నిర్బాధమునగు సుఖము నెవఁడు పరిత్యజించును?
విరోధమువలన నెవఁడు సుఖమును ద్యజించునో వాఁడు పశు
తుల్యుడు ఓతులసీ! ఇట్టి గుణశాలియగు కాంతు నేల
యొకను బరీక్షించెదవు? దేవాసురదానవవిమర్దకుఁ డగునీతని
* గ్రహింపుము. విష్ణువునందు లక్ష్మీయు, శ్రీకృష్ణునియందు రాధి
కయు, నాయందు సావిత్రియు, శంకరునియందు భవానియు,
వరాహరూపధారియగు శ్రీహరియందు భూమియు, యజ్ఞ

మందు దక్షిణయు, అత్రిమునియం దనసూయాదేవియు,
 నలునియందు దమయంతియు, శీతాంశునియందు గోహి
 ణియు, మత్స్యధునియందు రతియు, గశ్యపమునియం దదితియు,
 వసిష్ఠునియం దరుంధతియు, గౌతమునియం దహల్యయు,
 గర్దమమునియందు దేవహూతియు, బృహస్పతియందు
 దారయు, మనువునందు శతరూపయు, హుతాశనునియందు
 స్వాహాదేవియు, మహేంద్రునియందు శచీదేవియు, గణే
 శ్వరునందుఁ బుష్టియు, గుమారస్వామియందు దేవసేనయు,
 ధర్మనియందు మూర్తిదేవియు నెట్టి ప్రీతియుంచిరో అట్టి
 ప్రీతిని నీవు శంఖచూడునియం దుచుపుము ఓసుందరి! ఈ
 సుందరునితోడ చిరకాలము స్వేచ్ఛావిహారములఁ బరితృప్తి
 నొంది గోలోకమునకుఁ బొమ్ము. అట శ్రీకృష్ణునిఁ బతిగా
 గ్రహింపఁగలుగుదువు శంఖచూడుఁడు మృతుఁడు కాఁగా
 వైకుంఠముననుండు చతుర్భుజుఁడు నీకుఁ బతియగు అని
 బహువిధముల నాశీర్వాదించి బ్రహ్మతనలోకమునకుం బోయెను

— తులసీ శంఖచూడుల వివాహము —

తరువాత శంఖచూడుఁడు గాంధర్వవిధిని దులసిని
 గ్రహించెను అంబరమున సురవాద్యములు మ్రోగెను
 పుష్పసృష్టియుఁ గురిసెను. అట నాదంపతు లిరువురును విహ
 రించిరి సుఖసాగరమున నామె మునింగెను రసికేశ్వరుం
 డగు నాశంఖచూడుఁడు తులసీకాంతం గూడి కామశా

స్తోత్రరీతిని విహరించెను పరస్పరప్రియాలాపములచే నా
 యిరువురు సుఖసమృద్ధి నొందిరి ఆతఁ డంత వరుణలబ్ధమగు
 నమూల్యవస్త్రమును, వరుణకృపాపాత్రమగు రత్నమాల్య
 మును, స్వాహాదేవి యొసంగిన మంజీరయుగ్మమును, ఛాయా
 దేవీదత్తమగు కేయూరయుగళమును, రోహిణీ కామిని
 యొసంగిన కుండలద్వంద్వంబును, రతీదేవి యిచ్చిన రత్నాం
 గుళీయకములను, గరభూషణములును, విశ్వకర్తయొసంగిన
 చిత్రతమశంఖమును, విచిత్రపద్మకశ్రేణిని దుర్లభమనం దగు
 శయనంబును బ్రియురాలి కొసంగి దేవీ! నేను నీకృపాపా
 త్రుడఁజుమీ యని పరిహాసవచనముల నామె నలరించెను

అంతఁ గొంతకాల మా వననివాసమును మాని వా
 రిరువురు స్వరాజ్యమును జేరిరి కొంతకాల మందుండి మల
 యము, మేరువు, తపోవనములు లొనగు సుస్థలంబుల సంచరిం
 చిరి పుష్పద్యానంబుల, నిర్జనప్రదేశముల, గుహాగృహముల,
 నదీతీరముల, మిగుల మనోహరమనఁ బ్రసీద్ధిఁ గాంచిన పుష్ప
 భద్రానదీతీరమున, దివ్యములగు పులినతలంబుల, గంధమాద
 నాద్రిని దేవోద్యానమగు నందనమున, నింకను సకల సుఖాకర
 ములై సర్వర్తు కుసుమాభిరామంబులగు భూభాగంబుల నా
 యిరువురు విహరించిరి కాని యాతఁడు దాన సుఖతృప్తి
 నొందఁజాలఁ డయ్యెను వా రిరువురకు హవిస్సుచే నగ్నికివలె
 సురతాభిలాషము మిక్కుటముగా వృద్ధి నొందెను మరల నాకా
 మినింగూడి యాశంఖచూడుఁడు బదరికావనముం జేరి క్రీడా

లయం బొండు నిర్మింపఁబంచి యందు నివసించి సుఖించెను
ఇట్లు శంఖచూడుఁడు తులసీదేవిం గూడి తిరుగుచుండియు
నిష్కంఠకంబగు రాజ్యమును బ్రాజ్య విభూతియలరఁ బోషిం
చుచు, నొక మన్వంతరమును గడపెను దేవదానవాదులకును
భీతికరుడై సర్వజనప్రియుడై శత్రుభయంకరుడై యిల
నేలెను. ఆతని రాజ్యకాలమున దేవతలు భిక్షుకులవలె
దిరుగుచుండిరి

కొంతకాలమునకు దేవతలు విషణ్ణులై బ్రహ్మలోకమున
కరిగి శంఖచూడన్మత్తాంతమును దెలిపి విలపించిరి పరమే
స్థియు వారందోడుకొని శంకరుసదనంబునకుం బోయి యా
చంద్రశేఖరునికి నావృత్తాంతము విన్నవించెను శంకరుండును
వారలం దోడుకొని వైకుంఠమున కిరిగి, యనన్యదర్శభమై
నిరుపమానంబై మృత్యుహరంబునగు నాలోకమున నలరారు
విష్ణునివాసమును గాంచి ద్వారపాలకులు రత్నసింహాసనముల
నుండఁ బొడఁగనుచు, బీతవస్త్రములం దాల్చి నవరత్నభూష
ణముల భూషితులై ముకుందుసామ్యమున నెసఁగు వారల
హరికింకరులఁ జూచి పరమానంద మొందుచుఁ బోయి భగవం
తునిం జూచు వేడుక. ద్వారపాలకులకుం దెలుప వారను
మతిసీయ లోపలం జూచి పదియాఱుద్వారముల కన్వల
దివ్యరత్న సింహాసనమునవెలయు భగవంతుని నుచ్యయు సనంతు
నచ్యుతుఁ గృపానీరరాశిని దర్శించిరి

ఆభగవంతుని వైభవము వర్ణింప నేరికే. ౭ విశాక తనకుఁ
దానె సాటియై యలరుచుండెను ఆపరమేశ్వరుం గాంచి

సాష్టాంగ ప్రణతులొసంగి భయభక్తుల విచుతించి గతవృత్తాంతము నెఱింగింప శ్రీహరి వారి నూటడించి కూరుచుండ నియోగించి బ్రహ్మాంజూచి విధాతా! శంఖచూడునివృత్తాంత మంతయు నెఱుంగుదు ఆతండు తొలిజన్మమున నాభక్తుండగు గోపకుండు ఆవృత్తాంత మెఱింగించెద ఆకర్ణింపుము

గోలోకచరిత్రము పరమపవిత్రము నాకు సుదామూఁడను గోపుండు పార్షమండు గలండు భయంకరమగు రాధా శాపమువలన నాతండు దానవకులమున జన్మించెను గోలోకమున మున్నొకనాండు నేను రాసమండలమునకుం బోయితని విరజయను నొక గోపిక నాకుం బ్రాణాధికయగు ఆమె నను సదాకోయమూఁదపమొనరించుచుండు నేనాగోపికను దృష్టి పఱచు పొంటె నం దరిగియుంట కింకరముఖమున రాధిక విని యతిక్రోధవతియై యచటి కేతెంచెను విరజ భీతయై నదీరూపమును గ్రహించెను నే నదృశ్యుండ నైతిని కాన రాధిక సఖులంగూడి మరలిపోయెను

సుదామూండు నాచెంత నొకనాండుండఁగా రాధికయు నెట్లొ నన్నుంజూచెను రాధిక కోపకారణ మెఱింగిన సుదామూఁడామెను జక్కఁగా న్యాయరీతులఁ బరిభవించెను ఆమెయు సుదామూని దిరస్కరించెను రాధిక యాతనిసఖులచే వెలుపలికిం ద్రోయించెను అంత నిలువక యతఁడాడిన నుడుల కాగ్రహించి దానవయోనిం బుట్టు మని శపించెను ఆశాపమునకు విహ్వలచిత్తుడై విలపించుచు నాచెంత కరుదెంచు

చుండ రాధయుఁ గరుణాపరతంత్రయై యతని వారించి వత్సా ! యెందుఁబోయెదవు నిలునిలుము అనుచుండ గోష్ఠి కలును దచ్చాపంబునకు మిగులఁ జింతిల్ల నేనవ్విధం బెఱింగి యచటికిం బోయి గోలోకమున నొకక్షణకాలమైన ఇతరలోక ముల నొకమన్వంతరంబగు చింతిల్లకుము మర్త్యలోకంబునం బుట్టువుఁ గాంచుము. శంకరుండు నిను సంహరింపఁగలఁడు అని పలికితి కమలాసనా ! సర్వమంగళకారకంబగు కవచ మతని కిచ్చితి దానినాతఁడు కంఠమున ధరించియుండు అది కంఠమం దుండ నెవ్వఁ డాతనిం జంపంగలఁడు? నేనే విప్రరూపంబునఁ బోయి యాకవచంబును యాచించెద ఏకాలమున నాతని భార్యకు సతీత్వహానికలుగునో ఆకాలమున నతనికి మృతి గలుగునట్లు నీవు ననుగ్రహించితివి కదా? ఆతనిభార్యయుదర మున వీర్య మునిచెద ఆమెకు మృత్యువు గలుగు వెంటనే యామె తనువునదలి నాలోకమునకు నచ్చి నాకుఁ బత్ని కాఁగలదు

అని పలికి భగవంతుఁడగు శ్రీహరి శూలాయుధమును శంకరున కొసంగెను శూలమును శ్రీశంకరుఁడు గ్రహింపఁ గనే శ్రీహరి యతర్థానమొందెను దేవతలు బ్రహ్మశంకరుల ముందిడుకొని యుద్ధార్థులై భారతభూమికిం బోయిరి

మహాశయులారా ! ఈగాధయందు విశేషాంశము లెన్నియో గలవు సామాన్యవిషయము లటుండనిండు ఒక్క విషయమును గ్రహింపుఁడు శూలము శంకరునకు శ్రీహరి యొసంగిన ట్లిందుఁ బేర్కొనంబడియో గదా త్రిశూలియను పేరు

శివునకుం గలదు శంఖచూడుని సంహరింప శ్రీహరి యొసంగకము న్నాశివుడు త్రిశూలి గాఁడుగదా! యన్నప్రశ్నము రావచ్చును ప్రాయుకముగాఁ బురాణము లొక్కదేవత నొక్కపురాణమునఁ బ్రధానముగాఁ జెప్పుచుండును ఆదేవతకుఁ దక్కుంగలవా రెల్ల నంగదేవతలుగా నటఁ బరిగణింపఁ బడుదురు ఏల యని శంకింపకుడు ఇందు వ్యాసుల తాత్పర్య మేమని యోజింపుడు ఎట్టికిర్త మొనరించిన జీవుడు తత్పుణ్య ఫల మనుభవింపఁదగు లోకమునకేగును తదధీశుండు సర్వోత్కృష్టుఁ డనంబడుచుండు ఆలోకమే సర్వలోకాతిశయ మనియుఁ బేర్కొనంబడుచుండు ఆజీవుడు దాన సంతృప్తి నొందును మఱియు నేదేవత నుపాసించినను భక్తి దృఢతను మయ్యెనేని ఫలమొక్కఁడగును ఆజీవుఁ డుపాసించు దేవతయే సర్వ దేవతాసమారాధ్యుఁ డని చెప్పుకున్న నాతనికి భక్తికుదు రదు దేవతాంతరము లాతని నేవించినట్లు తెలిపిన నాతని మనసునఁ దగిలియుండు దేవతయే ముక్తిఫలప్రదుఁడని యతఁడు నమ్మును భగవంతుఁ డాతనిం గరుణించును కాబట్టి ఒక్కొక్కపురాణమున నొక్కొక్కదేవత సర్వోత్కృష్టుఁ డని చెప్పఁ బడుచుండుట సమంచితమనియే యెంచఁ దగు ఏపురాణము పఠించినను, ఏదేవత నుపాసించినను భగవంతుఁడయి యద్విశీయుఁడగు విరాట్టు తద్ద్రావమున నాభక్తునిం గృతకృత్యుం జేయును. దీనిచే నేమతము నవలంబించినను ఫల మొక్కటియే యని తేలినది. ఏమతమైన నేమని ప్రతిదిన మొక్కమతము

నవలంబింపరాదు స్వమతమున సారము లేదనుకొను మూఢు
నకు నేమతముకూడ నుపకారము చేయంజాలదు స్వమతమున
సారము కల దని నమ్మి దానిఁ బరికించి తెలిసికొనిన ఫల
మన్నింటఁ దుల్యమేగాని కందుకము భంగి గమనము చేయు
చున్నచో నెందును వానికి సారము లభింపదు ఇద్ది సిద్ధాంత
మని నమ్మి ఇతర దేవతలకంటె నాదేవతయే గొప్పవాఁడని విష్ణు
వీఁగక యందఱు సములని భావించి తానాశ్రయించిన
యొక్క దేవతనే నమ్మి ముక్తినిొందుదు నన్న దృఢవిశ్వాస
మున నుండుటయే సర్వోత్తమ మార్గము. ఈమార్గమున నడ
చినచో నేలాటి చిక్కులు లేవు మతద్వేష మొదవదు రాగ
ద్వేషాదులకుఁ జోటు వొరకదు? సర్వదేవతాసమానత్వమున
కంటెఁ దెలిసికొనఁదగిన విషయము లేభక్తునకు నుండవు.
ప్రతివిషయమున సంశయము లుండినచో నాజీవుఁడు కృతా
ర్థుఁడు కాఁజాలఁడు ఇంతట నీవిషయ ముజ్జగింతము కథా
భాగమునకు వత్తము

❧ ఇంద్రాదులు శంఖచూడునితో యుద్ధముచేయుట ❧

శ్రీహరి శంఖచూడునిం జంప శంకరు నియోగించి
యంతర్హితుఁడు కాఁగా శివుఁడు దేవతలంగూడి మర్త్యలోకం
బునకుం బోయి చంద్రభాగానదీతీరమున వటవిటపిమూలంబున
నివసించి దేవతల నాయాయీకార్యములకు నియోగించి తన
మనసు నెఱిగి వర్తించు చిత్రరథుండను గంధర్వునిం బిలిచి

యిట్లనియె చిత్రరథా ! ఇపుడు నీవు దూతకృత్య మొనరింప
వలయు. ఇది దేవతాకార్యము సుమీ ! వేగంబ దూతవై
శంఖచూడుని చెంతకుఁ బోయి నాయీనుడులఁ దెలియఁ బలికి
యుత్తర మెఱింగి రమ్మని విషయమును దెలిపి పంపించెను

చిత్రరథుండును సర్వేశ్వరాజ్ఞ శిరసావహించి శంఖ
చూడుని రాజధానికిం బోయి యాపురంబుం గనుంగొనియె
ఆనగరము మహేంద్రనగరమును గేలినేయుచుఁ, గుబేరపుర
మును మెచ్చక, యసమానవైభవమున నలరారుచుండెను
దానివిస్తీర్ణ మైదుయోజనములు దైర్ఘ్యము పదియోజన
ములు స్ఫటికమణిఖచితములగు ప్రాకారము లెన్ని యోగలపు
బిదుపరిఖలు సముద్రములఁ బోలి యగాధములై యుండు
ఏగోడం బరికించినను జ్వలద్ధుతాశనతుల్యమాణిక్య ఖచిత
ములే ఆపత్తనము శతవీధీసమన్వితము మణిచిత్రితవేదిక లం
దెన్నియో యమర్పఁబడియుండు సకలవస్తుప్రశస్తతణిక్సాధ
ములు క్రిక్కిరిసి లెక్కకుమించి యందలరారు ఇంకఁ దక్కుం
గలవారిసౌధము లెన్నియనియెన్నఁ బన్నగాధిపతియుఁ
జిన్నఁబోవకమానఁడు ఇట్లు లొప్పియుండుట నప్పుట భేదనము
వర్ణనాతీత మనుట యతిశయోక్తియెట్టులగు ?

చిత్రరథుం డాస్థానీయము దృగ్గోచరంబు కాఁగా నిలు
నంబడి చక్కఁగాఁ బరికించి మ్రాన్పడియెను ఇట్టినిగమ మీ
మర్త్యులజగమునఁ దగియుండుట యచ్చెరువు గదా యని
విస్తయం పడియెను దీనిం జూచినదేవతలు దిగ్భ్రమ మొందక

పోరని నిశ్చయించెను ఇట్టిపురిఁ బాలించుభాగ్యము గలరాజు
 దేవేంద్రునికన్న మిన్నయని సన్నుతింపక మానరాదని నిశ్చ
 యించుకొనెను ఇట్లు లూహించుచుం బోయిపోయి శంఖ
 చూడుని ప్రాసాదవరము దర్శించెను వలయాకారముగ నమరి
 యున్న యియ్యది రాకాశీతాంశుమండలమా యనుభ్రాంతి
 నతనికిం బుట్టింపక మానలేదు ఆసౌధమునకుఁ జుట్టు రత్న
 చిత్రిత పరిభాసమన్విత దుర్గ చతుష్కము వెలయుచు శత్రు
 దుర్నిరీక్ష్యమై యితరులకు సుగమమై యుండెను ఆగేహ
 వర్యము గగనమునంటి మణిశృంగవిరాజితంబై, ద్వాదశ
 ద్వారశోభితంబై, భయంకర ద్వారపాలరక్షితం బై, మణిగణ
 విలస దంతర్తందిరవితతుల నతులితం బై, రత్నసోపానభాసురం
 బై, నవరత్నస్తంభ సహస్రాలంకృతం బై, నిరుపమానం బై
 యొప్పుచుండెను

పుష్పదంతుఁ డనునామాంతరముగల యా చిత్ర
 రధుండు మెలమెల్లన లోఁజొచ్చి ప్రధానద్వారమును జూ
 చెను ఆద్వారమున శూలహస్తుఁడై మౌనవ్రతమూనిన
 ట్లున్నవాని సస్తితాస్యని ద్వారరక్షకులకు రక్షకునిగఁ గనుం
 గొనియె చెంతకుఁ బోయిచూడ నాతండు పింగళాక్షుఁడై,
 తామ్రవర్ణతనుండై భయంకరాకారమున నలరుచు నిలువంబడి
 యుండెను ఆతనితో నెట్లొ తనవచ్చినపనిఁ దెలిపి నెల వంజి
 లోపలఁజొచ్చి దూత నెవ్వరు నివారింపరనియు, బాధింప
 రనియుఁ దెలిసికొని రెండవద్వార సీమం జేరనరిగి యార్యా!

రణవృత్తాంతమును నివేదింప నరుదెంచితి. నే శంకరకింకరుండ
పోదగు నే యన నతఁడు మాటాడక పో ననుమతి యీయ
నభ్యంతరమును బ్రవేశించి కడపట శంఖచూడుని యాస్థాన
మును దర్శించెను

ఆస్థానమున శంఖచూడుఁడు కొలువు దీరియుండెను
రాజమండల మాతనిం బరివేష్టించి యుండెను స్వర్ణసింహాసన
మాతని వైభవాతిశయమును జెప్పక చెప్పుచుండెను రత్న
శ్రేష్ఠము లందందఁ జెక్కంబడి మణిదండ మొప్ప రత్నమయ
పుష్పము లలరార భృత్యమస్తకన్యస్తంబై నిరుపమాన మగు
శ్వేతచ్ఛత్ర మెత్తఁబడియుండెను చామరముల విసరుచుండిరి
ఆతనిరూపము వర్ణనాతిశయై యుండెను రత్న భూషణ
భూషితమగు తత్తనువు మన్మథునిఁ జచ్చరించుచుండెను అనేక
దానవకోటులు పరివేష్టించి యుండిరి ఆయుధపాఞ్జలై భయం
కరరూపులగు వీరభటులు క్రిక్కిరిసియుండిరి ఇట్లు లొప్పు
చున్న శంఖచూడుని బుష్పదంతఁడు కనుంగొని విస్తయం
బంది చేరంబోయి యుచితరీతి గౌరవించి శంకరకింకరుండ
వృత్తాంతమొందు మనవిచేసెద అవధరింపుడని యిట్లు
చెప్పెను

దేవా ! నేను శివభృత్యుండ. నాపేరు పుష్పదంతఁ.
శుండు స ప్రభూ ! శంకరాశయ మిదియే ఏదన ? శంఖచూడు
దానవేంద్రా ! దేవతలకు రాజ్యము నధికారము నిమ్ము దేవే
శుండగు శ్రీహరిని దేవతలు శరణుచొచ్చిరి ఆశ్రీహరి శూలా

యుధ మొసంగి నన్నుఁ బంచె * పుష్పభద్రానదీతీరమున వట,
మూలమున నున్నవాఁడ దేవతలకు రాజ్య మొసంగుము
దానికి సమ్మతింపనిచో యుద్ధముచేయుము” ఇదియే శంక
రోక్తి ప్రభూ! నేను శంకరునితో నేమని పల్కుదగును?
సెలవిమ్ము అని పలికి వినయము తనర నూరకుండెను

శంఖచూడుం డాపుష్పదంతోక్తులవిని చిటునవ్వు
ముఖమున కొక్క క్రొత్తయలంకారము నీయఁగా నేను రేపుద
యము వచ్చెద నీవు పొమ్మని పలికెను దూతయు మహాప్రస్థా
దంబని పనివిని వటభూరుహతలవాసియైన శంకరున కా
వృత్తాంతంబెల్ల నెఱింగించెను ఆసమయముననే శివు నంతిక
మునకుఁ గుమారస్వామి యరుదెంచెను ఆయనవెంట వీర
భద్రుఁడు, నందీశుఁడు, మహాకాలుఁడు, సుభద్రుఁడు, విశాలా
క్షుఁడు, బాణుఁడు, పింగలాక్షుఁడు, వికంపనుఁడు, విరూపాక్ష,
వికృతి, మణిభద్ర, బాష్కల, కపిల, దీర్ఘదంష్ట్ర, వికట,
తామ్రలోచన, కాలకంఠ, బలీభద్ర, కాలజిహ్వా, కుటీచర,
బలోన్మత్త, రణశ్లాఘులును, దుర్జయ, దుర్గములును, భైర
వాష్టకంబు, నేకాదశరుద్రులు, వస్వష్టకంబు, ద్వాదశా
దిత్యులు, హుతాశన, చంద్ర, విశ్వక, ర్తాశ్వీ, కుబేర, యమ,

* లోగా చంద్రభాగాతీరమున శంకరుఁ డున్నట్లు చెప్పఁబడియే
ఇటఁ బుష్పభద్రానదీతీరమని చెప్పఁబడినది. ఈ రెండుపేరులు గల నది
యొక్కటియే యని గ్రహింపఁదగు. ‘పుష్పభద్రా నదీతీరే వటమూలే త్రిలో
చనః.’ అని మూ

జయంత, నలకూబర, వాయు, వరుణ, బుధ, మంగళ, ధర్మ, శ, నీశాన, కామదేవులు, ఉగ్రదం, ఘోరచండ, కోటర్తులును, భయంకరాస్యయు, భుజాష్టకవిరాజితయు, రత్నవిమానాలంకృతయు, రక్తవస్త్రపరిధానయు, రక్తమాల్యానులేపనయు, సంతోషపరవశయు, భక్తాభయదాత్రియు, శత్రుభీతిదాత్రియు, యోజనాయతజిహ్వయు, శంఖచక్ర గదా పద్మ ఖడ్గ చర్మ ధనుశ్శర, ఖర్పర, త్రిశూల, శక్తి, ముద్గర, ముసల, వజ్ర, ఖేట, ఫలక, వైష్ణవవాయవ్యవహ్నినాగపాశ, నారాయణ, గాంధర్వ, బ్రహ్మ, గారుడ, పర్జన్య, పాశుపత, జ్యంభణ, పార్వత, మాహేశ్వర, దండ, సమ్తాపానముఖాస్త్ర, ధారణియు, భూతప్రేతపిశాచ, కూశ్మాండ, బ్రహ్మరాక్షస, భేతాళ, రాక్షస, యక్ష, కిన్నర సేవితయు నగు భద్రకాలియు నరుదెంచిరి వారెల్ల యథావిధి చంద్రశేఖరునకు నమస్కరించిరి

కుమారుండు శివాజ్ఞచేర దదంతికమునఁ గూరుచుండెను తక్కుంగలవారందఱు నం దందుఁ గూరుచుండి యధోచితకథాలాపములఁ గాలముఁ గడుపుచుండిరి ఆవై భవము వర్ణింప నేరికే దరంబుగాదు ఇట్లు త్రిలోకవాసులగు శంకర కింకరు లరుదెంచి తదాజ్ఞ నెఱవేర్ప సంసిద్ధులై యుండిరి

అంత నచ్చట శంఖచూడుండు తులసియుండు సౌధంబున కేగి యుద్ధవార్త నెఱింగించెను తులసీదేవియు రణవార్త నాలించి శుష్కకంఠోష్ణతాలుకయై చంచలించుహృదయముతో శంఖచూడున కిట్లనియె ప్రాణబంధూ ! నాథా ! క్షణకా

లము నాహృదయమున వసింపుము నాప్రాణమును రక్షింపుము నావాంఛితములఁ దీర్పుము త్షణకాలము సాదరముగ లోచనతృప్తిగ నిన్నుఁ జూడ నిష్ఠు. నాప్రాణములు వడఁకుచున్నవి మనస్సు తపించుచున్నది గతరాత్రి దుస్స్వప్నముఁ గంటిని నాక నేకసంశయములు బాధించుచున్నవి అని పలుకుచుం గన్నీరు నించెను

శంఖచూడుఁడు తులసీవాక్కుల నాలకించి హితమై తథ్యమునగు వచనము నిట్లు చెప్పెను భోగనిబంధనమగు కర్తము కాలానుసారముగ వచ్చుచుండును శుభము, హర్షము, సుఖము. దుఃఖము, భయశోకములు, మంగళము కాలానుసారముగా లభించును వృక్షములు కాలముననే కొమ్మలు వెలయఁబొలుచును వరుసఁగాఁ బుష్పవంతములై ఫలవంతములు గూడ నగును కాలము ననుసరించి కాయలు ప్లవములై ఫలము లనంబడును, కాలము చెల్లఁగనే భూమిం బడి చెడును ఒక్కొక్క కాలమున నశించును కాలానుసారమే సృష్టికర్త సృజించును రక్షకుఁడు పాలించును సంహర్త సంహరించును బ్రహ్మవిష్ణుశివుల కీశ్వరి పరాప్రకృతియే విరాట్టు కాలానుసారము సృష్టిస్థితిసంహారముల నొనరింప స్యాభిన్నప్రకృతిని నిచ్చానుసారము పొందును ఇచ్చానుసారము సర్వకార్యముల నొనరించును సర్వేశుఁడు సర్వసాక్షి సర్వాత్మ యాకాశమేశ్వరుఁడే జనుని జనునివలననే పుట్టించును జనునిద్వారా రక్షిం

* బ్రహ్మ విష్ణు శివాదీనా మిశ్వరః ప్రకృతిః పరా. అని మా

చును జనునివంక నే సంహరించును అట్టి పరమాత్మను సేవింపుము ఏభగవంతు నాజ్ఞచే వాయువు వీచునో, రవి ప్రకాశించునో, ఇంద్రుడు వర్షించునో, మృత్యువు స్వకృత్య మొనరింప సంచరించునో, అగ్ని దహించునో, చంద్రుడు శీతలుడై చరించునో, ఏదేవుని మృత్యువునకు మృత్యువుగను, గాలమునకుఁ గాలునిగను, యమునకు యమునిగను, సృష్టకు సృష్టగను, రక్షకునకు రక్షకునిగను, సంహర్తకు సంహర్తగను, వచింతురొ యట్టిదేవుని భజింపుము నేనెవఁడను? నీవెవతవు? మనకెట్లు సమావేశము గలిగెను? అట్లే వియోగము కలుగ నున్నది? మూర్ఖుడు శోకసమయమున భయంపడును పండితుఁడట్లు భయంపడఁడు సుఖదుఃఖములు చక్ర నేమిక్రమమునఁ దిరుగుచుండును కాంతామణి! నీవును శ్రీహరిని పొందఁగలుగుదువు బదరికాశ్రమమున నేల తపమొనరించితివి? నేనును దపమొనరించికదా బ్రహ్మచరముల నిన్నుంబరిగ్రహింపఁగల్గితి? ఏహరినుద్దేశించి తపమొనరించితివో యట్టి శ్రీహరినే పడయఁగలవు బృందాచనమును గోలోకముననే పొందఁగలవు నే నీ దానవతనువును దృఙ్చించి యాగోలోకమునే పొందఁగలను ఆలోకమున నన్ను నీవును నిన్ను నేనును జూడఁగలుగుదుము రాధి కాశాపమున నీలోకమునఁ బుట్టితిని. శాపాంతమున మరల నాలోకమున కేగెదను ఇందులకై దుఃఖింప నేటికో ఇంచుక వచింపుము నీవు నీదేహమును దృఙ్చించి దివ్యతనువును ధరించి యాదివ్యలోకమున శ్రీహరినే పొందఁగలవు ఏల భీతిలైదు?

అని పలికి యనునయించి యారేయి మనోజ్ఞ పుష్పతల్పమున హాయిగ భార్యంగూడి నిదురించెను ఆ మెయునారేయి నాహారముం గొనక శోకసాగరమున మునిగియుండఁగాఁ బెక్కుభంగుల నూరార్చెను. జ్ఞానియగునాశంఖచూడుఁడు పూర్వము శ్రీకృష్ణదత్తోపదేశము నామె కొసంగి శోకము నడంచెను దాన నా తులసీదేవి శోకవిహ్వలగాక ప్రసన్నవదననయనయై సర్వము నశ్వరమని తలంచి యారేయి సుఖనిద్రఁ గడపెను. ఈదంపతు లంత నారాత్రి శేషమున సుఖసాగరనిమగ్నులై గడపిరి పులకలు పొడమ బహువిధబంధవిశేషముల సుఖ మనుభవించిరి ఆతఁ డామెను బ్రాణాధికురాలినిగా భావించెను. అన్యోన్యనర్తాలాపముల నితరేతరాశ్లేషావిశేషముల నారాత్రి క్షణకాల మట్లు వారు గడపిరి

❧ శంఖచూడుఁడు శివునితో యుద్ధ మొనరించుట ❧

మఱునాఁడు ప్రభాతమునకుఁ బూర్వమే లేచి మనోహరపుష్పతల్పమును బరిత్యజించి శ్రీకృష్ణధ్యానముచేసి యా శంఖచూడుఁడు రాత్రి కట్టుకొన్న వస్త్రమును వదలి కాల్యకృత్యము లొనరించి మంగళోదకముల స్నానమొనరించి మరల ధౌతవస్త్రముల ధరియించి భాలమునఁ దిలకము నిడి యా వశ్యాహ్నికమును దీరిచి, యిష్టదేవతఁ బ్రార్థించి దధ్యాజ్య మధులాజాది మంగళవస్తువులం గనుంగొని రత్నమణి వస్త్ర కాంచనశ్రేష్ఠము ల బ్రాహ్మణశ్రేష్ఠులకు దానముచేసి గురువునకు

సద్బ్రతముల నొసంగి గజరత్నాశ్వరత్నమనోహరధనరత్నముల దరిద్రుడగు భూసురునకు దానమిచ్చి వేయిభాండారములను, రెండులక్షల నగరములను, ననేకగ్రామములను బాత్రభూతభూసురునకు నిచ్చి పుత్రునకుఁ బట్టముఁ గట్టి సర్వదానవ విభుండవు కమ్మ యని యాశీర్వాదించి భార్యయగు తులసి నా పుత్రున కప్పగించి రాజ్యధనసేవకకోశ వాహనాదికములఁబుత్రుని యధీనమందుంచి తాను యుద్ధసన్నాహ మొనరించి ధనుస్సును ధరించి సైన్యముల సిద్ధపఱుప నియోగించి మూడులక్షలగుఱ్ఱములు, లక్షమదగజంబులు, పదివేలరథంబులు, మూడుకోట్ల పదాతులు, కవచధారులు శూలధారులు మూడుమూడు కోటులు తనవెంట జన్యమొనరింప సిద్ధపడఁగా నానందించి యుద్ధవిశారదుండగు మహారథుని మూడులక్షలబలముల కధిపతిం గావించి తక్కినబలములకు భాండౌఘుండను దానవు, నధిపతిగా నొన ర్చెను

ఇట్లుచేయఁదగు నియమముల నేర్పఱచి శిబిరమునుండి వెలువడి శ్రీహరిని మనసునధ్యానించుచు రత్నేంద్రసారనిర్మిత వ్యోమయానము నెక్కి గురువుల ముం దిడుకొని యీశ్వరుఁ డున్న చక్కటికిం బోయెను పుణ్యభద్రానదీతీరమునఁ బవిత్రాక్షయవటము నీడ సిద్ధుల కాశ్రయభూతంబగు సిద్ధాశ్రమమున గపిలమహర్షి తపస్సొనరించినచోట భారతభూమియందుఁ బడమరసంద్రమునకుం దూర్పున మలయపర్వత పశ్చిమభాగంబున శ్రీశైలమునకు నుత్తరభాగమున గంధమాదనాద్రికి యామ్య

ప్రదేశమునఁ బంచయోజనవిస్తీర్ణమై తచ్ఛతగుణదైర్ఘ్యమై,
తగుచోట, విమానమును దిగెను

అందు శుద్ధస్ఫటికమునలె జలము ప్రవహింప భారత
సుకృతవిశేష మనచొప్పుచు, నక్షయోదకము గలిగి, శరావతి
యనునది తనలోఁ గలియ హిమాలయమునఁ బుట్టువుంగాంచి
మించి పుణ్యభద్రానది యలరుచుండెను దానినే గోమతియని
యు వాడుదురు అది పడమరసంద్రమునఁ గలియును నద
మనక యేలొకొ నదియనియే పెద్దలు నామకరణము చేసిరి
అచ్చట దిగి శంఖచూడుడు శ్రీశంకరు దర్శించెను

ఆసదాశివుడు భక్తలోకశంకరుండై, సూర్యకోటి
ప్రభాసమానుండై, యోగాసనమును దాల్చి చిన్మద్రవిలసిల్లి,
స్థితచక్రము సౌందర్యమును దెలుప బ్రహ్మతేజస్సు ప్రజ్వరిల్లఁ,
ద్రిశూలపట్టిన ధారియై, నిరుపమాన వ్యాఘ్రచర్తాంబరంబును
ధరియించి, భక్తమృత్యుహరుండై శాంతమూర్తియై మనోహర
రీతి వెలయుచుండఁగాఁ జని కాంచెను ఆశంకరుండు తపఃఫల
ప్రచాతయయి, సకల సంవత్సరదాయకుండై, ఆశుతుష్టింగాం
చుచు, బ్రసన్నముఖకమలుండై, భక్తానుగ్రహనిరతుండై
విశ్వబీజవిశ్వరూపవిశ్వనాథాద్యనేక నామవిలసితుండై, నిర్వి
కారవైభవంబునఁ బరఁగుచు నద్వితీయుండై విరాజిల్లు చుం
డెను

అట్టి యసమానవైభవమాహాత్మ్యముల నలరు శ్రీశంక
రుం గాంచి పరిజనసమేతుడై శంఖచూడుడు నమస్క
రించెను భద్రకాళికి, స్కందునకును, నమస్కరించెను.

వారెల్ల నాతని కాశిషముల నిడుచు గౌరవపురస్సరముగాఁ
' గూరుచుండ నియోగించి తత్కాలోచిత కుశలప్రశ్నములచే
నించుక కాలముం గడపిరి శంఖచూడుండును శివుసన్నిధి
వసించెను

అంత సదాశివుండు కగుణవెలయ నిట్లు పలికెను లోక
ముల సృజించు నాతడు బ్రహ్మ యనంబడు ఆతనిపుత్రుడు
మరీచి ఆముని విష్ణుభక్తుడు తత్తనయుండు కశ్యపుడు
ఆముని సృష్టికర్తలలో నొకఁడయ్యెను దక్ష ప్రజాపతి ప్రీతిచే
* నా కశ్యపబ్రహ్మకుఁ బదుమూవురు పుత్రికలను భార్యలగా
నొసంగెను ఆభార్యలలో దనువను నంగన యొకతుకయని
తెలియవలయు ఆదనువు కశ్యపసౌభాగ్యవృద్ధికారిణి యనం
బడుచు, నలువదిమంది కొడుకులం బడసెను వారెల్ల బ్రతాప
విశేషములఁ బ్రఖ్యాతినందిరి వారిలో మహాబలపరాక్రమ
శాలి విప్రచిత్తి యనువాడు గలఁడు తత్తనూజాతుఁడు
దంభనామకుఁడు ఆతఁడు విష్ణుభక్తిగలిగి జితేంద్రియుడై
పుష్కరతీరమున లక్షసంవత్సరములు నియతిమై నొకమంత్ర
మును జపించెను ఆమంత్రమే శ్రీ కృష్ణమంత్రము ఆతని
గురువు శుక్రుఁడు. కొంతకాలమున కాదంభుఁడు శ్రీకృష్ణపరా
యణుడవగు నిన్నుఁ దనయునిం గాంచెను నీవు తొలుత
* గోలోకమున శ్రీకృష్ణసేవకులలో నొకఁడవు పార్షదుఁడనం
బడు గోపకుడవు రాధికాశాపకారణమున దానవేశ్వ
రుండవై యిపుడు జన్మించితివి

విష్ణుభక్తుఁడు ఆ బ్రహ్మస్థంభపర్యంతము తుచ్ఛముగా భావించి దేనినిగోరక విష్ణుసమీప నివాసమునే కోరును అది తప్ప నితర మేమిచ్చినను బరిగ్రహింపఁడు బ్రహ్మత్వము, నమ రత్వమును తుచ్ఛముగా విష్ణుభక్తుఁడు భావించును ఇత నింద్రత్వము, మనుత్వమును లెక్కించునా? అట్టి శ్రీకృష్ణ భక్తుఁడ వగునీవు దేవతారాజ్యమున భ్రమింపఁ గోరనేల? దేవతలకు రాజ్యము నిష్ఠు నాయందు నీకుఁగలప్రీతిని రక్షింపుము స్వరాజ్యమున సుఖముగా నుండుము దేవత లీరాజ్యమున నుందురుగాక భూతవిరోధ మిక్కఁ జాలును మీరందఱు కశ్యపవంశజులు గదా బ్రహ్మహత్యాది మహాపాతకము లెల్లను జ్ఞాతిద్రోహపాతకమునఁ బదాఘాతభాగమును బోలవు. ఈసంపదలు స్థిరములని భావించువా? సర్వకాలసర్వావస్థ లొక రీతి జరగునని నీవు నమ్ముదువా? బ్రహ్మాయంతవానికి లయమునఁ దిరోభావము కలదు మరల సృష్టికాలమున నావిర్భావము కలదు ఇది యీశ్వరప్రభావమువలనఁ గదా జరగుచుండును ధర్మము సత్యయుగ మనఁబడు కృతయుగమున నాల్గుపాదంబుల నడచుచుండు త్రేతాయుగమున మూఁడు భాగములవెలయు ద్వాపరయుగంబున రెండుభాగముల స్థితింగాంచు కలియుగము ననేకభాగము నిలుచును కలియుగము కడపటిభాగమునఁ గళామాత్రశేషముగ నుండును గుహూ నామమనఁదగు నమవసయందుఁ జంద్రకళవలె సన్నగిలి నశించును అదియే కలియుగాంత్యతమభాగ మని యెఱుంగఁదగు గ్రీష్మర్తువున సూర్యకాంతి యెట్లుండునో

హేమంతమున నట్లుండదుగదా. పగటియందు మధ్యాహ్నము తఱి నుండు భాస్కరుకళ సాయం ప్రాతఃకాలముల నట్లుండదుగదా ప్రాతఃకాలమున నుదయించి బాల్యమునొంది వరుసగా వృద్ధి నొంది సాయంకాలమున రవి క్షీణించును. మేఘావృత్తిచే బగటియందును గనంబడఁడు రాహు వావరింప స్తంభత్వ మొందును మరలఁ బ్రకాశించును పూర్ణిమ నాఁడు పరిపూర్ణుఁ డగుచంద్రుఁడు దినభాగమున క్షయత నొందునుగదా కుహూ ద్వితీయదినమున మరల నుదయించును రాహుగ్రస్తుడై తిరోభావ మొందును చరాచరములన్నియు నిట్లే వృద్ధిక్షయములఁ బడయుచుండును పరబ్రహ్మకొక్కనికే సదాసమత్వము వెలయుచుండును మృత్యుం జయుఁడ నగునేను బహుప్రళయముల నందితిని పలుమాలు పుట్టువుం గాంచితిని * ఆపరమాత్మయే ప్రకృతి ఆపరమాత్మయే పురుషుఁడు ఆతఁడే యత్త ఆతఁడే జీవుఁడు ఆతఁడే నానారూపధరుండు నగు ఎవఁ డట్టిపరమాత్మను నామగుణస్తుతిరూప మగు ధ్యానముచేయునో ఆతఁడు మృత్యువును జయించును † బ్రహ్మను సృష్టికర్తగను, విష్ణువును రక్షకుని

* స చ ప్రకృతి రూపం చ స ఏవ పురుషస్త్వన్మితః, సచాత్మా స చ జీవశ్చ నానారూప ధరఃపరః. అని మూ. ౮ స్కం. ౨౧ అధ్యాయం.

† స్రష్టృకృతో విధిస్తేన పాతావిష్ణుః కృతోభవేత్, అహం కృతశ్చ సంహర్తా వయం విషయిణః కృతాః. అని మూ. ౯ స్కం. ౨౧ అ.

గను, నన్ను లయకర్తగను నియమించి వాఁడా పరమాత్మ
యే అట్టి నేను సదా తన్నామగుణసంకీర్తనము చేయుచుం
దును ఈజ్ఞానముచేతనే నేను నిర్భయుఁడనై మృత్యుం
జయుఁడ నగుచున్నాఁడ అని పలికి సభామధ్యమున శంకరుఁ
డూరకుండెను

శంఖచోడుం డామాటల నాలకించి శివుం బ్రశంసించి
మధురవాక్కుల నిట్లు పలికెను ప్రభూ! శంకరా! నీవు వచి
యించినదంతయు సత్యంబ అన్యథా వచియింపఁ జాలను
ఐనను నామనవి యొకఁడు కలదు దానిం జిత్తగింపవలయును
జ్ఞాతిద్రోహము మహాపాతకమని మీరు వచించితిరి బలిచక్ర
వర్తి సర్వస్వము పరిగ్రహించి యేల క్రిందికిఁ ద్రోయఁబడి
యెనో తెలియఁజాలకున్నాఁడను గథాధరుం డాతని నథో
లోకమునుండి యుద్ధరింపఁజాలకున్నాఁడు గదా సోదరయుక్తుఁ
డగు హిరణ్యాక్షుఁడేల దేవతలచే హింసింపఁబడెను? శుంభాది
దానవు లేల దేవతలచే హింసింపఁబడిరి? పూర్వము క్షీరసాగర
మధన కాలమున దేవత లేల యమృతముఁ ద్రావిరి? అందుఁ గ్లే
శము మాభాగము, ఫలము వారిభాగమా. ఇది న్యాయమా.
పరమాత్మ కీలోకము క్రీడాభాండము. ఎవని కెప్పు డైశ్వర్య
ము నీయఁదగునో యప్పు డతని కిచ్చును దేవదానవుల కీసం
వాదము పలుమాటలు కలుగుచుండునదియే మాకు జయపరా
జయములు కాలక్రమమునఁ గలుగుచునే యుండును ఇట్టి
మాకు విరోధము గలుగఁగా దేవతలకు సాయ మొనరింప

వచ్చుట నీశ్వరునకు మిగుల లజ్జాకరము జయపరాజయములఁ
గీర్తిహానులు సంభవించుచుండుట సహజము. అని పలుక విని
పరమేశ్వరుండు నవ్వి తగిన ట్లుత్తరమును జెప్పఁదలచి యి
ట్లనియె

బ్రహ్మవంశసముద్భవులరగు మీకు యుద్ధముగలుగ
మితో యుద్ధమునేయుట కేమి లజ్జగలదు. పరాజయము
గలుగ నకీర్తియు లేదు తొలునొలుత శ్రీహారికి మధుకైట
భూతతోఁ గదా యుద్ధము పొసఁగెను హిరణ్యకశిపున కతని
యాత్మతోనే సంగరము సంభవించెను త్రిపురాసురులతో
మున్ను నాకు నాహవము కలిగెను జగజ్జనని యగుప్రకృతికి
శుంభాదులతోఁ గలహము పొసఁగెను నీవు శ్రీకృష్ణపర
మాత్మకుఁ బార్షదుండవు తెగిన దానవులందఱు నీవంటివారు
సుమీ ! ఇట్టి నీతో నేను బ్రవిదారణ మొనరించుటచే లజ్జ
యేమి ? సురలకు దిక్కుగా హరివలనఁ బంపఁబడితిని నాహిత
వచనము దేవతలకు రాజ్య మిమ్మనియే అని కలికి శంకరుం
డూగకుండెను శంఖచూడుండు నమాత్యులంగూడి వెడలెను.

—॥ దేవదానవయుద్ధము. ॥—

శంఖచూడుండు విమానారూఢుడై వెడలినపిమ్మట
శంకరుండు తనసేనలఁ ద్వరగా ననికివెడల నాయత్తపటుప
నాజ్ఞాపించెను. దానవేంద్రుండు యుద్ధారంభము నొనరింప
సన్నద్ధుఁ డయ్యెను ఇంద్రుండు వృషపర్వునితో సంగర మొన

రింపఁ దానే పూనుకొనెను. భాస్కరుఁడు విప్రచిత్తితో నని
 నేయ మార్కొనియె చంద్రుఁడు దంభదానవునిఁ దలఁపడియె,
 కాలుఁడు కాలస్వరుం డనుదై తేయుని, హుతాశనుఁడు గోక
 ర్ణుని, కుబేరుఁడు కాలకేయుని, విశ్వకర్త మయదానవుని,
 మృత్యువు భయంకరుండగు సంహారనాముని, వరుణుఁడు
 విశంకటుని, వాయువు చంచలదితిజుని, బుధుఁడు ధృతపృష్ఠుని,
 శనైశ్చరుఁడు రక్తాక్షుని, జయంతుఁడు రత్నసారుని, వసువులు
 * వర్చోగణములను, అశ్వినీదేవతలు దీప్తిశాలి యనువానిని,
 నలకూబరుఁడు ధూమ్రుని, ధర్మఁడు ధురంధరుని, మంగళుఁడు
 షాక్షుని, వైభానుఁడు శోభాకరదచుపుత్రుని, మన్తధుఁడు
 పితరుని, ఆదిత్యులనఁబడు భాస్కరసూర్యేతరదేవతలు పది
 మందియు గోధాముఖి, చూర్ణ, ఖడ్గ, ధ్వజ, కాంచీముఖి,
 పిండ, ధూమ్ర, నంది, విశ్వ, పలాశు లనుదానవులను, ఏకా
 దశరుద్రులు భయంకరదానవులను, మహామారి యనుదేవత
 చండుని, నందీశ్వరాదులు దానవగణములను మారుకొనిరి
 ప్రళయము భయంకరముగఁ దోచిన ట్లాయుధము భయంకరా
 కృతిం దాల్చెను

ఈశ్వరుఁడు పటమూలమునఁ గాఢీ దేవియుఁ గుమారుఁ
 డును దనయొద్ద నుండఁ గూరుచుండి చూచుచుండెను ఉభయ
 సేనలు ఘోరముగాఁ బోరిరి. శంఖచూడుఁడు రత్నసింహాసన
 సీనుడై కోటిదానవులు పరివేష్టించి, రత్నభూషణములు

* 'వసవో వర్చసాంగణైః'. అని మూ

ప్రకాశింప, వెలయుచుండెను శంకరకింకరు లందఱు దానవుల
 శరణే దఱుమందడిరి దేవతలు తుతకాయులై కాలికి బుద్ధి
 చెప్పిరి కుమారుఁ డాగ్రహించి దేవతల కభయంబొసంగి
 సేనల కుత్సాహమును బుట్టించెను అంతఁ దానొక్కఁడయ్యును
 దానవుల నందఱు మార్కొని దారుణప్రవిదారణము గావించెను
 దానవకోటుల నిమేషమాత్రమున సంహరించెను
 అంతఁ గమలాక్షియగు కాళి యసుగుల నుక్కడంచెను
 కోపము రూపముఁదాల్చినపోల్కి నాకాళి చెలరేగి దానవుల
 శక్తినదిని ముంచెను దాను నొడలెటుంగక యనంత క్రోధమున
 వారి ఁక్తమునుఁ ద్రావెను ఒక్కకరంబున ననేకరాక్షసులం
 బట్టుకొని పిండిచేసెను ఆకాళీయుద్ధమునఁ గబంధము లనేక
 ములు గగనంబున నాడుచుండెను కుమారస్వామి శరములు
 పరంపరలుగాఁ బరగింప దానవులు శిథిలితగాత్తులై బలపరా
 క్రమోపేతులయ్యు భీతులై పరుగువాటిరి

అట్లు స్కందుఁడు విక్రమింప దానవులు పరుగిడుచుం
 డుట గన్నులారఁ గాంచి వృషపర్వుఁడు, వికింకణుఁడు నను
 వారు కుమారునిమారుకొని పోరుఘోరముగాఁ గావించిరి.
 మహామారియు భయంపడక రక్కసుల నురుమాడుచుండెను
 శ్రీరంద తొక్కపెట్టన నెట్టన విక్రమింప దానవులు భీతులై
 కలవలపాటొందిరి పలాయన మంగీకరింపక తప్పదయ్యెను
 దేవత లంబరమునుండి పుష్పవృష్టిని గురియించిరి కుమార

స్వామి సంగరమును జూచి నంత మహారుద్రుడు విక్రమించి ప్రళయమొందించుతఱి యిట్టిదే యనుమాట స్మృతికివచ్చెను.

అంత శంఖచూడుడు తనవారిపాటుగాంచి విమానా రూఢుడై బాణవర్షము గురియించుచు, యుద్ధయు చేయఁ దొడఁగెను ఆతనిబాణములు దృష్టిని మించెను ఒక్కొక్క తఱి నంధకారమును బుట్టించుచు, నొక్కొక్క సమయమున దీప్తుల వెలయించుచు నాతఁ డని చేయసాగెను నందీశ్వరాదు లాతని సంరంభంబు భరియింపజాలక పరుగెత్తసాగిరి రణ మూర్ధమున నొక్కకుమారస్వామి నిలువబడియెను పర్వతములను, వృక్షములను, సర్పములను, శిలలను, వర్ష రూపమున శంఖ చూడుడు గురిపింపసాగెను ఆతని శరవృష్టిచేఁ గప్పబడి స్కండుడు తిరోహితుఁ డయ్యెను అప్పుడు మంచుచేఁ గప్పబడు భాస్కరుని విధముతోఁచెను అంతఁ బోక దానవుడు కుమారుని ధనుస్సును భేదించెను రథమును శకలములు చేసెను. మయూరవాహనము నవయవములు తద్బాణక్షతములై రక్తమునఁ దోఁగుచుండెను కుమారుశక్త్యాయుధము చూర్ణమయ్యెను తుదకుక్షణమాత్రము కుమారుడు మూర్ఛమునింగెను. అంతలోఁ దెలివి పొలసెను విష్ణుదత్తమగు నొండు శరాసనముఁగొని రత్నమయవిమానము నెక్కి శస్త్రాస్త్రములఁ జక్క నమర్చుకొని భయంకరసంగర మా శంఖచూడునితోఁ జేసెను దివ్యాస్త్రములఁ బరఁగించి దానవప్రయుక్తపర్వత వృక్షసర్పాదుల శకలములుగా నొనరించెను. పర్జన్యాస్త్రమును

బ్రయోగించి దాననాస్త్రాన్ని నడంచెను అంత నూరకుండక శంఖచూడుఁ డప్పు డెక్కియున్న రథమును ధనుస్సును ఛేదించెను మఱియు సారధిని, రత్న సారమగు కిరీటమును, జూర్ణము గావించి, శక్తిని బ్రయోగించెను ఆశక్తివక్షమునఁ దాఁకుడు శంఖచూడుఁడు మూర్ఛిలైను క్షణమాత్రమునఁ దెప్పిరిల్లి లేచెను వేటొండు రథమునెక్కి ధనుర్దండము నుద్ధండరితఁ గేలనంది మాయికులలో నగ్రగణ్యుండగు నాశంఖచూడుఁడు శరజాలములఁ గుమారుంగప్పి సింహనాద మొనరించెను పెంటనే శ్రీవిష్ణుదత్తమగు శక్తిని గ్రహించి కుమారువక్షంబు లక్ష్యముచేసి ప్రయోగింప నాతఁడు మూర్ఛమునింగి భూమిని సోలెను ఆస్కందుని గాళికాదేవి లేవనెత్తికొనిపోయి శంకరు పార్శ్వమున నునిచెను శివుం డాతని నిమేషమాత్రమున లబ్ధ సుజ్ఞానిజేసి బల మనంత మగునట్లు ప్రసాదించెను బలపరాక్రమములు యథారిత నలర నాతం డలరారెను

అంతఁ గాళీదేవి యుద్ధముసేయ వెడల మహావీరులెల్ల నామెం బరివేష్టించి పోయిరి దేవగంధర్వాదు లా యంబను నుతించిరి ఆయంబ వెడలి సింహనాద మొనరించెను దేవీసింహ నాదమున భీతిల్లి దానవులు మూర్ఛాక్రాంతులైరి ఆకాళిని బరివేష్టించి యున్న భూతములు రాక్షసులం జంపఁబూనెను శంఖచూడుఁ డాకాళిని మార్కొన సాహసించి యుద్ధమునకు వచ్చెను దానవుల కభయం బొసంగఁ గాళి యాతనిమీఁదఁ బ్రళయాన్ని సమప్రభంబగు వహ్నిఁ బ్రయోగించెను ఆశంఖ

చూడుడు పర్జన్యాస్త్రమును వైచి దానిం జల్లార్చెను ఆపై
 వారుణాస్త్రమును వైవ నతఁడు దానిని విలాసముమీఱ గాం
 ధర్వాస్త్రమున శాంతింపఁ జేసెను కాళి మహాభయంకరంబగు
 మాహేశ్వరాస్త్రమును బ్రయోగింప వైష్ణవాస్త్రమున దాని
 నుపశమింపఁజేసెను దేవియు మంత్రపూర్వకముగా నారాయ
 ãాస్త్రమును నిగిడింప దానవుం డరదంబుఁ దిగి నమస్కరించి
 దానిపౌరుషంబుడిపెను ఆయస్త్రము శాంతి నొంది మింటికెగసి
 ప్రళయాగ్ని శిఖవలెఁ బైఁబడరాఁగా నతఁడు దండమువనె
 భూమిం బడియెను దాన నది యూరకుండెను ఆమెయు
 బ్రహ్మాస్త్రమును వైన బ్రహ్మాస్త్రమునే వైచి శాంతి నొందించెను.
 ఆజగజ్జననియు మంత్రపూర్వకముగా దివ్యాస్త్రమును బఱప
 నతఁడు దివ్యాస్త్రజాలమున దానిఁ జల్లార్చెను యోజనాయత
 శక్తిని దేవివైవగా వివిధవిధదివ్యాస్త్రములచే దాని నతఁడు
 ఖండించెను ఆవల నాజనని మంత్రపూతమగు పాశుఃతముఁ
 బ్రయోగింప సమకట్ట నాకాశవాక్మొకటి “దేవీ! పాశుపత
 మున వీనికిం జావులేదు శ్రీహరిదిన్యకవచ మీతని శరీరమున
 నుండు నంత దాఁక వీని నీయస్త్రము బాధింపలేదు ఇంతియ
 గాదు ఈతనిభార్యయందు సతీత్వ మెంతవఱకుండునో యంత
 దాఁక నీతనికి జరామరణములు గలుగనని బ్రహ్మచరము
 గలదు” అని వీతెంచెను

భద్రకాళి యావాక్కు నాలకించి ఆయస్త్రమును రాక్ష
 సులపై వైవ శతలక్షదానవులు మడిసిరి అంత నాకలిఁగొఁ

యామే శంఖచూడుని మ్రింగఁబోఁగా దివ్యాస్త్రముల నడ్డ
గించెను. మరల నాతని మ్రింగ వేగముగా నామే పరుగిడ
సర్వసిద్ధులుగల యాతఁడు దేహమును బెంచెను కాళియు
నభంగమగు తద్ద్రథమును ముష్టిఘాతమునఁ జూర్ణమగునట్లు
చేసెను అంత మరలక యాదేవి శూలమునువైవ వామ
హస్తమున వాఁడు దానిం బట్టుకొనియెను ఆవల నాకాళి
ముష్టిఘాతమున నతని నొప్పింప మూర్ఛమునింగి క్షణకాల
మునకే లేచెను వారిరువురు బాహుయుద్ధ మొనరించిరి.
మేరల దేవి కాశ్యస్త్రమును వైవ నతఁడు స్వతేజమున దాని
నుపశమింపఁజేసెను. కాని మాతృభక్తిచే దేవిపై బాణ
ప్రయోగము చేయఁడయ్యెను దేవి యంతట నాగ్రహ
మాఁజాలక యతనిం బట్టుకొని గిరగిరంద్రిప్పి యాకసమునకు
విసరివైవ నతఁడు క్రిందఁబడి లేచి కాళికి నమస్కరించెను
పిదప విమాన మెక్కెను కాళియు దానవులం జంపి రక్త
పానమునఁ దృప్తిపంది శంకరు సన్నిధికిం బోయి జరిగినవృత్తాం
తము దెలుప నీశ్వరుండు నన్ని మిగిలిన రక్కసుల సంహరింప
శంఖచూడుఁ బోరిఁగొనం దలంప నాకాశవాణి వీఁ డవధ్యుఁ
డని వినఁబడ నందుఁడియే పాశుపతముం బ్రయోగింపక
యుద్ధముచేయ రణభూమికిం బయన మయ్యెను

శంఖచూడుఁడు విమానమునుండి దిగి పరమభక్తియు
/ క్తుడై యీశ్వరునకుఁ బ్రణతు లొనర్చెను వేంటనే విమాన
మెక్కి శరశరాసనముల ధరించెను శివశంఖచూడు లిరువు

రును దలఁడడి ఘోరముగఁ బోరిరి. నూలుసంవత్సరములు
సంగరము చెల్లెనుగాని జయపరాజయములు తెలియరా
వయ్యెను. శివుఁడు సకలాస్త్రములఁ బ్రయోగింపఁ దానవుఁడు
నట్లె చేసెను దానవుఁడు రథస్థుడై శివుఁడు వృషభస్థుడై
యుండిరి * వీరిరువురు సంగర మొనరించుకాలమున నేయే
రాక్షసులు చనిపోయిరో అట్టి వారిని నూలుగురను శంక
రుండు బ్రదికించెను

ఇట్టి తరుణమున నొక వృద్ధభూసురుఁడు రణభూమికి
వచ్చి శంఖచూడుని జేరి యిట్లనియెను ఒరాజేంద్రా! నీవు
సర్వసంపద్ధాతవు కాన నావాంఛితమును దీర్పుము అన విని
శంఖచూడుఁ డట్లే యొసంగెద ఏమివాంఛితమో తెల్పుఁ
డన నావృద్ధభూసురుం డయ్యా! నీకవచనమును గోరి వచ్చి
తిని అని పలికి హరియే యాకవచమును దీసికొనియెను
పూర్ణకాముఁ డగు నాబ్రాహ్మణుఁడు శంఖచూడుని రూప
మునఁ దులసియొద్దకుం బోయి యామెను మాయామోహితం
జేసి యారేయి యామెతో సుఖనిద్ర గడపెను

ఈవిషయము నాత్మ నెఱింగి శంకరుఁడు శూలాయుధ
ముచు జేనంది ప్రయోగించెను అది గ్రీష్మకాలమున మిట్టమ
ధ్యాహ్నమున భాస్కరునిం బోలి వెలుంగుచు దుర్నివారంబై
దుర్ధర్షంబై శత్రుసూదనపటిష్ఠమై, సకలాస్త్రసారమై శివకేశవు
లకుం దప్ప నితరులకు భరింపరాక భయంకరమై ధనుస్సహస్ర
దైర్ఘ్యముగలిగి, శతహస్తవిస్తృతింగలిగి, సజీవమై, బ్రహ్మరూ

* రణే యే యే మృతా శృంభు ర్జీవయామాస తా నివిభుః అని మూ

పమై, శాశ్వతమై, నిర్దేశింపరాని మహిమముగలిగి, బ్రహ్మాండముల నశింపఁజేయ సమర్థమై యలరుచుండెను అట్టిదానింబూన్చి వైవ నయ్యది వచ్చుచుండుటఁ గాంచి ధనుర్దండమును బాటవైచి శ్రీకృష్ణపాదాంబురుహముల ధ్యానించుచు యోగమూనియుండెను ఆశూలము మింట మిణుఁగుగులు చెదరవచ్చి యాతనిపైఁ బడి భస్మము గావించెను రథము చూర్ణమయ్యెను

అంత శంఖచూడుడు గోపకుమారవేషమును దాల్చి ద్విభుజము లలర మురళి వెలయ రత్న భూషణభూషితుండై దివ్యవిమానము నధిరోహించి సకల గోపికాగోపకపరివేష్టితంబై యద్వితీయమగు గోలోకమునకుం బోయి రాధాకృష్ణులకు నమస్కరించి వారి పాదకమలముల నేమిచి బృందావనమున విహరించుచుండెను మర్త్యలోకమునుండి వచ్చిన సుదామునిం గాంచి ప్రేమమొప్పుఁ గ్రుచ్చియెత్తి యూశీర్వదించిరి ఆశూలాయుధము శ్రీకృష్ణలోకమునకుం బోయెను శంఖచూడునియ స్థులు శంఖములయ్యెను అవి నానారూపముల వెలయుచు దేవతార్చనమునఁ బవిత్రములై వెలయుచుండెను ఆశంఖోదకము గంగోదకమువలెఁ బావనమైనది ఎచ్చట శంఖశబ్దము వినఁబడునో శ్రీమహాలక్ష్మీ సాక్షాత్కరించును * ఎందు శంఖముండునో యందు శ్రీహరియుండును ఎందు శ్రీహరి వెల

* శంఖో హరే రధిష్ఠానం యత్ర శంఖ స్తతో హరిః, తత్రైవ వసతే లక్ష్మీ దూరీభూత మమంగళం. అని మూ

యునో యందు మహాలక్ష్మీయుండు అందు నమంగళము
 లుండఁజాలవు స్త్రీశూద్రులు శంఖధ్వనిచేయ భీతయై లక్ష్మీదేవి
 యాచోటునువిడనాడి పరుగిడును శివుం డిట్లు శంఖచూడునిం
 బొలియించి శివలోకమునకుం బోయెను దేవతలు తమతమ
 లోకములకుం బోయిరి

పారకమహాశయు లీ గాధనుండి పెక్కువిషయములు
 గ్రహింపవలసి యుండును చిత్రకారుఁడు తాఁ జేయఁబూనిన
 కార్యమునకు ముందే మనఃకుడ్యమునందుఁ బలురంగులతో
 చిత్రము నలవరించును బాగుగనున్నదియా లేదా యని పరీ
 షీంచును దోషము లివి యని యిట్లుండిన తనకు మేలుకలిగి
 కీర్తి వ్యాపించుననియు నూహించును ఆచల బాహ్యకుడ్యము
 నందో దర్పణమునందో తా మనసునఁ బరీక్షించి యూహించిన
 రీతిగా లిఖించి ప్రదర్శించును చిత్రలేఖనమునకుఁ గావలసిన
 సాధనములగు కుంచీయ, రంగులు, పాత్రములూ, నిర్మలసౌ
 ధము, మనోమోదమును గల్గించి తనపని కనుచగు నితరసాధన
 ముల నన్నింటినిం జేర్చుకొనియే పనికిఁ బ్రారంభించును అంతి
 యగాని తలాలున ప్రారంభించి యాయాయిసాధనములు వలసి
 నపుడు వానిని సేకరింపఁ బ్రయత్నింపఁడు రథకారుఁడు సాల
 భంజికను జేయఁబూని మనసున దానిరూపమును బదిలపఱచు
 కొని బాగోగులు నిశ్చయించుకొని తననేర్పు నెట్లు చూపఁ
 దగునో ఆవిధము నూహించి యంతర్దృష్టిచే దానిం జూచి
 లోపము లివ్వి గదా యని తానే కనిపెట్టి యన్నియు సరి

పోయినపిదపఁ దనకృత్యమును జేయఁబూనుచు సత్కవియుఁ
దాఁ జేయఁబూనుకొన్న గ్రంథమునకుఁ గథాభాగాదుల మొద
టనే యూహించుకొని లోకుల మెప్పింపఁదగినపద్ధతి యిది
గదా యని మనోరాజ్యసింహాసనముకడఁ దనకు రాఁదగు
లాభములంగూర్చి చక్కఁగా నెంచియే కృతిచేయ నారంభిం
చును కాని లేఖనింబట్టుకొని యప్పటికప్పు డాలోచింపఁడు
అట్లు చేసినకృతి బాగుపడునదియుఁ గాదు

అట్లే భగవంతుఁడు తానవతరించుటకు ముందే వలయు
వారినెల్లఁ బుట్టఁజేయును పరికరములు సిద్ధమైనపిదపఁ దా నా
యవనిక నలంకరించి నాటకము సాగించును భగవంతునికార్య
ములు కొన్ని యుపయోగపడునవి కానట్లు మనకు స్ఫురిం
చును గాని యేమో యొకకార్యమునకే వారింబుట్ట నాజ్ఞ
చేయును ప్రకృత శ్రీకృష్ణావతారమునకు సుదాముఁడు శంఖ
చూడుఁడుగాఁ బుట్టుటవలని లాభము లేవియని మన మాలో
చించినచో సంతగాఁ గానరావు కాని ముఖ్యప్రయోజనము
లేకుండఁ బోదని నిశ్చయించుకొనవలయు తులసీదేవ్యుత్పత్తిని
గూర్చి యూహింతము కలియుగము పాపభూయిష్టము తప
స్సొనరించువా రొకరిద్దఱుగాని యుండరు చాలమంది కప
టాత్ములు మఱికొందఱుదాంభికులు మాయచే నితరుల మోస
మొందింపఁ బ్రయత్నించువారు ఇక భగవద్భక్తి యెట్లు
నిలుచును? మనుజులకాయువు తక్కువ ఉన్నంతలోఁ బాప
కృత్యముల నొనరింపఁ బూనుట వాడుక ఇట్టివారిని బుట్టింపఁ

బోవు యుగము రా నున్నది ద్వాపరాంతమునఁ దా నవత
 రింపఁ బూనెను తన యవతారమును మర్త్యలోకమునఁ
 జాలకాలము నిలుప నూహింపలేదు గోలోకమునఁ దన యెడఁ
 బాటు సంతకాల మోర్వఁగలవారు లేరు భక్తజనశరణ్య
 మాలోకము అందున్నవారు పరమభాగవతులు ఊణకాల
 మైన భగవద్వింహమునకుఁ దాళఁజాలరు. నిరంతరతత్త్వాద
 సేవానిరతులు పరమపవిత్రచరిత్రులు. పునరావృత్తిరహిత
 పదము నంది ధన్యులై యున్నవారు వారిని వదలి చిరకాలము
 మర్త్యలోకమున నుండ భగవంతున కిష్టములేదు రాబోవు
 పాపయుగము స్థితి నాలోచించెను నిశ్చలభక్తితోఁ జిరకాల
 మారాధించినను బడయరాని తనలోకము ఊణమాత్రమైనను
 బూజించినఁ గలుగు నన్ని నియమములు చేసినఁగాని పెక్కు
 మందిలో నొక్కఁడైనను గలుగనేరఁ డని నిశ్చయించెను.
 కావున ఊణమాత్రము తన్నా రాధించుచుఁ దులసీపత్రమునఁ
 బూజించినఁ గలికాలమర్త్యులకును, నిరంతర దులసీకాష్ఠలఁ
 బూనిన సత్యయుగమనుష్యులకును గలుగఁగల తప మొక్క
 టియే యని నియమించెను కావున లక్ష్మీగంగాసరస్వతులకు
 విరోధము గలుగఁజేసి పరస్పరశాపముల నీయఁజేసెను దానఁ
 దులసీవృక్షము భూలోకమునఁ గలిగెను దానిపత్రములఁ
 దన్ను ఊణకాలము పూజించినఁ జాలు నని నియమించినందున
 నొక్కఁడేని భక్తిమీఱఁ బూజింపఁగలఁ డని యూహించెను
 కాబట్టి తదవతారమునకు ముందే కలిగిన ప్రతివస్తువు
 మహోపయోగమును గలిగించునని మనమూహింపవలయు

మఱియు శంఖచూడో పాఖ్యానమునుండి పెక్కు నీతులు
 * బయలుదేరును వానిని గ్రహించుట చాలముఖ్యము తులసీ
 శంఖచూడులసంవాదమును మరలబరింపుడు ఎన్ని ధర్మములం
 దిమిడి యున్నవో, పెక్కుస్త్రీతులు పరించినఁగాని తెలియఁ
 జాలనివిషయములు సారభూతములై యిందున్నవి వివాహ
 నియమము లెట్లు తెల్పఁబడినవో కనుఁగొనుఁడు ఒక్కొక్క
 యుగమునఁ బూజింపఁదగిన దేవత లెందఱుగలరో చింతిం
 పుడు యిట్టి యనేకధర్మము లీగాధనుండి మనమెఱుంగఁ దగి
 యుండును

*

శంఖచూడుని జయింప నలవిగామి నెఱింగి దేవతలు
 మొఱ్ఱి యిడ విష్ణు వీశ్వరునిం బంపెనని జదివితిరిగదా కారణ
 మేమని చింతింపుడు కాలము పరిపక్వమగునంత దాఁకి
 నెవ్వరు నేమిచేయఁజాల రని తెలిసికొనుఁడు త్రిమూర్తులు
 సాధింపలే రన నిక నితరులమాట యిట వచింప నేటికి? శంఖ
 చూడుఁడు శ్రీకృష్ణోపాసకుఁడు. తల్లభమగు నభేద్యకవచ
 మాతఁడు వాల్చెను దానిని గ్రహించినఁగాని యాతనిం జంప
 శక్యముగాదు. యుద్ధరంగమున యాచకుఁడు వచ్చి “దేహి”
 యనఁగా నీయఁదగునా తగదా యనియైన నాలోచింపక తన
 ప్రాణతుల్యమగు కవచము నొసంగెను అనఁగా దేహ మెప్పటి
 కైన నశించునది యని, దానినమ్మి తన మేలు పోఁగొట్టుకొనఁ
 బూనుట యవివేకమని యతఁడు భావించెను అబుద్ధితో
 నాలోచించిన నాయూహ న్యాయమే అబుద్ధితో నెంచిన

నది తప్పుగాఁ దోఁపకమానదు దేహము స్థిరమనుకొను జీవులు
 కొందఱు గలరు వారిమతిప్రతిభ తదనుగుణముగఁ బ్రసరించు
 చుండును దేహము నీటిబుగ్గవంటి దనుకొను జీవులుగూడ
 నుండక పోదుకదా? వారియూహలు వేఱు వారిబాగోగులు
 చర్చించుటకుఁ దత్పుణ్యములేనిజీవులు యనికెఱారు వీరి కిట్టిబుద్ధి
 లేదు. కావుననే కర్తములకుఁ దగినబుద్ధులు వారివారికిం గల్గు
 చుండును తులసీపాతివ్రత్యమునకు భంగముఁ గల్గించినఁగాని
 శంఖమాడుఁడు చావఁ డని వేఱొకమాట గలదు గదా దాని
 భావమేమి? పాతివ్రత్య మను నది యెంత మహోన్నతఫల
 ప్రదమో యోజింపుఁడు త్రిసూర్తుల నడలఁజేసినది సకల
 లోకములఁ జీకాకుపటుపఁ జాలినది దాని నడంచుటకు విష్ణువు
 రూపాంతరమును ధరింపవలసివచ్చెఁగదా ఓరా! పతివ్రతా
 మహిమమునకు సాటి యింక నేమున్నది? అట్టి పవిత్రపదార్థము
 వేఱొకటి కలదా అట్టి స్త్రీలనామజపము భగవన్నామజప
 తుల్యముకాదా? ఇట్టి వెన్నియో తెలియఁదగిన విషయము లిం
 దున్నవి వీనిని గ్రహించుటయేకాక వానిం జింతించి చింతించి
 తదనుష్ఠానమున కెట్లు మనబుద్ధి యలవడునా యని జపించి
 జపించి యట్టి యత్యుత్తమపదార్థముల సంపాదించఁ బ్రయ
 త్నింపవలయును ఇట్టి పవిత్రకథాభాగములే కలికాలమునకు
 మహోపకారకములు వీనిం బరించి తదుక్తనీతుల గ్రహించి
 వాని ననుష్ఠానమునకుం దెచ్చినవారే ధన్యులు వారే కలి
 కాలమునఁ గృతకృత్యులు వారే భగవత్పదదర్శనము చేయఁ

గలుగుదురు ఇప్పటికే చాలఁ బ్రొద్దుపోయినది ముందటికధ
 విన మీమనసులు త్వరపడుచున్నవి కాన నీకఁ బరమపవిత్ర
 మగు చరిత్రమును బరింతము అందుఁ దులసీదేవీమాహా
 త్త్యము పరమమంగళప్రదము దానిం దెలిసికొందము నాకుఁ
 దెలిసినంతదనుక దేవీభాగవతమును బరించి మీయెదుట విన్న
 విం చెద సావధానులరై యాలకింపుఁడు సంసారతాపత్రయ
 ములకు మనసునఁ జోటియకుఁడు

❧ నారాయణమూర్తి తులసీదేవిని వంచించుట ❧

శ్రీనారాయణమూర్తి విప్రవేషంబున శంఖచూడుని
 భయంకరరణరంగంబున వంచించి కవచము గ్రహించె నని
 పరించితిమి తులసీదేవీపాతివ్రత్యమునకు భంగముఁ గల్గించిన
 కధను సవిస్తరముగాఁ దెలియఁ దగియున్నది అదెట్లనిన,
 కవచమును గ్రహించిన వెంటనే నారాయణమూర్తి శంఖ
 చూడు నాకృతింగొని శంఖచూడునిఁ జంపుట కుపాయ
 మిద్దియే యని యూహించి సుందరస్యందనము నారోహించి
 తులసీమందిరమునకుం బోయి యాద్వారసీమదుందుభిధ్వా
 నము వెలయఁజేసెను ఆదుందుభిధ్వానము జయసూచకముగా
 నాపురమున నెఱుంగఁబడుచుండెను, ఆజయశబ్దము విన్నంతనే
 తులసీదేవి పరమానంద మంది రాజమార్గమున రథారూఢుడై
 యున్న శంఖచూడుని గవాక్షవివరములం గాంచి పట్టరాని
 యానందమున బ్రహ్మాణులకు ధనంబు లొసంగి స్వస్తివచనం

బులం బడసి వందిమాగధులకు భీక్షుకులకుఁ గోరిన యట్లు
ధనంబు లొసంగి పతిరాకకై వేచియుండెను

కృత్రిమశంఖచూడుఁ డంత నరదంబు దిగి దేవీభవ
నంబుఁ జొచ్చెను అమూల్యరత్న సారనిర్మితదివ్యరథమునుండి
దిగి తన చెంత కరుదెంచు కాంతుం గాంచి నిరుపమప్రమోద
పూర్ణమానసయై పాదములు కడిగి తడియొత్తి నమస్కరించి
రత్నసింహాసనమున నాసీనుం గావించెను అంతఁ గామంబు
హెచ్చఁ గర్పూరాదిపరిమళవస్తుపరియుతంబగు తాంబూలంబు
నిడి ప్రాణేశా! నేటికి నాజన్మము ఫలించె బ్రదికితిని ఏలన?
ఘోరాహవమునుండి మరలి యింటికిరాఁగాఁ జూచుటకంటె
నదృష్టము వేటుగ నుండునే అని సలికి మరల మృదులస్వరం
బునఁ జిటునవ్వు మోమున మొలకలెత్తఁ గటాక్షవీక్షణముల
భర్తం గాంచుచు సకామయుఁ బులకాంకురాంచితతనూవల్లి
యునై యిట్లు ప్రశ్నించెను

ప్రాణనాథా! అసంఖ్యవిశ్వసంహార్త గదా యీశ్వ
రుఁడు అట్టి సదాశివుని మార్కొని రణమున నెట్లు విజయ
మును బడయఁ గల్గితివో యావార్తల వినవేడుచున్నదాన.
ఆనతిచ్చి నాకోరికం దీర్పుమా యను తులసీదేవీవాక్యము
నాలకించి కమలాపతి నవ్వి ' శంఖచూడుని వాక్కులచేతనే
యన్మతవచన మిట్లు పలికెను కాంతామణి! శంకరునకు నాకును

* శంఖచూడస్య రూపేణ తా మువా చాన్మతం ఏచః అని మా.

మహాహవము నూలుసంవత్సరములు సాగెను దానవులెల్ల
నశించిరి అంత బ్రహ్మ మాయీర్వురకుఁ బ్రీతిని గల్గించెను
బ్రహ్మయాజ్ఞచే దేవతల యధికారము వారి కిచ్చితిని. నే
నింటికి వచ్చితి శివుఁడు స్వలోకమునకుం బోయెను.

అని సూక్ష్మముగా రణవార్త నెఱింగించి శయనింపఁ
గోరెను. యథాపూర్వముగా వారు సుఖనిద్ర నేసిరి ఆసాధ్వీ
తిలకిము సుఖసమయమున గాఢాలింగనాదులయం దించుకభేద
మును గనిపెట్టి సంశయాకులస్వాతంత్ర్యై నీ వెవ్వరిని ప్రశ్నింపఁ
బూని, మాయేశా! నీవెవ్వఁడవు? మాయఁ బూను నీచే నే
ననుభవింపఁబడితిని. నాసాధ్వీత్వము నశించె ఏల యిట్టి కట్టడి
కార్యము నొనరించితివో దానికై శపించెదను అని తులసి
పలుకఁగనే శ్రీహరి శాపభీతుడై క్షణమాత్రమునఁ దన
దివ్యమంగళ విగ్రహమును ధరించెను అట్లు మనోహరాకార
మున నలరు దేవదేవుని రమానాథునిం గనుంగొని యాలోఁకొ
త్తరరూపమును గన్నంతనే వివశయై క్షణకాలమున లబ్ధ
చేతనయై యిట్లు శ్రీహరితోఁ బలికెను నాథా! పాషాణసదృ
శుఁడవగు నీకు నాపై దయలేదు కపటముచేతను ధర్మభం
గముచేతను నాసాధ్వీత్వము నీచే నపహరింపఁబడియె దయా
హీనుఁడ వేలయైతివో దాననే పాషాణహృదయుఁడవై తివి
అందువలన నిపుడే జన్మాంతరము నొంది పాషాణము గమ్ము
వీమహాత్ములు నిన్ను సాధువని నుతింతురో వారు భ్రాంతులు.

ఇందులకు సంశయమే లేదు అపరాధములేని భక్తుని బరార్థముగా సంహరింపఁజనునే అని బహుభంగుల నేడ్చెను

పిదప శ్రీహరి దీనయై పలుమాటలు విలపించు నా తులసీదేవింగని కరుణారససాగరుఁడు గాన నయమార్గ మలర నిట్లు హిత ముపదేశింపసాగెను కల్యాణీ ! మందరపర్వతమున జిరకాలము నన్నుఁగూర్చి తపమొనరించితివి నీకొఱకు శంఖ చూడుఁడును జిరకాలము ఘోరతప మొనరించెను. నిన్నుఁ గాంతగాఁబడసి యతఁడు విహరించెను ఇపుడు నీకుఁ దపః ఫలమునొసంగుట యుక్తము నీవే శరీరమును వదలి దివ్య దేహమును ధరించి నాతో విహరింపుము లక్ష్మీతుల్యపు కష్టు నీ యీ దేహము నదీరూపము నొంది గండకీఖ్యాతిం గాంచెడు భారతభూమిఁ బరమపవిత్రమై మనుజులఁ దరింపఁజేయఁజాలి యుండు నీజడముడి యిది పుణ్యవృక్షరూపమును ధరించునది తులసీకేశసంభవ మగుట నయ్యదియుఁ దులసీవృక్ష మనంబరఁ గెడు. సుందరాంగీ ! ముల్లోకములయందు దేవపూజనమందుఁ బుష్పపత్రములలో తత్పత్ర ముత్తమం బనందగు ప్రథమ గణనకెక్కు తులసీదేవీ ! స్వర్గమర్త్యపాతాళములయందును గోలోకమునందును నీవు వృక్షశ్రేష్ఠమవై యుండఁగలవు. గోలోకమున విరజాతీరమందును, బృందావనవనమందును భాండీరవనమందును, చంపకవనమందును, మనోహరచంపక కానన మందును, మాధవీకేతకీకుండమందా రాదివృక్షరమ్య మగు మాలతీవనమందును, నీకు నివాసముఁ గలుగుఁగాక పుణ్య

స్థానములయందెల్ల నీనివాసము తగుఁగాక తులసీతరుమూ
లము సకల పుణ్యాస్థానోత్తమము సకలతీర్థము లద్దాని నధిష్టించి
యుండుఁగాక! అందే సకలదేవతలు నన్నుఁగూడియుండఁ
గలరు తులసీపత్రపతనము మాపైఁ గలుగుఁగాక యని యెల్ల
సురలు కోరఁగలరు తులసీపత్రము నుంచినజలమున నెవఁ డభి
షిక్తుఁడగునో వాఁడు సర్వనదీజలముల, సర్వయజ్ఞములయం
దును స్నాన మొనరించినట్టివాఁడే యగు హరికి నమృతఘట
సహస్రముల నభిషేకించిన నేతృప్తిగలదో యాతృప్తి యొక
తులసీదళము నొసంగినఁ గలుగఁగలదు కార్తికకమాసమునఁ
బదివేలగోవుల దానముచేసినఁ గలుగుఫలము తులసీపత్రదాన
మునఁ గలుగును మృతికాలమునఁ దులసీపత్రతోయము
నెవఁడుగ్రోలునో వాఁడు సకలపాపనిర్మక్తుఁడై విష్ణుసాయుజ్యము
నొందును భక్తిమీఱ ననుదినము నెవ్వఁడు తులసీతోయ
మును గ్రోలునో ఆపుణ్యాత్ముఁడు లక్షౌశ్వమేధపుణ్యము నొం
డును దేహమున ధరించిగాని, హస్తాలంకారముగఁ బడసి
గాని యేమానవుఁడు శరీరమునువడలునో వాఁడు విష్ణులోక
మునకే పోవును ఎవఁడు తులసీదారునిర్మితమాలనుధరించునో
యతఁ డశ్వమేధఫలంబు నొందుననుటకు సంశయమే లేదు.
తులసీవృక్షముపై నొట్టుపెట్టుమానవుఁడు కుంభీపాకనరక
కునఁ బడునలుగు రింద్రుల యాయువంతకాల ముండ
గలఁడు. ఎవఁడు మరణకాలంబునఁ దులసీతీర్థబిందువును నేవిం
చునో యతఁడు రత్నఖచితవిమానారూఢుడై వైకుంఠము

నకుం బోవును * పున్నమయందు, నమవసయందును, ద్వాదశి
యందును, సూర్యసంక్రమణమందును, నూనెతోఁ దలయంటు
కొనియు, మధ్యాహ్నమందును, రాత్రియందును, నుభయ
సంధ్యలయందును, ఆశౌచ సమయమందును, నేమానవులు
తులసీదళములఁ గిల్లుదురో వాయ శ్రీహరి శిరస్సును ద్రుంచిన
ఫలమునొందుదురు వృక్షాధిష్ఠాత్మదేవివగు నీవు గోలోక
మందు శ్రీకృష్ణునితోడఁ నిరంతరము విహరింపఁగలవు నద్య
ధిష్ఠాత్మదేవి వగు నీవే భారతవర్షమునఁ బుణ్యప్రదాత్రి
వగుచు, లవణోదధి మదంశసంభవుఁడు గాన నతనికి భార్య
కాఁగలవు ఓతులసీ! నీవు మహాసాధ్వివై వైకుంఠమున నా
సన్నిధియందు రమాతుల్యవై నివసింపఁగలవు తులసీ! నీశాస
కారణమున నేను గండకీరీరమున శైలరూపమున నివసించె
దను కోటిసంఖ్యలకీటములు తీక్షణదంష్ట్రలేయాయుధములుగా
వెలయ ఆపాషాణముల వివరములందు నాచక్రమును నిర్మింప
గలవు

సాలగ్రామపరీక్ష

నాలుగుచక్రములుకలిగి యొకద్వారమున నొప్పుచు
వనమాలావిభూషితమై నూత్న నీరదాకారమగు పాషాణము

* పూర్ణిమాయా మమాయా చ ద్వాదశ్యాం రవిసంక్రమే,
తైలాభ్యంగం చ కృత్వా చ మధ్యాహ్నా నిశిసంధ్యయోః, ఆశౌచే
శుచికాలే యేరాత్రివాసోఽన్వితా నరాః. తులసీం యే విచిన్వంతి తే
భిందంతి హరే శ్శిరః. అని మూ. ౫౦ శ్లో

లక్ష్మీనారాయణనామముగల దగును ఏకద్వారముదగిలి చతు
శ్చక్రముల వెలయుచు నవజలదాకారము గలిగి వనమాలా
రహితమగు పాపాణము లక్ష్మీజనార్దననామము గల దనఁ
బడును ద్వారద్వయము నాల్గుచక్రములును గలిగి గోప్య
చిహ్నమున నలరుచు వనమాలలేనిది రఘునాథసంజ్ఞగల దగు
మిగులఁజిన్నదై, రెండుచక్రములు గలిగి, క్రొత్తమేఘము
వంటి వర్ణముగలదై వనమాలాచిహ్నము లేనిదై యుండు
నది వామననామము గలది మిక్కిలి చిన్నదై ద్విచక్రయుతమై
వనమాలా భూషితమై యొప్పునది శ్రీధర నామధేయము
గలదై గృహస్థులకు శ్రీప్రదమగును స్థూలమై అత్యంతస్ఫుట
మగు నది దామోదరసంజ్ఞచే నలరును మధ్యమమై సప్త
చక్రముల నొప్పుచు, దత్తభూషణభూషితమై రాజిల్లు నది
రాజరాజేశ్వరమను పేరుగలది మనుజులకు రాజసంపత్ప్ర
దము. మధ్యమమై వర్తులాకారమై ద్విచక్రయుతమై బాణ
చిహ్నమై శరతూణసమన్వితము నగు నది రణరామాభి
ధానము గలది మధ్యమమై, సప్తచక్రములవెలసి, ఛత్ర
భూషణభూషితమై తనరారునది రాజరాజేశ్వర మనుపేర
నలరి రాజసంపత్తుల మనుజుల కొసఁగును పదునాలుగు చక్ర

* మధ్యమం సప్తచక్రం చ దత్తభూషణభూషితం, రాజరాజేశ్వరం
జ్ఞేయం రాజసంపత్ప్రదం నృణామ్. మధ్యమం సప్తచక్రం చ ఛత్రభూషణ
భూషితం, రాజరాజేశ్వరం జ్ఞేయం రాజసంపత్ప్రదం నృణామ్ అని రెండు
విధములుగా మూలముననే యున్న దని గ్రహింతురు గాక.

ములుగలిగి, స్థూలమై నవమేఘవర్ణమై, యొప్పు నది యన్ల
తాఖ్య నలరుచు, జతుర్వర్గఫలప్రదమై తనరారు ఛత్ర
కారమై, ద్విచక్రమై, సశ్రీకమై, మేఘవర్ణమై, సగోష్పదమై,
మధ్యమమై కనబడు నది మధుసూదన నామమునఁ దనరు
ఏకచక్రముగలిగి, గుప్తచక్రచిహ్నమై, గదాధరమై, ద్విచ
క్రమై, హయవక్త్రాభమై కనంబడు నది హయగ్రీవ మన
నొప్పును. ముఖము మిగుల వెడలుపుగాఁ గనంబడ, ద్విచక్ర
ములు వెలయ, వికటమై యొప్పుచుండు నది నృసింహాభిధేయ
మును ధరించి శీఘ్రకాలమున మనుజులకు వైరాగ్యము
నిచ్చును రెండుచక్రములఁ గనుపట్టుచు, మోము వెడల్పుగా
నొప్పు వనమాలాచిహ్నమై యుండు నది లక్ష్మీనృసింహ
మనంబడుచు గృహస్థులకు సుఖ మొసంగును ద్వారప్రదేశ
మున రెండుచక్రములు చూపట్ట సశ్రీకమై సమమై స్ఫుటమై
కనంబడునది వాసుదేవ మనంబడుచు సర్వకామఫలప్రద
మగును సూక్ష్మచక్రమై నవీననీరదాభమై సుషిరమున చిద్ర
బహుళమై పూజించు వారికి సుఖముల నొసంగు నది
ప్రద్యుమ్న మనంబడు. ఒకచోటనే రెండుచక్రములు సంబం
ధించిన ట్లుండి స్పష్టముగా శంకగలుగకుండఁ గనంబడునో
యది సంకర్షణ మనుపేరుగలిగి సుఖముల నొసంగును పీఠ
వర్ణమై, వర్తులాకారమై, మిగుల శోభనముగాఁ గనంబడుచు
సుఖప్రదము నగు నది అనిరుద్ధ మనుపేరుగలది

* సాలగ్రామశిల యెందుండునో అందు శ్రీహరి యుండి యేతీరును అందే లక్ష్మీయు నివసించును సర్వతీర్థము లుండు నని వేటుగ వచింపవలయునా సాలగ్రామశిలార్చనమున సకల పాపములు నశించును ఛత్రాకారముగా నలరు సాలగ్రామ మును బూజించిన రాజ్యములభించును వర్తులాకారసాలగ్రామ శిలార్చనమున నైశ్వర్య మొనఁగూడును శకటాకారసాల గ్రామపూజచే దుఃఖము గలుగును. శూలాగ్రముగా నలరు దానింబూజించిన మరణము సంభవించును మొగము వికార ఘుగా నుండుదాని నర్చించిన దారిద్ర్యముగలుగు పింగళ వర్ణ సాలగ్రామపూజనమున హానిసంభవించును భగ్నచక్ర సాలగ్రామమును బూజింప వ్యాధియు, భిన్న సాలగ్రామము నర్చింప మరణము గలుగును సాలగ్రామ సన్నిధానమున వ్రతము, దానము, దేవతాప్రతిష్ఠయు, శ్రాద్ధము, దేవతా పూజయు నొనరించిన ననంతపుణ్యమని తెలియవలయు అట్లు చేసినవాఁడు సకలతీర్థస్నానముల నొనరించినవాఁడే యగు సకలయజ్ఞముల నవభృథస్నానముచేసినవాఁడగును సకల తపోవ్రతదానము లొనరించినవాఁడగు. నాల్గువేదములు పఠించినవాఁడును, అతిఘోరతపస్సుచేసినవాఁడు నేపుణ్యమును బొందుదురో సాలగ్రామశిలార్చన మొనరించినవాఁ డట్టి పుణ్య మునే పొందును సాలగ్రామశిలాతీర్థము నే నరుఁడు నిత్యము

* సాలగ్రామ మని పఠించి సాలమనుపురుగుచేఁ గల్పింపఁబడు పాపా ణమని కొందఱు అర్థము చెప్పుదురుగాని యది సమంజసముకాదు. సాలగ్రామ మనియే బహుగ్రంథములందుఁ గనుపట్టెడు

నేవించునో యతఁడు దేవత్వమును, భగవత్ప్రసాదమును బొందును. సంశయములు లేవు అట్టిపుణ్యాపురుషుఁడు మాజలముల స్నాన మొనరించునా యని సకలతీర్థములు కోరుచుండును ఆతఁడు జీవన్ముక్తుఁడు అంతమున శ్రీహరిపదమును బొందును ఆశ్రీహరిపదమున నసంఖ్యవత్సరములుండి భగవద్దాసోత్తముఁ డగు. అట్టి మనుష్యోత్తముని దర్శనముననే సకలమహత్తర పాపములు విలయమొందును సాలగ్రామశిలాతోయము నంత్యకాలమున నేనరుఁడు నేవింపఁగలఁడో యతఁడు సకల పాపనిర్ముక్తుఁడై విష్ణులోకమును బొందును ఆతనిపాదరజ స్సుచే వసుంధర పవిత్రురాలగు తత్పితరు లనేకజన్తములవారు తరింతురు ఎవఁడు సాలగ్రామశిలను ధరించి మిథ్యావాక్కులఁ బల్కునో యతఁడు కుంభీపాకనరకమునఁ జిరకాలముండును. ఎవఁడు సాలగ్రామశిలను ధరించి తన వచించినమాటలు జరపక వదలునో యాతఁ డసిపత్రనరకమున లక్షమన్వంతరము లుండును ఏబుద్ధిహీనుఁడు సాలగ్రామశిలవైని దులసీపత్రవిచ్ఛేద మొనర్చునో యతఁడు జన్తాంతరమున భార్యపోవ దుఃఖించును శంఖమునందుఁ దులసీపత్రవిచ్ఛేద మొనరించు నాపాపాత్ముఁడు భార్యాహీనుఁ డగుటయకాక రోగియు నగును ఆ పాపము సప్తజన్తము లంటియుండును సాలగ్రామశిలను, దులసీదళమును, శంఖమును జక్కఁగాఁగాపాడునో యతఁడే శ్రీహరిపదప్రాప్తికి బాత్రుఁ డగును ఓతులసీ! నీవు శంఖచూడు నకుఁ బ్రియు రాలవై యొకమన్వంతర కాలముంటివి కాన నిన్ను

శంఖముతోఁ గూర్పక వియోగమునకుఁ గల్గింపరాదు అట్లు
చేసినవాఁడు దుఃఖములపా లగును

అని యిట్లు శ్రీహరి పలికి యూరకుండెను తులసీ
దేవియు నాదేహమును వదలి దివ్యరూపమును ధరించి శ్రీహరి
పక్షస్థలమున నివసించెను ఆకమలాకళత్రుం డాతరుణీరత్నముం
గూడి వైకుంఠమునకుం బోయెను లక్ష్మీయు, సరస్వతియు,
గంగయు, దులసియు నీనలుగురు శ్రీహరిప్రియ అని యెఱుంగ
జలయు. ఈశ్వరప్రియలు నగుదురు ఆతులసీదేహసంభూతయే
గండకీనది భగవంతుం డానదీతటమున శిలారూపమున నివ
సించెను ఏపుణ్యపురుషు లాతీరముల విహరింతురో, ఆశిలల
నానదీజలముల వైతురో, వారు పుణ్యాతిశయఫలములఁ
బొందుదురు పెద్దపెద్దశిలలు సూర్యతాపమునఁ బింగళవర్ణ
మున నలరుచుండును

❧ తులసీపూజావిధానము ❧

పారకులారా ! తులసీదేవిని భగవంతుఁడు శంఖచూడ
వేషమున వంచించి పాతివ్రత్యభంగముఁ గావించి శంఖ
చూడుని శివునిచే జపించెను ఆవిధ మెఱింగి తులసీ శపింపఁ
దానాశాపఫల మనుభవించెను తులసిని గండకీనదీరూపమున
నుండునట్లు నియమించెను ఏల యిట్లు చేయవలయు అని
సుంత విచారింపుఁడు ఇక్కా ర్యము లన్నియు లోకోపకార
మునకే యని నమ్ముఁడు రాగల కలికాలమున మానవులు

ఘోరతపస్సుల నొనరింపఁజాలరు నిరంతరోపవాసములు
 సలుపఁ జాలరు. సత్యవాక్కులఁ బల్కు వ్రతము పూనఁ
 జాలరు అట్టివారు తరించు టెట్లని యాలోచించియే యిట్లు
 చేసెను గండకీనదీస్నానము, సాలగ్రామశిలార్చనము, తులసీ
 సమారాధనము, శంఖపూజ యివి చేయఁదగుననియు, నవ్వి
 యనంతఫలప్రదము లనియు శాసించెను కరుణాశరధి గావున
 నిట్టి సులభమార్గముల నేర్పఱచి లోకుల కుపదేశించెను ఇంత
 మాత్రమైన శ్రీహరి యాజ్ఞ చేసిన ముక్తి గల్గునని యెఱింగి
 తదాజ్ఞ శిరసావహించినవారు తరింతురు కావున శ్రీహరి
 న్నారాయణమూర్తి యేకార్యము చేసినను బాహ్యదృష్టి కది
 వ్యర్థముగాఁ దోచినను జక్కఁగ నాలోచించిన నది లోకుల
 కుపకారము చేయుటకే యని తేలకమానదు భగవత్కృపకుఁ
 బామరజనులు పాత్రులగుట కనేకమార్గములు గలవు ఆ
 మార్గము లన్నియు నొక్కఁ డాచరింపఁజాలఁ డనుట నిశ్చ
 యము అందులో దేనినే నొక్కదాని నాశ్రయించి దృఢ
 భక్తిం బూని యారాధించిన ముక్తుఁ డగును అన్నియు
 సులభతరములగు మార్గములు ద్రవ్య మక్కఱలేదు మహోప
 వాసములు సలుప నవసరము లేదు భక్తిమెయి భగవంతుని
 శ్రీతులసీపత్రముల నొకగడియ పూజించినఁ జాలును. అంత
 మాత్రము చేయకున్న వానిగతి యేమగు నను ప్రశ్న మేలఁ
 ఇక నవతలిదగు తులసీపూజావిధానము వినఁదగినది భక్తి
 పూర్ణమానసులై దాని నాలకింపుఁడు ఇం దేమియున్నదని
 చప్పరింపకుఁడు. అది యాస్తికులలక్షణము కాదు అంద

తొకరీతి కర్తముల నాచరించిన వారుగారు ఎట్టికర్త
మొనరించిన జీవునకుఁ దదనుకూలమార్గము దొరకును
దానింబట్టి పట్టువదలక తదుక్తధర్మముల నాచరించిన మేలు
గలుగును కాలక్షేపము నేయఁగూడదు గాన గధవినుట
మంచిది ఇటఁ దులసీపూజావిధానము స్తోత్రము చెప్పఁ
బడును

శ్రీహరి యిట్లు తులసీదేవింగూడి నిజలోకమునకేగి
యట రమాయుతుండై యుండెను తులసికిని రమాదేవికి నే
* విషయమున భేదము గానరానీయక ప్రవర్తించెను శ్రీహరి
తులసీదేవింగూడుట లక్ష్మీయు, గంగయు నోర్పుకొనిరి సర
స్వతిమాత్ర మోర్వజాలక పోయెను ఒకానొకదినమున
శ్రీహరి సన్నిధియం దేకారణము లేకయే తులసితోఁ గల
హించి సరస్వతి యామెం బ్రహరించెను తులసి సిగ్గుపడియు,
నవమతినొందియు నిక నిట నుండరాదని యంతర్ధాన మంగీక
రించెను కాని సర్వసిద్ధేశ్వరియు జ్ఞానులకు సిద్ధినొసంగునదియు
నగు నాతులసి కోప మొందియు నెల్లెడల శ్రీహరిని దర్శిం
చుచుఁ దా నగపడకయుండెను శ్రీహరియుఁ దులసీదేవి తన
సాన్నిధ్యమున లేకుండుట కోర్వజాలక సరస్వతికి నీకిది తగ
దని బుద్ధిచెప్పి తదమమతి నెట్లొకెకొని తులసీవనమునకుం
బోయెను. అందుఁ బ్రవహించు దివ్యనదీజలంబుల స్నాన

* ఇది దేవీభాగవతము నవమస్కంధము ఇరువదియైదవ యధ్యాయమునుండి వ్రాయఁబడినది.

మొనరించి తులసిని ధ్యానించి పూజించెను *భక్తజనకల్ప
తరువనం దగిన దశాక్షరమంత్రమును జపించుచు నామె నా
రాధించెను. ఎవఁ డీమంత్రమునఁ దులసీదేవి నారాధించునో
వాఁడు కృతకృత్యుః డగునని యాజ్ఞాపించెను ఆవల శ్రీ
నారాయణమూర్తి ఘృతదీపముచేతను, సిందూరచందనముచే
తను, సురభికుసుమముల చేతను, నైవేద్యముచేతను, దులసిని
హృష్టురాలినిగా నొనరించెను

ఇట్లు శ్రీహరియొనరించు పూజాదులచేఁ దుష్టినొంది
తులసీకాంతామణి యావృక్షమునుండి నిర్గమించెను సుప్రస
న్నముఖాంబురుహాయయి శ్రీహరి యామెకు సర్వపూజ్య
త్వము గలుగునట్లు వరమొసంగెను నేను నిన్ను వక్షమున
శిరమున సదాధరింతు నని నుడివెను దేవతలు నిన్ను మూర్ధ
మున ధరింతురని శాసించెను అని యిట్లు వరమొసంగి
యామెను సుప్రీతాత్మనుగ నొనరించి పిలుచు కొని నిజా
వాసమును జేరెను నీవొనరించిన యీస్తవము లోకముల
నుద్ధరింపవలయు నని యామె యడుగ నట్లే యగుఁగాక యని
వరమిచ్చెను ఆస్తోత్ర మిద్దియే యని తెలియఁబలికెను †తులసీ
వృక్షములు బృందముగా నెందుండునో దానిచే బృంద యని

* లక్ష్మీమాయా కామవాణీ బీజపూర్వం దశాక్షరం, బృందావ నేతి
చాంతం చ ఐహ్నిజాయాంత మేవ చ. అనేన కల్పతరుణా మంత్రరాజేన
నారద, పూజయే ద్యో విధానేన సర్వసిద్ధిం లభే ధ్ధృవమ్. అని మూ.

† బృందరూపాశ్చ పృతాశ్చ యదైకత్ర భవంతి చ, విదు ర్భుధాస్తేన
బృన్దా మత్ప్రియా తాం భజామ్యహం. ౧. పురా బభూవ యాదేవీ త్వా

యీనాప్రియురాలిని బండితులు నుతింతురు గాని నట్టి యీ
దేవిని సేవించుచున్నవాడను. పూర్వ మేదేవి బృందారూప
మున నుద్భవించెనో దాన బృందావనాహ్వాయమును గాంచిన
సౌభాగ్యరూపిణిని తులసీదేవిని సేవించుచున్నవాడను అనేక
బ్రహ్మాండములయందు నిరంతర మేదేన పూజింపబడునో
దానిచేఁ బూజితాదేవి యనఁ బ్రఖ్యాతినొందిన పరమముని
పూజితను తులసిని సేవించుచున్నాడను అసంఖ్యాక బ్రహ్మాం
డములు పవిత్రములుగ నేదేవిచేఁ జేయబడునో విశ్వపావని
యగు నాదేవిని విరహము నొందిన నేను సేవించుచున్నాఁ
డను ఏతులసీదేవి పత్రములు లేక మఱియేపుష్పములచేతను
దేవతలు తృప్తి నొందరో పుష్పసారాకృతిగల యా పరిశుద్ధు
రాలిని సేవించుచు శోకము పోఁగొట్టుకొనఁ గోరుచున్నాడను

దౌ బృందావనే వనే, తేన బృందావనాఖ్యాతాం సౌభాగ్యాం తాం భజా
మ్యహం. ౨ అసంఖ్యేషు చ విశ్వేషు పూజితా యా నిరంతరం, తేన విశ్వే
పూజితాఖ్యాం పూజితాం తాం భజామ్యహం 3 అసంఖ్యాని చ విశ్వాని
పవిత్రాణి త్వయా సదా, తాం విశ్వపావనీం దేవీం విరహేణ స్మరామ్యహం.
౪ దేవా న తుష్టాః పుష్పాణాం సమూహేన యయా వినా, తాం పుష్ప
సారాం శుద్ధాం చ ద్రష్టు మిచ్ఛామి శోకతః ౫ విశ్వేయ త్సృష్టి
మాత్రేణ భక్తానందో భవేద్ధృవం, నందనీ తేన విఖ్యాతా సా ప్రీతా
భవతా దిహ ౬. యస్యా దేవ్యా స్తులా నాస్తి విశ్వేషు నిఖలేషు చ,
తులసీ తేన విఖ్యాతా తాం యామి శరణం ప్రియాం ౭. కృష్ణజీవన
రూపా సా శశ్వత్ప్రియతమా సతీ, తేన కృష్ణ జీవనీ సా స్యా త్సా మే
రక్షతు జీవనం. ౮.

ఏతులసి లభింపఁగా భక్తులకు నానందము గలుగుచున్నదో నందని యను పేరఁబరఁగు నాతులసి నాకుఁ బ్రసన్నురాలగుఁ గాక! ఏదేవికి సర్వలోకముల సాటిలేదో దాననే తులసీ నామధేయమును గాంచెనో ఆనా ప్రియురాలిని శరణ మొందుచున్నాఁడను కృష్ణజీవనరూపిణియై నాకత్యంతప్రియురాలునై కృష్ణజీవని యనుపేరుఁగన్న యాసన్నుతాంగి నా జీవనమును గాపాడుఁగాక!

అని యిట్లు నుతించి యందే రమానాథుఁడు నివసించెను. అంత నాతులసీదేవి సాక్షాత్కరించెను ఆపరమపావని. గాంచి యామె తనుంజూచి మిగులవగలఁబొగులుచుండుటకు వగచి వేవేగ తనవక్షస్థలమం దుంచుకొనెను భారతియు శాంత హృదయయై తులసీదేవిరాక కంగీకరించినందున శ్రీహరి యా తులసిం దోడుకొని నిజలోకమున కేగెను. తులసికి శ్రీహరి పరమప్రీతుఁడై సర్వపూజ్యత్వమును బ్రసరించెను ఎల్లరీ తులసిని శిరస్సున ధరింతురు గాక యని శాసించెను నాకు వంద్యయు మాన్యయు నగు నని పలికెను

ఇట్లు శ్రీహరి పరమకరుణాతిరేకమునఁ బలుక నాదేవి పరితుష్టాంతరంగయై వెలసెను సరస్వతి యాదేవిం జేయిపట్టి పిలుచుకొని గృహమునకుం బోయెను లక్ష్మీయు గంగయుఁ జిటు నగవు వెలయ నాతులసిని జేయిపట్టుకొని లోపలికిం బిలుచు కొని పోయిరి అది మొద లాదేవి బృందయనియు, బృందావన యనియు, విశ్వపూజితయనియు, విశ్వపావనియనియు, బుష్ప సారయనియు, నందనియనియు, దులసియనియు, శ్రీకృష్ణజీవని

యనియు నీ నెనిమిదినామములఁ బ్రఖ్యాతయై జగత్పూజ్య
యయ్యెను యెవ్వరీ నామాష్టకాలంకృతమగు నీస్తోత్రమును
భక్తిమోఁ బరింతురో, ఆదేవిం బూజింతురో, వారు సత్ఫలము
నొందుదురు కాత్తికికపున్నమ తులసి జన్మదినము ఆదినమునం
దా తులసినిబూజించుట శ్రేష్ఠతమమని శ్రీహరి విధించెను.
కాన నాశుభదినమున నెవ రాదేవిని బూజింతురో యావిశ్వ
పావని వినుతింతురో వారు సకలపాప వినిర్ముక్తులయి విష్ణు
లోకమును మృతకాలంబునఁ బొందుదురు ఎవఁ డాకాత్తికిక
పూర్ణిమయందుఁ దులసీపత్రమును శ్రీహరి కర్పించునో
యతఁడు పదివేలగోవుల దానమిచ్చినసుకృతము నొందును

❀ తులసీ పూజాఫలము ❀

తులసీదేవిని భక్తితోఁ బూజించినచో నపుత్రకుఁడు
సపుత్రకుండగు భార్యాహీనుఁడు సభావ్యుండగు బంధుహీ
నుఁడు బంధుసముదాయాన్వితుం డగు స్తోత్రమునువినిన నట్టి
ఫలములు గలుగు రోగి రోగనిర్ముక్తుఁ డగు కారాగార
బద్ధుఁడు నిర్దుక్తశృంఖలుఁ డగు భీతుఁడు భయనిర్దుక్తుఁ
డగు పాపి నిర్గత పాపుఁడగును ఈతులసీపూజయు, స్తోత్రము
వేదమునఁ గణ్యాశాఖయందుఁ జెప్పబడి యున్నయది తులసీ
దేవిని దులసీవృక్షమున నావాహనముమాత్రము చేయక
సకలోపచారములఁ బూజింపవలయు. పూజించి స్తుతుల నల
రింపవలయు తులసి సకల పుష్పసారభూత అవతారాంతరము

నొందిన తులసీదేవి పత్రివ్రతలలో నుత్తమురాలు పాపము లొనరించినవారు తత్పాపదారుదాహము చేయఁగోరి జ్వలదగ్ని శిఖోపమయగు తులసీదేవిని బూజింపఁదగు. పుష్పముల యందుఁ దులసీ సమానము గానరాదు పవిత్ర రూప యగు తులసి వేదవినుతింగాంచెను. సర్వజనశిరోధార్య యగు విశ్వ పావనియు నగు జీవన్ముక్తిప్రదయు, ముక్తిదాయనియు నగు అట్టి శ్రీహరిప్రియను దులసీదేవిని హరిభక్తులు సదా పూజింపందగు ఈయుపాఖ్యానము పరమపవిత్రము దీనిం బరింప సర్వవాంఛలు నెఱవేఱును

మహాశయులారా ! తులసీపూజావిధానమును వింటిరి గదా తులసి వృక్షరూపిణి వృక్షములు జడపదార్థములు వానిం బూజించిన నేమి ఫలమని యవివేకు లనుమాటలం జెవి యొగ్గి యాలకింపకుఁడు వైరీతిగ నాక్షేపించువారు భక్తులు గారు ఆస్తికులవేషమును బూనినవారు వారి కందలిసారము తెలియదు వృక్షములనుండి మనుజులకుం గలుగు నుపకార ములు వర్ణనాతీతములు వృక్షపత్రమూలములు రోగముల నశింపఁజేయుటవలన అది యొక దేవతాశక్తి యనవలదా? ఆరోగ్యమును వృక్షచ్ఛాయ లొసంగుట ప్రతిక్షణము సర్వ జనులు గుఱుతించుట లేదా ఒక్కొక్కవృక్షమూలము నొక్కొక్కపుణ్యకాలముననే విధివిహితముగ నేకరించిన నది యెంతో వింతగల్పించు నుపకారము చేయుచుండుట మనము కన్నులారఁ గాంచుటలేదా ఇన్నియుఁ దెలిసియుండుట భక్తిచే

నది దేవతాస్వరూపమని తలంపకపోవుట యనునదియే యొక
యజ్ఞానముగాని వే తేమున్నది ?

వృక్షములు దేవతారూపములు వానిం బూజించుట
గొప్పకార్యము వానిని ఛేదించుట మహాపాపకార్యము

ఇందనార్ధం ద్రుమచ్ఛేద స్త్రీనిహింస్తాషధజీవనమ్,
భార్యా యా విక్రయశ్చైషా మే కైక ముపపాతకమ్
యాజ్ఞశివలక్ష్మిస్తోతి. ప్రాయశ్చిత్తకాండము. ౨౪౦ శ్లో.

ఇందనార్ధ మశుష్కాణాం ద్రుమాణా మపపాతనమ్,
... .. నాస్తిక్యం చోపపాతకమ్

మనుస్మృతి ౧౧ అ. ౬౩ శ్లో.

ఫలదానాం తు వృక్షాణాం ఛేదనే జప్య మృచ్ఛతం,
గుల్మవల్లీ లతానాం చ పుష్టితానాం చ వీరుధామ్

మను ౧౧ అ. ౧౪౨ శ్లో.

ఈ ప్రమాణములంబట్టి గట్టిగ నాలోచింపగా వృక్ష
చ్ఛేదము పాపహేతువని స్పష్టమగును మనుజులు మాటల
చేతను, వృక్షములు క్రియారూపమునను, దేవత లదృశ్య
రూపముగ నుపకార మొనరించుచుందురు. మనుజులకంటె
పక్షివిధములచేతను వృక్షము లుపకార మొనరించును కాన
వానిని దేవతారూపములుగా భావించి పూజించుట మిగుల
సత్కృత్యము ఎన్నియోవృక్షములు ప్రదక్షిణముల నొన

రించువారి కెన్ని యో ఆధివ్యాధుల నివర్తింపఁజేయుచుండుట ప్రత్యక్షప్రమాణము అట్టి యుపకారములనొందుచు మీఁద మిక్కిలి వానిని బూజించిన లాభ మేమని నుడువుట వెళ్లి తనము గాక మఱే మనవచ్చును ?

మహాశయులారా ! ఈ తులసీపూజావిధానమున గ్రహింపఁదగిన విషయములు వెక్కులు గలవు. తులసిచెట్టు గృహమునందుండుట యెంతయో మంచిది దానిని బలు మాటు చూచుచున్న నెన్నియో రోగములు నశించును జలములలోనుంచి దానియాకు భక్షించిన జీర్ణశక్తి కలుగుటచే గాక పితృగుణము నశించి నేత్రప్రకాశము గలుగును కాబట్టి యావృక్షరాజమును శ్రీకృష్ణసాన్నిధ్యము గలదానిని గా భావించి శ్రీహరిప్రియురాలినిగాఁ బూజింపవలయు అట్లు చేసిన యోగసిద్ధిగలుగును యోగము నభ్యసించువా రిట్లు చేయుదురు పామరుల చప్పిడిమాటల వినక శాస్త్రోక్తమగ నీపూజాపద్ధతిని దెలిసికొని యట్లొనరింపుఁడు ఐహికముష్టి కములు రెండును గలవు ఇంతట నీవిషయము నుజ్జగిం ప్రకృత కథాభాగమునకు వచ్చెదను

ఈగ్రంథప్రారంభభాగముననే గోలోకవాసియగు శ్రీకృష్ణుఁడు ద్విభుజుఁ డని, వైకుంఠవాసి చతుర్భుజుఁ డని, యిరువురకు భేదమే లేదనియుఁ దెలుపబడియె దాని పేరు తువు నెఱుంగుట ముఖ్యము. తులస్యపాఖ్యానము చదివి పిదప మహాలక్ష్మీచరిత్రము పఠించుటయు ముఖ్యము. కృష్ణా

తారమున కీకథతో నేమి సంబంధము గల దని ప్రశ్నింప
శాదు సంబంధము లేక పోలేదు ఇకఁ గథ నాలకింపుడు

❧ మహాలక్ష్మీచరిత్రము ❧

* ఆదిసృష్టియందు గోలోకమున శ్రీకృష్ణపరమాత్మ
శకలజగత్కారణభూతుఁ డై రాసమండలమున విహరించుచుం
డెను ఆపరమాత్మ వామభుజశిఖరమునుండి దేవి యుదయిం
చెను ఆమె సుందరాంగియై నవయాచనమున విలసిల్లుచుఁ,
జుడ్రెండొసంవత్సరముల యీడుగల దానివలెఁ గనంబడుచు,
ఘస్థిరయాచనయై శ్వేతచంపకవర్ణము గల దేహముగలిగి,
శరత్పర్వణకోటిశశాంక ప్రభాప్రచ్ఛాదనార్హాననయై, శరన్న
భ్యాహ్న సరసిజశోభామోచనలోచనయై వెలసెను ఆదేవి
యీశ్వరేచ్ఛవలన ద్వివిధయై కనుపట్టెను రూపమున, వయ
స్సునఁ, దేజస్సున, యశస్సునఁ, గాంతిని, వస్త్రమున, భూషణ
వితతిని, గుణమున, స్థితమున, వీక్షణమున, ప్రేమమున, నను
నయమున నాయరువురు సమముగఁ జూపట్టిరి అందు
వామాంసభవ మహాలక్ష్మీయనియు, దక్షిణాంసభవ రాధిక
యనియు నామములం గాంచిరి

రాధిక తొలుదొలుతఁ బరాత్పరుని ద్విభుజవిరాజితుని
వరించెను వెనుక మహాలక్ష్మీయు మనోహరాకారుని, జతుర్భుజ

* ఈకథ దేవీభాగవతము నవమస్కంధము ముప్పదితొమ్మిదవ
యధ్యాయమునుండి గ్రహింపఁబడినది.

విరాజమానుని వరించెను శ్రీకృష్ణమూర్తియుఁ దద్దౌరవము
 చేతనే తనరూపమును రెండుగా విభజించెను. అందు దక్షి
 ణాంశధారి ద్విభుజుఁ డయ్యె వామాంశధారి చతుర్భుజుఁ
 డయ్యె ద్విభుజుఁ డగు పరమాత్మ చతుర్భుజునకుఁ దొలుత
 మహాలక్ష్మీ నొసంగెను ఆమహాలక్ష్మీచేతనే యనవరతము ప్రసం
 చము చూడఁబడుచుండును ఆమె కటాక్షమే సుకృతైక
 పాత్రము ద్విభుజుఁడు రాధాకాంతుఁ డయ్యెను లక్ష్మీకాం
 తుఁడు చతుర్భుజుఁ డయ్యెను రాధిక శుద్ధసత్త్వస్వరూపయు
 గోపగోపికా సమావృతయు నై వెలసెను చతుర్భుజుఁ డగు
 శ్రీహరి మహాలక్ష్మీంగూడి వైకుంఠమున కేగెను ఆశ్రీకృష్ణ
 నారాయణులు పరస్పరభేదములేక యేకరీతి నలరువారు,
 మహాలక్ష్మీయు నాభగవంతుంగూడి నానారూపముల ధరి
 చెను ఆమెయే రమాదేవి శుద్ధసత్త్వస్వరూపయై, సర్వసౌ
 భాగ్యసంయుతయై, ప్రేమమున శ్రీమన్నారాయణమూర్తికిఁ
 బ్రియతమురా లయ్యెను స్వర్గలోకమున స్వర్గలక్ష్మీ యని,
 శక్రసంపత్స్వరూపిణి యనం బరఁగు నది తదంశభవురా లని
 తెలియఁదగు పాతాళమున నాగలక్ష్మీయనియు, రాజలోక
 మున రాజలక్ష్మీయనియు నామెయే విలసిల్లుచుండును గృహ
 ములయందు గృహలక్ష్మీ యనఁ బరఁగునది యామెయే ఆ
 మహాలక్ష్మీయే సర్వమంగళ మంగళయనం బరఁగుచు, సంపత్స్వ
 రూపిణియై తనరారుచుండును గోజాతియందు సురభియన
 నొప్పుచు యజ్ఞముల దక్షిణ యనంబడు క్షీరోదధికన్యకగా

పవతరించిన జనని యామెయే పద్మినులయందు శ్రీరూప
 మనంబడు చంద్రునియందు, శోభారూపంబునను, సూర్యమం
 డలమందు, దేబోరూపిణియునై నెగడుచుండును విభూషణ
 ములయందు, రత్నములయందు, ఫలములయందు, జలముల
 యందు, నృపులయందు, నృపపత్నులయందు, దివ్యస్త్రీలయం
 దును, గృహములందు, సర్వసస్యములందు, వస్త్రములందు,
 సంస్కృతస్థానములందు, దేవతాప్రతిమలయందు, మంగళ
 సుటములయందు, మాణిక్యముక్తామణులయందు, మనోహర
 షూల్యములయందు, హీరమణులందు, క్షీరములయందు, జంద
 శములయందు, వృక్షశొఖలయందు, నవమేఘములయందు,
 వైకుంఠవాసినియగు నామహాలక్ష్మీ కళయే వెలయుచుండును
 శ్రీమన్నారాయణుంగూడిన మహాలక్ష్మీ యెందెందు వెలయు
 చుండునో ఆయావస్తువులు ప్రకాశవంతము లగుచుండును
 ఆదేవిని దొలుదొలుత బ్రహ్మదేవుడు పూజించెను ఆవల శంక
 రుండు పూజించెను ఆవల క్షీరసాగరమధనకాలమున విష్ణు
 వారాధించెను పిదప స్వామంభువు మనువు భక్తిచే నర్చిం
 చెను నరేంద్రు లనవరత మాదేవి నర్చింతురు మునీంద్రులు,
 ఋషీంద్రులు, సద్గృహస్థులు, గంధర్వులు, పాతాళవాసు లగు
 నాగులు నామహాలక్ష్మీదేవిని నిరంతర మర్చింతురు భాద్రపద
 శుక్లాష్టమితిథియం దామెను బ్రహ్మ పూజించెను ఒకపక్ష మా
 దేవీపూజాభిరతుండై యుండెను. చైత్రభాద్రపదపౌషమాస
 మంగళవారములయం దాదేవిని విష్ణువు పూజించెను వర్షాంత
 కుండును, బౌషసంక్రాంతియందును, మాఘమావాస్యయం

దును, మను వాదేవి నారాధించెను మంగళాతిమంగళకార్యములయం దీశ్వరుఁ డాదేవి నర్చనాదుల నలరించెను ఇంక నెందఱో యాదేవిని భక్తియుక్తి నర్చించి కృతకృత్యులైరి ఎట్టివిపత్తులందు నామహాలక్ష్మీపూజ యుత్తమోత్తమము, ఆ మహాలక్ష్మీ వైకుంఠవాసిని ఆమె క్షీరసాగరపుత్రి యెటు లయ్యెనో తెలిసికొనుట చాల ముఖ్యము ఆవిధ మిట్లఁ దెలుపఁబడును. ఈప్రశ్న మే నారదముని నారాయణమూర్తి నడుగ నావిష్ణు విట్లు తెలిపెను ఈగాథ వారిసంవాదరూప ముగనే యిట వ్రాయఁబడును

❧ లక్ష్మీ జన్మ కారణము ❧

తొల్లి నారదముని వైకుంఠమున కరిగి పరమేశ్వరుం గాంచి లోకవార్తలఁ బ్రశ్నించుచు లక్ష్మీ పాలసముద్రపుత్రిక యేల యయ్యెనో తెలుపుఁ డని ప్రశ్నించెను నారాయణ మూర్తి యిట్లు బదులు చెప్పెను నారదా! విను మావిధం బెఱిగించెద దుర్వాసుఁ డను ముని శపింప నింద్రుని సిరి నశించెను. దేవసంఘములు మర్త్యలోకమునఁ ద్రిష్టురుచుండిరి లక్ష్మీ స్వర్గమును వదలి వైకుంఠమున నిజరూపముననే విలీనయై యుండెను

కొంతకాలమునకు దేవతలెల్ల నొక్కటిగఁ జేరి చతుర్ముఖునిం గానంబోయి తమ దుర్గతిందెలిపి దుఃఖించిరి సభాముఖమున నున్న యప్పరమేష్ఠి వారిదీనతకు వగచి వారిదోడుకొని వైకుంఠమున నున్న నన్నుం జూడవచ్చెను దేవతలు పెదవులెండ ముఖకాంతినశింప నాయెదుట నిలువంబడి

మొఱపెట్టిరి నాయాజ్ఞచే లక్ష్మీయుఁ బాలసంద్రమునఁ బుట్టి
స్వస్వసంపత్స్వరూపిణియై యుండెను అంత దేవదానవు లాపాల
కడలి మధియించిరి అందున్న లక్ష్మీనిం గాంచిరి. క్షీరాబ్ధి
శాయినియగు నామె దేవతల కమృతమొసంగి వనమాల నా
కొసంగెను తత్ప్రసాదమున దేవతలు మరల రాజ్యము
నొందిరి.

అని పలుక నారదుఁ డిట్లనియె 'దేవా! దుర్వాసుఁడు
బ్రహ్మర్షి తత్త్వవేత్త అట్టి మహనీయుఁడు సురశ్రీవినాశకర
మగు శాపము నేల యొసంగెను? దేవత లెట్లు పాలకడలిఁ
ద్రచ్చిరి లక్ష్మీ మరల దేవేంద్రు నెట్లనుగ్రహించెను? ఆవిధ
మెల్లఁ దెలుపుమా' యని వేడ నారాయణుం డిట్లు పలికెను.

❧ దుర్వాసుఁ డింద్రునకు శాప మొసంగుట. ❧

నారదా! చక్కఁగా వినుము ఇంద్రుఁడు సురాపాన
మదమోహితుఁడై త్రిలోకాధిపత్యగర్వమున విష్ణువీఁగి రహ
స్థలమున రంభతోఁ గ్రీడింపసాగెను ఆవిహారమున నారంభ
శతమఖుని లోఁబఱచుకొనియె. ఆవిహారస్థాన మొకమహా
రణ్యము అందే కొంతకాలము వా రుండిరి దుర్వాసుం డను
మునిసత్తముఁడు వైకుంఠమునకు వచ్చి నన్ను దర్శించి నాచే
సెలవంది కైలాసమున శంకరుం జూడ నరుగుచుండెను
ఇంద్రుఁడేచోట రంభం గూడియుండెనో యాయరణ్యముపై
నుండియే ముని పోవుచుండెను గాన సురపతి యమ్మునిపతిం
గాంచి బ్రహ్మ తేజోవ్యాప్తుంగా నెఱింగెను ఆమునియు గ్రీష్మ

కాలమధ్యాహ్నమార్తాండునివలెఁ దేజరిల్లుచుఁ, బ్రతప్త
చామీకరతుల్య జటాభారభాసమానుం డై, శుక్లయజ్ఞోష్ణ
వీతమును ధరించి, నారచీరలుగట్టి దండము కమండలువు
కైకొని చంద్రసంకాశమగు తిలకము భాలమున వెలయ, వేద
వేదాంగపారగులగుశిష్యులు పెక్కుమంది పరివేష్టించి యుండ,
భూసమీపోర్ధ్వభాగమునఁ బోవుచుండెను

శతక్రతు వామునివితతిపతిం గాంచి నమస్కరించి
తచ్చిష్యులకు యథావిధి వందనము లాచరించెను మునియ
దచ్చిష్యులు నాయుండ్రునకు శుభాశిషము లిడిరి అంత దుర్వా
సుఁడు విష్ణుదత్తమగు పారిజాతప్రసూనమును జరారోగమృ
త్యుహరంబై వెలయు దాని, సకలదుఃఖిఘ్నమును మోక్షకార
కమును బురుహూతున కొసంగెను శచీపతి యాపుష్పమును
గ్రహించి రాజ్యసంపదఁ గన్నుమిన్నెఱుంగనివాఁడు కానఁ
జెంతనున్న యైరావత మూర్ధమున విడిచెను ఆద్విరదము
తత్స్వర్ణమాత్రమున నసదృశ తేజస్సుపొలయ, వయస్సుతనర,
మహాప్రకాశవంత మయ్యెను

విరావత మంతట నింద్రునివదలి ఘోరకాంతారమున
కేగెను దానిని రక్షింప నడ్డగింపఁ బురుహూతుఁడు శక్తుఁడు
కాఁడయ్యెను. మునివరుండు తా నర్పించిన పరమపవిత్రకుసు
మమును దృణముగా భావించి పరిత్యజించిన శచీకాంతుడ
జూచి మండిపడి యిట్లు శపించెను ఓరిసురేశా! సిరిచేత
మత్తుడవై న న్నవమానించితివి నాయొసంగిన పుష్పంబును

గరిమస్తమున నునిచితివి * విష్ణుమూర్తికి సమర్పించిన
పుష్పము జలము నై వేద్యము దొరకినంతమాత్రమున ననుభ
వింపవలయును పరిత్యజించిన బ్రహ్మహత్య గలుగును, నీవట్లు
చేసితివి కాన భ్రష్టస్వర్గలక్ష్మీకుండవై బుద్ధిమాలి యిడుమలఁ
గుడుతువు కాక అని శపించెను

ఎవఁడు పూర్వాదృష్టపరిపాకలబ్ధమగు శ్రీవిష్ణు నై వేద్య
మును బరిహరించునో వాఁడు దురదృష్టవంతుడగు భక్తిచే
భుజించువాఁడు జీవన్ముక్తుడగు విష్ణునై వేద్యమును భుజించి
యెవఁడు శ్రీహరికి నమస్కరించునో, పూజించునో, యాపూజ్య
పురుషుఁడు విష్ణుతుల్యుడగును ఆతనిదేహమును స్పృశించిన
వాయువుచే దీర్ఘములు పవిత్రములగును. మూఢాత్మా! దేవేం
ద్రా! ఆతనిపాదరజస్సున భూమిపవిత్రయగును పుంశ్చలియన్న
మును, ఆవీరునన్నమును, శూద్రశ్రాద్ధాన్నమును, హరికి నివే
దింపనియన్నము నెవఁడు భుజించునో యతఁడు మాంసభక్షణ
జనితపాపము నొందును శివలింగసమర్పితాన్నమును, శూద్రు
లచే యజ్ఞముచేయించిన వానియన్నమును, వైద్యముచేయు
ద్విజునియన్నమును, దేవలాన్నమును, కన్యావిక్రయమొన
రించు వానియన్నమును, యోనిజీవ్యన్నమును, ఉచ్ఛిష్టాన్న
మును, బర్యుషితాన్నమును, అందఱుఁ దినఁగా మిగిలినయన్న
మును, శూద్రాపతి యగు ద్విజాతియన్నమును, వృషభము

* విష్ణు ర్నివేదితం చైవ నైవేద్యం వా ఫలం జలం, ప్రాప్తి మాత్రే
ణ భోక్తవ్యం త్యాగేన బ్రహ్మహాభవేత్. అని మూ.

నెక్కిన ద్విజునియన్నమును, దీక్షితుఁడు కాని ద్విజునియన్నమును, శవదాహకు నన్నమును, అగమ్యాగమనముచేయు నతనియన్నమును, మిత్రద్రోహముచేయు వానియన్నమును, కృతఘ్నునియన్నమును, విశ్వాసఘాతుకునియన్నమును, మిథ్యాసాక్ష్యము నిచ్చువానియన్నమును, భక్షించు పాపాత్ములు విష్ణునై వేద్యాన్నభక్షణమునఁ బరిశుద్ధులగుదురు విష్ణుభక్తుఁడు శ్వపచుఁడైనను వంశకోటి నుద్ధరించును హరిభక్తుఁడు కాని మనుజుఁడు తన్నుఁ దాఁ గాపాడుకొనంజాలఁడు అజ్ఞానము వలన నైనను విష్ణునిర్తాల్యమును గ్రహించినను సప్తజన్తార్జిత పాపములనుండి నిర్ముక్తుఁ డగును జ్ఞానముగలిగి శ్రీవిష్ణునిర్తాల్యమును గ్రహించినయెడలఁ గోటిజన్తార్జితానేకపాపకర్త నిర్ముక్తుఁడగు ననుట కేసందియము లుండవు

పురందరా ! ఏగర్వకారణమున నాయొసంగిన శ్రీహరి నిర్తాల్యపుష్పమును హస్తీమస్తమున నిడితివో ఆకారణముననే లక్ష్మీ మిమ్మువదలి హరిపదముచొందుఁగాక నారాయణభక్తుఁడనగు నేను దేవతలకేని, బ్రహ్మకేని భయంపడను కాలునకు, మృత్యువునకు, జరకును జంకను. ఇంకఁ దక్కుంగలవారి లెక్క నేయుదునే నేనిడిన యీశాపమునకు మీతండ్రియగు కశ్యపుం డేమిచేయునో చూచెదఁగాక మీగురువగు బృహస్పతి యేప్రతిక్రియను వెదకునో పరికించెదఁగాక ఈదివ్యకుసుమమే మూర్ధమున నునుపఁబడునో తత్పూజనము పరమము.

అని రోషమునఁ బలికిన దుర్వాసుని వాక్యముల విని దేవేంద్రుఁడు చేతులొక్కి చరణములవ్రాలి భయాకులుఁడై బిట్టురోదనముచేసెను 'మునీంద్రా! నాయపరాధమునకుఁ దగిన శాపమొసంగితివి నాయజ్ఞానము దొలఁగించితివి పోయిన సంపత్తిని గోరను స్వల్పజ్ఞానమును బ్రసాదింపుము ఐశ్వర్య మాషన్తులము జ్ఞానప్రచ్ఛన్న కారణము ముక్తిమార్గకుతారము భక్తిధ్వంసకము' అని దీనుఁడై వేడెను.

మునియు నించుక కరుణించి యిట్లు పలికెను ఐశ్వర్య మనునది తిమిరమువంటిది. అదిగలవాఁ డంధుఁడే అట్టివాఁడు ముక్తిమార్గమును గనఁజాలఁడు సంపన్నత్తుఁడు, విమూఢుఁడు, సురామత్తుఁడు, భగవంతు నెఱుఁగఁడు. సంపత్తి మదమత్తుఁడు, విషయాంధుఁడు, విహ్వలుఁడు, మహాకామియు, రాజసికుఁడు, సత్యమార్గమును గనఁ జాలరు విషయాంధుఁడు ద్వివిధ భేదము గలవాఁడై యుండును రాజసుఁడు తామసుఁడని, అశాస్త్రజ్ఞుఁడు తామసుఁ డనంబడును శాస్త్రజ్ఞుఁడు రాజసుఁ డనంబడు శాస్త్రమే ద్వివిధమార్గమును దెలుపుచున్నయది. ఒకమార్గము ప్రవృత్తిబీజము వేటొకటి నివృత్తికారణము జీవులు దుగ్గిభూయిష్టమగు ప్రవృత్తిమార్గమున సంచరింతురు అది స్వచ్ఛందముగఁ దోచును నిర్విరోధము

* మహా కామి రాజసికః సత్యమార్గం న పశ్యతి. అని మూర్త్యం. ౪౦ అధ్యాయ. ౪౯ శ్లో.

గను గనంబడు. జీవుఁడు సుఖాభిమానము లోభము అను
వానిచేత నామార్గమును ద్రొక్కును అది పరిణామమున
నాశబీజమై జన్మమృత్యుజరాకరమైన దగు అట్టిమార్గమున
ననేకజన్మములు పరిభ్రమించి పరిభ్రమించి, స్వకర్తానుసారము
నానాయోనిసంభూతినొంది తుదకు క్లేశముల సహించి సత్సం
గము నొందును శతసహస్రసంఖ్యలు గల జీవుల యం
దొకఁడు సంసారసాగరపారకారణమనఁబడు ముక్తిమార్గ
మును తత్త్వప్రదీపముచేఁ గనుఁగొనఁజాలు అపుడు జీవుఁడు
బంధచఖండనమందుఁ బ్రయత్నము నొనరించువాఁ డగు అనేక
జన్మ యోగముచేతను, దఃస్సుచేతను, నిరశనవ్రతములచేతను,
నిర్విఘ్నమై శాశ్వతానందప్రదమనఁ బ్రఖ్యాతినొందిన
ముక్తిమార్గమును బొందును

అని యిట్లు పలికి దుర్వాసుఁడు 'పురందరా! వింటివి
కదా! జ్ఞానమార్గమును ఇంకేమివినఁగోరెదవు?' అన విని శత
క్రతువు వీతరాగుఁడై తదుక్తపద్ధతి నాశ్రయించి వైరాగ్యము
వృద్ధి నొందించు ప్రయత్నమున నుండెను అంత దుర్వాసుని
సాగనంపి తా నమరావతికింబోయెను అమరావతి రాక్షససంఘ
సమాక్రాంతమై యుండెను చూడ భయంకరముగా నుండెను
ఎందుఁజూచినను బంధువ్రాతము గానఁబడకుండెను ఎచ్చోటఁ
బరికించినను ఘోరోష్ణనములు కానఁ బడసాగెను పితృ
మాతృకశత్రాదివిహీనమై తోఁచెను శత్రువు లెల్లెడలఁ గ్రిక్కి
రిసి యుండిరి ఆనగరమును గాంచి దుఃఖించి చేయునది నేరక
బృహస్పతిం గానంబోయి మందాకినీతీరమున గురువరుం

జూచెను ధిషణుండును బరబ్రహ్మ ధ్యానపరాయణుండై
గంగాతోయమందుఁ గనఁబడియె. అత్తటి నాగీష్పతి ప్రాజ్ఞు
ఖుండై సూర్యదర్శనముచేయుచు, సాశ్రునేత్రుడై పులకాం
చితతనుడై కనుపట్టెను. భ్రాతృవర్గముల కిష్టదుడై యసురుల
కనిష్టదుడై బంధువర్గములకుం జూడందగి మహానియమసంప
న్నుడై యుండెను ఇట్లు జపముచేయు దేశికుంగాంచి సురపతి
నియమభంగము చేయ నోడి యందే నిలిచియుండెను

ఒకజామునే పారీతిగ నుండి నియమమువదలి లేచిన
గురువర్యుం జూచి ప్రదక్షిణపురస్సరముగా నమస్కరించి
పాదములపై వ్రాలి గట్టిగా రోదనమొనరించెను తనవృత్తాంత
మెఱింగించెను మునిశాపమును విస్తరించి వినిపించెను మరల
వరమునొందుట జ్ఞానోపదేశలాభము గల్గుట విన్నవించెను
వైరిగ్రస్తయగు సురపురి నెట్లు లభించునో తెలుపవే యని
వేడెను

బృహస్పతియు దివస్పతి వచనముల నాకర్ణించి వక్తలలో
నుత్తమోత్తముఁడు గానఁ గోపసంరక్తలోచనుండై యిట్లు
ఁలికెను సురేంద్ర! గతవృత్తము నాలకించితిని వగవకుము
నామాట నాలకింపుము నీతిజ్ఞుఁడు విపత్తునందు భయంపడఁడు
సంపద్విపత్తులు శాశ్వతములు గావు పూర్వజన్మకృతస్వకర్మా
యత్తములు. ఇవందఱకు లభించునట్టివేకాని నీకుమాత్రమే
తోచునవి గావు. అవి చక్ర నేమిక్రమము ననుసరించును
కాన వగవఁబనిలేదు పురుషుఁడు శుభాశుభరూపకర్తృఫలము

ననుభవించును స్వకృతకర్తృమును దా ననుభవింపక తప్పించు
కొన వీలుకలుగదు కల్పకోటిశతములకైన నది యనుభవిం
చినఁగాని నశింపదు

‘అవశ్యమేవ భోక్తవ్యం కృతం కర్త శుభా శుభమ్’
అన వినవే ఇది శ్రీకృష్ణప్రోక్తమని వేదమునఁగలదు సామవేద
శాఖయందు బ్రహ్మను సంబోధించి శ్రీకృష్ణమూర్తి యుపదే
శించెను. కృతకర్తృఫలములు జన్మభోగావశేషములు తదను
రూపానుభవములు భరతఖండమందును, ఖండాంతరముల్
యందును గలుగవచ్చు బ్రహ్మమకానిశాపమున లక్ష్మీ నిన్ను
వదలిపోయెను సత్కర్తానుష్ఠానమున మరల లభింపఁగలదు
కోటిజన్తార్జితకర్తృము జీవుల ననుసరించును దాని ననుభవింపక
తొలఁగించుకొను నుపాయము లేదని నష్టుము కాలదేశ
పాత్ర భేదములవలన న్యూనాధికభావములు తోచుచుండును.
ప్రతిదినము వస్తుదానమున వస్త్ర్వంతరప్రాప్తి కలుగుచుండును.
దినభేదమున నొకవస్తుదానముచేఁ గోటివస్తుప్రాప్తి కలుగును
సమదేశమున సమవస్తుప్రాప్తియే కలుగును దేశ భేదమునఁ
గోటిగుణిత ఫలముగాని, తదధికఫలముగాని గలుగఁగలదు
సమపాత్రమున నొసఁగినదానము సమవస్తులాభమును గల్పిం
చును పాత్ర భేదమున నొసఁగినదానము శతగుణితఫలమునేని,
తదధికఫలమునే నొసంగును సస్యములు కాలపాత్ర భేదము

* జన్మభోగావశేషే చ సర్వేషాం కృతకర్తృణామ్, అనురూపం హి
తేషాం చ భారతే ఽన్యత్ర చైవహి. అని మూ.

లచే న్యూనాధికఫలముల నిచ్చుచుండుట మన మెఱుంగుదుముకదా. కర్షకుఁ డాఫలమును క్షేత్రపాత్రభేదములచే లభించిన ట్లెఱుంగును.

❧ దాన ఫల వివరణము ❧

సామాన్యదినమున బ్రాహ్మణుం బిలిచి దానమిచ్చిన సమ ఫలము గలుగును అమవసయందుఁగాని, సూర్యసంక్రాంతి కాలమునఁగాని యొసఁగిన దానము శతగుణఫలప్రదమగును చాతుర్థాస్యపూర్ణిమలయం దిడు దాన మనంతఫలప్రదమగు చంద్రగ్రహణ కాలకృతదానము కోటిగుణితఫలదము సూర్య గ్రహణమున నిడుదానము తద్దశగుణితఫలము నీఁజాలు. దేశకాలపాత్రము లుత్కృష్టములు కాఁగా తత్ఫలము సంఖ్యా తీతమగు దానఫలమెట్లొ సొనజపాదికర్తృములయం దట్లే గ్రహింపందగు ఇది సర్వకాలములయం దిట్లే యుండునుగాని మార్పునొందఁ దని యెఱుంగుము కుంభ కారకుఁడు మృత్తును గొని చక్రముననునిచి దండభ్రమణమున భాండముల నిర్మించు నట్లు కర్తృసూత్రముచే విధాత ప్రాణికోటికి ఫలము నిచ్చు చుండును ఎవనియాజ్ఞను శిరసావహించి ధాత యీజగముల సృజించెనో యాపురాణపురుషుని నారాయణుని శరణు చొరుము మహావిపత్కాలమున సంసారమున నెవరు మధు సూదనుస్తరింతురో వారికి విపత్తునందు సంపత్తిగలుగు నని శంకరుం డుపదేశించెను అని యింద్రున కుపదేశించి కౌఁగిలించు

కొని శుభాశిషముల నొసఁగెను అని నారాయణమూర్తి
మరల నారదున కిట్లు చెప్పెను

పాతకమహాశయాలారా ! ఈకథను వింటిరికదా. ఇది
యేనీతుల బోధించునో యని యింఁచుక పరికింపుఁడు. త్రిలో
కాధిపతికదా యింద్రుఁడు అట్టిసురపతి స్త్రీసంగతిందగిలి స్వే
చ్ఛగా విహరించెను దాన యుక్తాయుక్తపరిజ్ఞానహీనుఁ
డయ్యెను మహామునియొసంగిన పుష్పమాలను దృణీకరించెను.
అందున స్వర్గలోకభ్రష్టుఁడయ్యెను కార్యము కడుంగొంచెము.
ఫల మెట్టిది లభించెను? చిరకాల దుఃఖదాయకము అంతటి
వాఁడట్లాయెనుగదా మన మెంతవారము కావున భగవద్భక్తి
క్తులఁ దృణీకరించుట, భగవత్ప్రసాదము నిర్లక్ష్యముచేయుట,
చేయరానికార్యములు ఇవి సర్వాపస్తూలములు ధనగర్వమున
విఱివీఁగి సాధువులఁ గొందఱు నిందింతురు సాధువుల మన
సులు వికృతిం బొరయవుగాని ఫలముమాత్రము కలిగింపక
మానవు ఊణమైన నిలువని యైశ్వర్యమును నమ్మి శాశ్వతదుఃఖ
మును సంపాదించుకొనుట చాల నన్యాయము అకృత్యము.
చేయరానికార్యము లెన్నియో యున్నవి అందు సాధుదూ
షణ తిరస్కారములు ప్రథమ గణ్యములు అవి చేయునపుడు
సామాన్యములుగ నుండు పరిపాకమున దుర్భరదుష్ఫలముల
నిచ్చును. కాన వాని మానుటొప్పు మఱియు నిక్కఱయందు
దేవరూపమునఁ దెలుపు ధర్మవిషయము లమూల్యములు.
పాత్ర మెఱిగి దానము, క్షేత్ర మెఱిగి బీజము నునుపఁదగు

నన్నసామెత నీకథ దృఢపఱచుచున్నది కాబట్టి సత్త్వాత్ర
దాన మిసుమంతయైన మహాఫలము నిడును అసత్త్వాత్రదాన
మత్యధికమైన నసత్కల్పంబై చను ఇదియే యిందు గ్రహింపఁ
దగిన నీతి. ఒక్క చిన్నయపరాధముచే నింద్రుఁ డెంతకాలము
దుష్టఫలముల ననుభవించెనో పరికింపుఁడు కొందఱు పుణ్యా
కార్యముల నొనరించినచోఁ బాపములన్నియు నశించు
నందురు అది యంత సరసమగు పలుకుగాదు దానియం
దెన్నియో శంకలున్నవి ఆగొడవలో దిగిన మరలఁ బైకి
వచ్చుట చాలఁ గష్టము కాన ముఖ్యవిషయముల గమనిం
పుఁడు కథారూపమున మనకు మహర్షు లుపదేశించిన
యమూల్యవిషయరత్నము లివియే ఇం దొక్కదానినే మన
మునఁ బదిలపఱచుకొని యాచరించితి మేని కృతకృత్యుల మగు
దుము ఇఁక నవ్వలికథ వినుఁడు

❧ ఇంద్రాదులు బ్రహ్మకడకుం బోవుట ❧

తరువాతి కథను వినఁగోరిన నారదమునికి శ్రీనారా
యణమూర్తి యిట్లు చెప్పెను మునివరా! వినుము శచీపతి
యంతట బృహస్పతిని బురస్కరించుకొని దేవతావితతిం గూడి
బ్రహ్మకడకుం బోయెను కొలువుకూటమున నున్న యాచతు
ర్ముఖునిం గాంచి దేవతలెల్ల నమస్కరించిరి గురువుతోటి పురు
హూతుండును వలగొని దండప్రణామ మాచరించెను బృహ
స్పతి మాటలయందు నేర్పరి గాన గతవృత్తాంతమును పూస

గుచ్చినట్లు విన్నవించెను కమలాసనుండు సుస్థిత మొనరించి
యింద్రునిఁ గాంచి యిట్లు వచించెను

నాయనా! నీవు మద్వంశజాతుడవు నా ప్రపాత్రు
డవు విచక్షణుడవు బృహస్పతికి శిష్యుడవు అంత చాలక
దేవతలకెల్ల నధిపతివి నీమాతామహుండగు దత్తుండు విష్ణు
భక్తుడగుటయెకాక ప్రతాపనిధి ఏ నీ కులత్రయము పరి
శుద్ధమో యట్టి నీవేల యిట్లు గర్వించితివి? ఏ నీ తల్లి యదితి
సాధ్వీశిరోమణియో, ఏ నీ తండ్రి కశ్యపుఁడు జితేంద్రియుఁడో
ఏ నీ మాతామహుఁడు మహాత్ముఁడో యట్టి నీవేల యిట్లు
గర్వించితివి? జనుఁ డెవ్వఁ డైనను జననీజనకగురుదోషముల
దుష్టుడై శ్రీహరిని ద్వేషించుచు గాని లేకున్న ద్వేషింపఁడు
ఇది నిక్కము. పరాత్పరుండగు శ్రీనారాయణమూర్తి సర్వభూ
తాంతర్యామికదా! అతఁడు లేకుండిన నాతనువు శవమనంబడు
గాదే ఇంకొక్క రహస్యముగలదు వినుము. నేనే మనస్సు.
ఇంద్రియేశుడను శంకరుఁడు జ్ఞానరూపి విష్ణువు ప్రాణములు
ప్రకృతి బుద్ధి ఇంద్రాదులు శక్తులు అవియన్నియుఁ బ్రకృతిక
శలు ఆత్మప్రతిబింబ మనఁబడు జీవుఁడు భోగశరీరధారి యగు
దేహమునుండి ఆత్మ వెడలఁగా తక్కుంగలవన్నియుఁ ద్వరపడి
పోవును రాజు మార్గమునఁ బోవుచుండ నేవకు లనుసరించి
పోవునట్లే ఆత్మను దక్కుంగల శక్తులన్నియు ననుసరించును,
నేచును, శంకరుఁడు, అనంతుఁడు, విష్ణుధర్మాదులు, నీవు, దేవతలు
ఏమహాపురుషుని యంశసంభూతులమో, యెవని భక్తులమో

యట్టి పరమపురుషుని నిర్తాల్యపుష్పము నెట్లు తిరస్కరించి
తివి? ఏమహనీయమూర్తి పాదము పుష్పమున శంకరునిచే
బూజింపఁబడెనో, ఆపుష్పము దుర్వాసుఁడు నీకియ్యఁగా నదృ
ష్టహీనుఁడవై యేల తిరస్కరించితివి? ఏపుష్పము శ్రీకృష్ణ
పాదావనిందవిగళితమో ఆపుష్పము నేపుణ్యవంతుఁడు శిర
మున ధరించునో ఆమహాత్ముఁడు దేవతలచే బూజింపఁ దగు
వాఁడు

ఇంద్రా! దైవము నిన్ను వంచించెను ఆదైవము బల
నత్తరము అదృష్టహీను నెవఁడు రక్షింపఁగలఁడు? శ్రీకృష్ణ
నిర్తాల్యపరిత్యాగమునఁ గోపమూని శ్రీదేవి నిన్ను వదలి
పోయెను ఆలక్ష్మీని మరలఁ బొందుటకు వైకుంఠమునకుం బో
వలయు పద నేనును వచ్చెద అందు శ్రీనాథు సేవించి మరల
లక్ష్మీనిఁ బొందుదువుగాక అట్లు నీకు వరమిచ్చెద అని పలికి
బ్రహ్మ వారినందఱు దోడుకొని వైకుంఠమునకుం బోయెను

ఆలోకము పుణ్యనిలయము పాపసంస్కర్షము లేనిది.
పరమపవిత్రము ఆలోకవరమున నిరుపమానశోభాధ్యుడై
వెలయు శ్రీమన్నారాయణునిఁ బరాత్పరుని, సనాతనుని, దేజ
స్వరూపుని గాంచిరి మఱియు నాపరమపురుషుఁడు గ్రీష్మ
ర్తుమధ్యాహ్నమూర్తండకోటిప్రభాభాసమానుండై, శాంతుఁ
డై, ఆదిమధ్యాంతములు లేక లక్ష్మీకాంతుడై, మఱి యనం
తుడై, భక్తరక్షణదక్షములగు చతుర్బాహువులు వెలయు,
సరస్వతీసంయుతుడై, చతుర్వేదపరివేష్టితుడై, గంగాదేవీ
సంగతుండై విరాజిల్లుచుండెను అట్టి పరమేశ్వరుం గాంచి

బ్రహ్మాదిదేవతలు శీర్షములు వంచి సమస్కరించిరి పలుభంగుల
వినుతించిరి

అంత విరించి గతవృత్తాంతమును దెలిపెను దేవత
లార్తత్రాణపరాయణా! ప్రభూ! యని తమవెతలం బలుకఁ
జాలక బిట్టు రోధనముచేసిరి భగవంతుఁ డార్తిమునింగిన దేవ
తలంజూచి రత్నాభరణశూన్యులై వాహనాదులు లేక ముఖ
కాంతులు నశింప హతశ్రీకులై భయాక్రాంతులై యున్న వా
రలం గని కరుణాపరతంత్రుడై మృదుమధురోక్తుల నిట్లు
పలికెను

ఓవిరించీ! బృహస్పతీ! దేవతలారా! భయంపడకుఁడు
నేఁ గలుగ మీకు భయ మేల కలుగును? పరమైశ్వర్యవర్ధిని
యగు లక్ష్మీ నొసంగెద సమయోచితమగు నామాట నించుక
వినుఁడు అది హితమై, సత్యమై, సారభూతమై, పరిణామ
శుభావహంబై యలరారు లోకములందు జను లసంఖ్యాకు
లున్నవారు వారు మదధీనులు నేను వారి యధీనుడను
అస్వతంత్రుడను మద్భక్తుడైన నెవ్వఁడేని నాభక్తునిపై రోష
మూనినచో వానియింట నుండనొల్లను లక్ష్మీయు నన్నెడఁ
బాయనిది గాన నామెయు నుండ నిచ్చయింపదు దుర్వాసుఁడు
శంక రాంశసంభూతుఁడు విష్ణుభక్తుఁడు తచ్చాపవశమున నేను
లక్ష్మీంగూడి నిన్నువదలి వచ్చితేని * ఏయింట శంఖధ్వనియు,
తులసీవృక్షము, శివార్చనము లేవో యూయింట లక్ష్మీ నివసిం

* యత్ర శంఖధ్వని స్నాన్తి తులసీ న శివార్చనమ్, న భోజనం చ
విప్రాణాం న పద్మా తత్ర తిష్ఠతి. అని మూ.

పదు ఏయింట నాభక్తుల నింద వినఁబడునో, ఎందు నానింద
 వినఁబడునో, ఆయింట లక్ష్మీయుండ నొల్లక రోషమూని వెడ
 లును నాభక్తిలేని యేమూఁడు హరివాసరమున భుజిం
 చునో, నాజన్మదినమున భుజించునో యాయింటనుండ నొల్లక
 శ్రీదేవి పరుగిడును. ఎవఁడు నానామమును విక్రయించు
 చున్నాఁడో, ఎవఁడు కన్యావిక్రయమును జేయుచున్నాఁడో,
 ఏ మూఁడునింట నతిధులు భుజింపరో యాయింట నాసాధ్వీతిల
 కము నివసింపదు ఏవిప్రుఁడు పుంశ్చలీపుత్రుఁడో, ఎవతె భర్త
 మహాపాపియో, ఎవనియింటికిఁ బాపాత్ముఁడు వచ్చుచుండునో,
 ఎవఁడు శూద్రశ్రాద్ధాన్న భోక్తయో, యట్టివారియిండ్ల నుండ
 నొల్లక కమలాదేవి వైకుంఠమును జేరును. ఏద్విజాఢముఁడు
 శూద్రశవదాహకుఁడో, యతనియింట శ్రీదేవి యుండఁ
 బూనదు ఏద్విజుఁడు శూద్రునింట వంటచేయ నంగీకరించి
 యప్పనిచేయునో, ఏవిప్రుఁడు వృషభమునెక్కి పయనము
 చేయునో, అతనియింట భీతిల్లి సిరి పగుగిడును. ఏద్విజుఁడు
 అపరిశుద్ధుఁడు క్రూరుఁడు హింసకుఁడు నిందకుండగునో, శూద్ర
 యాజియగునో వానియింటనుండక లక్ష్మీ తొలఁగును ఎవఁ
 డవీరాన్నమును భుజించునో వానియింట లక్ష్మీ యుండ
 నొల్లదు ఎవఁడు నిర్హేతుకముగా నఖింబులఁ దృణములఁ
 ద్రుంచునో, నఖిములచే భూమిని లిఖించునో అట్టివానియింట
 ఏదొక నాశలేదని లోకమాత స్వలోకమున కరుగును ఏ
 విప్రుఁడు సూర్యోదయకాలమున భుజించునో, పగటిపూట

నిద్రపోవునో, పగటియందు గ్రామ్యధర్మ మొనరించునో వాని యిల్లు వదలి కమలాలయ యరుగుచు ఏవిప్పుడు కులాచార హీనుడో, ఎవడు సదా శూద్రప్రతిగ్రహ మొనరించు చుండునో, ఏవఁ డదీక్షితుడో వానియింట పద్మవాసిని నివ సింప నిచ్చునుంపదు ఎవడు జ్ఞానదుర్బలుడై తడిపాదము లతో వివస్తుడై శయనించునో, ఎవడు తుచ్చవాక్కులు పలుకుచుఁ బలుమాట నవ్వచుండునో వానియిల్లు వదలక లక్ష్మీమానదు ఎవడు తైలమునఁ దలయంటుకొని యన్యంగ మును స్పృశించునో, తనయంగమును వాద్యమునువలె వాయించునో నాప్రియురాలు వానియింట నుండదు ఏ ద్విజుడు వ్రతోపవాసహీనుడో, ఎవడు సంధ్యోపాసనము వదలునో, ఎవడు విష్ణుభక్తి లేకయుండునో, వానియింట పాలకడలి కొమరిత నివసింపదు ఇంతియగాదు నారదా! ఎవడు సదా బ్రాహ్మణు నిందించుచుండునో, బ్రాహ్మణునితో ద్వేషించునో, జీవహింసచేయునో, దయాశాలి కాఁడో, వాని యింట సాధుశీలమున నలరు లక్ష్మీదేవి యుండనొల్లదు

ఎందెందు శ్రీహరిపూజసాగునో, ఎందెందు శ్రీహరినామ సంకీర్తనము జరగునో అందందు శ్రీదేవియుండును ఏయింట శ్రీకృష్ణస్తుతి, తద్భక్తప్రశంస కలుగునో యాయింట ప్రమోద భరితయై కమలాదేవియుండును ఏయింట శంఖనినాదము గలదో శంఖముపూజింపఁబడునో, తులసీదళము భగవత్సమర్పణము చేయఁబడునో, భగవత్సేవావందనధ్యానము లేయింట

గలిగి యుండునో యాయుంట సిరియుండును ఏగృహమున శివ
లింగార్చనము, తన్నామసంకీర్తనము చేయఁబడునో, దుర్గా
పూజ, తన్నామస్తవము సాగునో యాగృహసీమ భార్గవీదేవి
వాసముచేయును ఏయింట బ్రాహ్మణభోజనము, పూజ, సర్వ
దేవార్చనము గలదో యందు లోకజనని ప్రమోదమున
నుండును.

అని యిట్లు పలికి దేవతలు వినుచుండ శ్రీహరి లక్ష్మీదేవి
శ్రీట్లనియె భార్గవీ ! నీయంశము పాలసముద్రమున నుదయిం
చుఁగాక! అని యాజ్ఞాపించి జగన్నాయకుఁడు బ్రహ్మనుజూచి
పంకజాసనా! పాలకడలి మధించి యం దుద్భవించు లక్ష్మీని
దేవతల కొసంగుము ఆలక్ష్మీ యింద్రలోకమున స్థిరముగా
నిలువఁగలదు అనియాజ్ఞయిడి యంతఃపురమున కరిగెను
దేవతలందఱు తమతమ నివాసంబుల కరిగిరి

అంతఁ గొంతకాలమునకుఁ బరమేష్ఠి పురికొల్ప దేవత
లందఱు క్షీరసాగరము చెంతకుం బోయి గుంపుచేరిరి మంథర
పర్వతమును గవ్వముచేసి కూర్తరూపధరుం డగు శ్రీహరి
దాని కాధారముగా నొనరించి శేషుని ద్రాడుగాఁజేసి దేవతలు
రాక్షసులు తోడ్పడఁగా మధించిరి ధన్వంతరియు, నమృతకల
శము, ఉచ్చైశ్శ్రవము, నానావిధరత్నజాతము, లక్ష్మీయు,
సుదర్శనము, సముద్రమునుండి యావిర్భవించెను ఆలక్ష్మీయు
క్షీరోదశాయయగు శ్రీహరికి వనమాల నర్పించెను ఆదేవి

శ్రీవిష్ణువశంవద వైష్ణవీశక్తియనం బ్రఖ్యాతిగాంచినది అట్టి శ్రీదేవిని దేవతలు, మునులు, బ్రహ్మ, శంకరుఁడు బహువిధముల వినుతించిరి బ్రహ్మశాపవిముక్తి కలిగినందున నాదేవి మరల దేవపురమున దృష్టిని బ్రసరింపఁజేసెను అంత దేవతలు దైత్యగ్రస్తమగు నిజైశ్వర్యమును మరలఁబొందిరి. తమరాజ్యము మరల లభించుటచేఁ బరమానందభరితులై దేవత లాలక్ష్మీదేవిని బహువిధముల నుతించిరి

మహాశయులారా! ఈకథ చక్కఁగాఁ బరింపఁదగినది దీనియం దనేకరహస్యము లున్నవి లక్ష్మీ ఒక్కఁచో నివసించునదికాదనియు, ఎట్టి దురాచారము లున్నను ఆలోకమాతయందు నిలువక వేగ తొలఁగుననియు, మరల నాశ్రీదేవి లభించుట కడుంగడుం బ్రయాససాధ్యమనియు గ్రహింపఁదగు క్షీరసముద్రమును మధించుట యెట్లు? అది శక్యమైనకార్యమాయని ప్రశ్నము దూరదృష్టిగలవారు చేయఁదగినదికాదు. మన మసమర్థులము కాన మన కప్పని శక్యము కాదుగాని సర్వశక్తి సఁపన్నులక దశక్య మనరాదు దూరవార్తాశ్రవణయంత్రము, శబ్దగ్రహణయంత్రము, రూపగ్రహణయంత్రము లోనగు నవి మనము కనిపెట్టఁజాలకున్నను మన యీకాలముననే మనలోఁ గొందఱు బుద్ధిమంతులు కనిపెట్టలేదా మనము వానింజూచి హర్షించుట లేదా ఇప్పటికి మన మవ్వానిని గల్పింపఁజాలక మిణకరించుటలేదా మన కాలములో మనలోఁ గొందఱు కల్పించిన యంత్రమును జూచి కూడ మనము దానిని గల్పింపఁజాల

కుండి దేవతలు చేయుకార్యములను గుఱించి తర్కించుట ఇది శక్యమా? యని ప్రశ్నించుట వెఱ్ఱితనము కాదా మన కశక్యమగు కృత్యమేదియే నితరులకు, నందు దేవతల కశక్యమనియు సిద్ధాంతముచేయుట వ్రాయుట యసమంజసముగాని వేఱుగాదు ఇపు డిపుడు చంద్రలోకమునఁగల జీవులతో మాటలాడ వలనుపడుననియు, దానికి వలయుపరికరములు సమకూర్పఁబడుచుండుటయు మనచెవులఁ బడుచుండలేదా మనుజుల కీడ్చి సాధ్యమగుచో నిక దేవతల కేకార్యములు శక్యములుగాకుండును. ఇట్టి వెన్నియో మనకశక్యములని తోచుచున్న వితరులచే సాధింపఁబడుచున్నయవి అవి సాధింపఁబడిన తర్వాతఁగూడ మనము వానిని సాధింపఁజాలకున్నారము ఇట్టి మనము దేవత లొనరించినకార్యములఁ దప్పపట్టఁ బూనుట వెఱ్ఱితనము కాక మఱే మగును? కనుక మన మశక్తులమయ్యు నితరుల వెక్కిరించుట చేయరానిపనులలో నొకటి అట్టి పనులజోలికి మనము పోరాదు వాని నాక్షేపించియుఁ జేయున దేమియు లేదు ఓటి నోటిమాటలు పది ప్రేలుటయే గాని సాధించు పురుషార్థము కానరాదు

ఈవిషయమున మఱికొందఱు పాలసముద్రమున నోషధులు వైచి మధించిరనఁగా నోషధులనెల్లఁ బరీక్షించి వానిగుణములఁ గనిపెట్టి తత్సంయోగమునఁ గలుగు క్రొత్తగుణ మిదిగదా యని పరీక్షించి సిద్ధాంతము చేసిరనియు, ఆప్రయత్నములోఁ బ్రాణమును బోనీయక కాపాడ శక్తిగల యశాషధ

మును గనిపెట్టిరనియు, దానినే మనవారు పాలసముద్రమును
 మధించిరని చెప్పిరనియుఁ జెప్పుదురు అంతియెగాదు
 మంధరపర్వతమును గవ్వముగాఁ జేసిరనఁగాఁ బర్వతమున
 నుండునోషధులు వీర్యవంతములౌట నవ్వానిం గైకొనిరనియు,
 వాసుకిని గవ్వమునకుఁ ద్రాడు చేసిరనఁగా నాగముఖమునం
 గలగరళము నొషధములయం దుపయోగింపఁ దగు నని కని
 పెట్టిరనియు, హాలాహలము పుట్టెననఁగా నవవిధపాషాణ
 ములఁ బరికించి యందుఁ గొన్ని మందులలో నుపయోగింపక
 వదలిపెట్టుచు నవి ప్రాణాపాయమును గల్పించునుగాక వానిఁ
 బరిగ్రహింపరాదని త్రోసివేసిరనియు నర్థము చెప్పుదురు.
 ఆలోచింపఁగా యుక్తియుక్తముగా నున్నదిగాని చక్కఁగాఁ
 బరీక్షించినపు డీవాదము చాలసేపు నిలువఁబడఁజాలక పరు
 గిడునదియే ఇట్టి యుక్తులతో నేకార్యము కాబోదు గాని
 వృథాకాలక్షేప మగును సారాంశ మేమనఁగా దేవతల కీలాటి
 కార్యములు సులభములు గాని దుర్లభములు గావనునదియే.
 మఱియు

ఈకథయందుఁ జేయరానిపనులు చేయఁదగుపనులు
 చెప్పఁబడినవి వానింబరించి తెలిసికొని యితరులకుం దెల్పుట
 ముఖ్యము కథనుమాత్రము చదివి ధర్మములఁ జదువకవద
 లుట వెట్టిపని చక్కఁగాఁ బరించి నేర్చుకొనఁదగిన వర్షియే
 వానిని మనకుఁ దెలుపుటకే యీకథలఁ బెద్దలు వ్రాసి సమయో
 చితముగా నొక్కొక్కకథయం దొక్కొక్కధర్మమును వివిధ
 రీతులఁ దేటపఱచిరి వారిఋణమును దీర్చుకొనఁజాలము కాన

వానింబరించి యం దేదియే నొక్కదానిని స్మరించుచు ననుష్ఠా
నమున దాని సార్థకముచేసినచోఁ గృతకృత్యుల మగుదుము
ఇంతట దీనినిమాని కథాభాగము విన్నవింతును సావధాను
లరై యాలకింపుడు

❧ * శ్రీహరికి భృగుశాపము గలుగుట ❧

ఇకఁ జదువఁబోవు కథలకుఁ బ్రాణమనఁదగినది శ్రీహరికి
మనుష్యజన్మ మేల కలిగె ననుప్రశ్నయే దానినెఱింగినఁగాని
పైగ్రంథము సాగదు కాన దానిం బరింపుడు మున్ను జనమే
జయమహారాజు వేదవ్యాసుల నిట్లు ప్రశ్నించెను మహాత్మా!
నిగ్రహనుగ్రహసమర్థుడు “కర్తు మకర్తు మన్యథా కర్తుం
సమర్థః పరమేశ్వరః” అను సూక్తికిం బాత్రుడు నగు భగవం
తుడు మనుష్యయోని నవతరింపనేల? ఏమేని కారణంబుగలదే
యని ప్రశ్నింప వేదవ్యాసమహర్షి యాప్రశ్నమునకు సమా
ధానము వచింపఁబూని వత్సా! జనమేజయా! శ్రీహరికి భృగు
శాపముగలదు కావున మనుష్యయోనిం బుట్టువును గాంచక
తప్ప దయ్యెను అన విని రాజు మరల నామహర్షి తో ముని
వర్యా! నామనమునఁ బెనుసందియ మంకురించెను భృగుమ
హర్షి శ్రీమన్నారాయణమూర్తి నేల శపించెను? శ్రీహరి
యామహర్షి కేమి యపకారము చేసెను భక్తపరాధీనుడు,

* ఈకథ దేవీభాగవతము నాల్గవస్కంధము పదియవయధ్యాయము
ననుసరించి వ్రాయఁబడినది

కృపానీరరాశియగు శ్రీహరి మహర్షి కేల యపకారముచేసెను? ఎట్టి దాయపకారము? వినవలతు విస్తరించి చెప్పినను ధన్యుఁ జేయుమా యని వేడఁగాఁ గరుణించి వ్యాసమహర్షి యిట్లు పలికెను రాజా! చక్కఁగ నాలకింపుము వివరించి వచించెద ఈ ప్రశ్నము లోకోపకారకము బాగుగాఁ బ్రశ్నించితివి నాకుఁ బరమానంద మొదలెను శ్రద్ధాభక్తులు పొలయ నాల కింపుము నీవంటి జిజ్ఞాసువు ప్రశ్నించినపుడు సమాధానము చెప్పకపోరాదు కృతకృత్యుఁడవు భగవత్తత్త్వము నెఱుంగఁ గోరితివి పామరులకుఁ గలుగఁబోవు సంశయములఁ దొలఁగింపఁ దూనితివి వత్సా! భగవంతుని చర్య లవాఙ్మానసగోచరములు భగవంతునకు ఋషిశాపము తగులునా? ఋషి భగవద్భక్తుఁడు కదా తత్ప్రసాదసమాసాదిత శక్తిసంపన్నుఁ డగు ఋషి భగవంతుని శపించుట యన నద్భుతముగా నుండును కాని భగవంతుఁడు విడంబనార్ద మనేకకృత్యములను జేయుచుండును అది తొలుత విచిత్రముగా నుండును గాని దృఢబుద్ధిని విమర్శింపఁగా యుక్తియుక్తముగా నుండును ముందు కథను వినుము ఆవలఁ గొన్నివిషయము లెఱుంగఁగలవు త్వరపడకుము కథార్థమును మనమునఁ బదిలఁపఁచుకొనుము దానఁ బెక్కు శుభములు నీకుం గలుగఁ గలవు

బలచక్రవర్తి బలవంతుడై చెదరిపోయి కడునిడుమలం గుడుచు దనుజులం గూర్చుకొని దేవతల నోడించి స్వర్గరాజ్యము నాక్రమించుకొని పాలించుచుండెను ఇంద్రుఁడు బృహ

స్పృతి ప్రోత్సాహమున భగవంతు నారాధించి బలదర్పముల శతగుణములుగాఁ బొంది దేవతలంగూడి బలితో యుద్ధమును జాతించెను దేవదానవులకు ఘోరాహవము సాగెను భగవత్సహాయము గలుగుటం జేసి దానవు లోడిపోయిరి బలిప్రభృతులు పరాజితులై పాతాళము నాశ్రయించిరి బలి యాకాలమునఁ బ్రాయమునఁ జిన్నవాఁడు బలపరాక్రమ సమగ్రుఁడు కాఁడు తపశ్శక్తి లేనివాఁడు కాన నింద్రుఁ డోడింపఁజాలెను

రాక్షసులలోఁ జాలమంది శుక్రు నాశ్రయించిరి నీవే చిక్కని మొఱపెట్టుకొనిరి మాకికనుండఁ దా వెద్ది? నీ యనుగ్రహము లేకున్న బ్రదుకఁజాలము ఇందుండ ననుజ్ఞ యిడుదువా? పాతాళమునకుం బొమ్మందువా? సకల మంత్ర వేత్తవు గాన నేమి యాలోచింతువో నీవే మాకుచిక్కని దీనాలాపముల వెడిరి నావిని పరమకారుణికుండగు శుక్రుఁ డాయసురులం జేకొని యాశ్వాసించి దానవులార! భయంపడకుఁడు తపశ్శక్తిచే మిమ్మేచనేతెంచు సురల నిలిపెద వారిని నిలిపి మిమ్ముం గాపాడెద మంత్రములచే నోషధులచే మీబాధల నారెప్పద దాన మీరు విగతజ్వరులై సోత్సాహులై వెలయఁ గలరు

అన్నంతలో రాక్షసులు దిగులువాసి హాయి నొందిరి ఈవార్త గూఢచారులవలన నెఱింగి దేవతలు మంత్రాగారమును జేరి శుక్రుఁ డొసంగిన యభయప్రదానము, దానవులు నిర్భయముగా నుండుటయు నాలోచించిరి మన మిఁకఁ జేయవలసిన దేమనియుఁ దలపోసిరి. పలుభంగులఁ జింతించి తడవు

నేయుట మునుముందు విపత్తునకు మూలము కాఁగలదనియుఁ
 దీర్ఘానించిరి వెంటనే శస్త్రపాణులై వెడలిరి దొరకినవారిం
 జంపి అనశిష్టులఁ బాతాళమునకుం దటుమనలయునని నిశ్చ
 యించి శ్రీవిష్ణుసాయమున దానవుల పై కేగిరి మాంకొన్న
 వారిని జంపిరి దానవులు వారితోఁ బోరఁజాలక పరుగిడి
 శుక్రుని శరణు చొచ్చిరి శుక్రుండు కోపమూని దేవతలం
 గాంచి వారల గుండ్ధతియడఁగ దానవులారా! భయంపడ
 కుండు నేఁగలుగ వెఱవేల? నామటుగునకు రండు మిమ్ము
 మార్కొను వారును గలరే అని యాశ్వాసించెను ఆమాటఁజ్ఞ
 విని దేవతలు చేయునదిలేక పలాయనపారమును స్మరించిరి

శుక్రుం డంత గీర్వాణులుపోవుట యెఱింగి దానవుల
 నొకచోఁ జేర నియోగించి యిట్లుపదేశించెను రాక్షసులారా!
 పూర్వము చతురాననుండు చెప్పినవిషయమును జెప్పెద
 చక్కఁగా నాలకింపుండు విష్ణువు వారాహరూపమును దాల్చి
 హిరణ్యాక్షునిఁ జంపఁగలఁడు నృసింహరూపమున హిరణ్యకశి
 పుని వధింపఁగలఁడు ఇశ్లే దనుజులఁ బెక్కుమందిని జంప దేవ
 రాజ్యము నిష్కంటకముగాఁ జేయఁగలఁడు ఇవియే బ్రహ్మ
 పల్కులు అట్లే జరగినది కదా ఇపుడు మీలో మేటి
 శూరులు గానరారు దేవతలు శ్రీహరిసాహాయ్యమున బల
 పరాక్రమముల నప్రతిములై యున్నవారు. వారికిం బ్రాణ
 మనఁగా శ్రీహరియే అట్టి హరినిజయించుటకు మంత్రబలము
 నాకుఁ జాలినంత కానరాదు అట్టి మంత్రబలము నేను

సాధించిన మీరశ్రమంబున సురలఁ ద్వరపడి పరుగిడఁ జేయఁ
గ్గలరు కావునఁ గాలమును గనిపెట్టియుండుఁడు. నే నిపుడు
మహాదేవుని శరణుచొచ్చి తపంబున నలరించి నివ్యమంత్రముల
సంపాదించి వచ్చెద ఆమంత్రముల మీ కుపదేశించెద సత్య
ము నమ్ముఁడు అని పలికెను

దానవు లామాటలువిని గురువర్యునిం గాంచి భార్గవా!
దేవతలకుఁ జిక్కకుండఁ బరాజయంబునొందిన మే మెట్లు
నిలువఁగలము? ఏచోటనుండ వీలుగలదు? బలహీనులమగు
మే మెట్లు మమ్ముఁ గాపాడుకొనఁ జాలుదుము నీ వచ్చునంత
దనుక నిలువ వీలగునే? బలవంతులగు దానవు లనిఁ బడిరి
బలహీనులమగు మే మల్పసంఖ్యాకులము మిగిలితిమి మే
మించుకయు యుద్ధమున నిలువఁజాలము అని జాలిగలుగఁ
బలికి యూరకుండిరి

శుక్రుం డాదానవుల దీనాలాపముల విని యించుక
మానమూని ధ్యానించి యిట్లనియె నేను శ్రీమహాదేవుని దపం
బున నలరించి మంత్రముల సంపాదించి వచ్చునంతదనుక మీరు
శమము మిగులవెలయఁ దపోనియమముల నుండఁదగు విద్వాం
సులు సామదానాద్యుపాయముల సమయోచితముగా నుప
యోగింపఁ దగునని వచించిరి దేశకాల బలపరాక్రమాదుల
నాలోచించి యాయుషాయముల వలసిన ట్లుపయోగించుచుండ
వలయును భావి శుభఫలమును గోరి శత్రువుల సేవింపవలయు
ను తమశక్తి యతిశయించుతఱి వారి సడంపనలయును కాన
నిపుడు మీరు కపటంబున దేవతలతో మైత్రినిబాటించి కొంత

కాల ముండవలయును మీయిండ్ల నాయాగమనముచు బ్రో
క్షించుచు నుండుడు నేను మహాదేవు నారాధించి మంత్ర
ములఁ బరిగ్రహించి వచ్చెద మంత్రబలసంయుతులమగు
మనము దేవతలతోఁ బోరాడుదము

అని పలికి కృతనిశ్చయుడై శుక్రుఁడు మహేశ్వరుని
కడకేగెను మఱుదినము దానవులు ప్రహ్లాదునిబిలిచి నీవు దేవే
ద్రునొద్దకుం బోయి దేవతలకు మనపై విశ్వాసముపుట్టఁ బలు
కుము. అనిపనుపఁ బ్రహ్లాదుఁడు దేవతలయొద్దకుం బోయి
యమర్త్యనాయకు మ్రోల సర్వామర్త్యులు వినుచుండ వినయ
మున నిట్లు పలికెను ఆదిత్యులారా! మే మాయుధములఁ
గ్రిందఁబెట్టితిమి యుద్ధసన్నాహముల మానితిమి మీతో
సమానముగ సంగర మొనరింపఁజాలము. కావున నీక వల్క
లాజినములఁ దాల్చి తప మొనరించువారము మీరు కోపం
బుడిగి మాబోలి రాకుండు అని పలికెను

దేవత లామాటలు విని సత్యవాదికదా ప్రహ్లాదఁ డని
నమ్మి విగతకోపులై దనుజు లాయుధముల వదలుటనెఱింగి తమ
యుద్ధప్రయత్నముల మానిరి నిష్కుంటకం బయ్యెగదా
రాజ్యమని ముదితులై యిచ్చావిహారముల నుండిరి. రాక్ష
సులు కపటాచారముల నవలంబించి యంద టొకటగఁగూడి
కశ్యపముని యాశ్రమమున నినసించిరి

శుక్రుం డటఁ గైలాసంబునకుం బోయి మహాదేవుం గాం
చి భక్తివినయంబులు మెఱయ నమస్కరింప సదాశివుండు వచ్చిన

పనియేమని ప్రశ్నించెను శుక్రుండు దేవా! దేవతలఁ బాఱఁ
వోలుటకును, బూర్వగీర్వాణులకు జయం బొనఁగూడుటకు
ననుచగు మంత్రములఁ గోరి వచ్చినాఁడ కృపనేయవే మహా
దేవా! యని వేఁడెను. శంకరుం డామాట లాలించి యతని
వాంఛితమాలకించి యిఁకఁ జేయవలసినదేమని చింతించెను ఈ
శుక్రుండు దేవతలకు ద్రోహముచేయఁబూని వచ్చినాఁడు
రాక్షసులకు విజయమును గూర్చునెంచెను, దేవతల రక్షింప
వలసినభారము నాది అని తలంచి దుష్కర మత్యుగ్రము నగు
రత్ర ముపదేశించెను ఆవ్రతనియమ మెట్టిదనిన: వేయిసంవ
త్సరములు కణధూమ మాహారముగాఁ గొనుచు నవాక్కిర
స్కుఁడవై తప మొనరించిన ఫలమునొందుదు వనునదియే
ఆవల నీకు మంత్రములు స్వాధీనములగు అన విని కావ్యుండు
శంకరా! అట్లే యొనరింతును వ్రతాలంభమున కనుజ్ఞయిమ్మా!
యని ప్రార్థించి తదనుజ్ఞవడసి తపముచేయ నారంభించెను

శివాజ్ఞ ననుసరించి ధూమపానముచేయుచు, శాంతుఁ
డై మంత్రగ్రహణతత్పరుండై, నియమమున నించుకేని సడలక
యుండెను ఇట్లు శుక్రుండు తప మొనరించుచుండ నందు దేవ
తలు శుక్రుని మహాప్రయత్నము నెఱింగి దంభాచారనిరతులై
రాక్షసులుండుటయుఁ దెలిసికొని మంతనంబుండి తమలోఁదమ
రిట్లు చెప్పుకొనసాగిరి రాక్షసులు మాయాతపోనిరతులై
మనము బాధింపకుండనలయు నన్నయుద్దేశమున నిట్లు మనకు
విధేయులై యున్నవారు వీరికొఱకు శుక్రుండు శంకరు నారా

ధించుచున్నాడని మనము వింటిమికదా ! మన మిపుడు వీరి
మామావాగురులకుం జిక్కితిమేని బిదప సకలకష్టములకు
బాలగుదుము కాన నిపుడు హతశేషులగు దానవులఁ జంపు
దము తర్వాత శుక్రుఁడువచ్చియు నేమి చేయఁగలఁడు ?

అని యోజించుకొని యంద తేకగ్రీవముగా యుద్ధము
చేయుటకే తీర్మానించుకొని యాయుధములఁ బూని దానవు
లున్నవనమున కరిగిరి తమపై కనిచేయు నుద్యమమున
నాయుధములఁబూని వచ్చుచున్న దేవతలం గాంచి దానవులు
భయంపడి తపంబులు చాలించి లేచి సత్యవాక్కుల నిట్లు
పల్కిరి దేవతలారా ! ఆయుధముల వదలిన మా కిభయ
మొసంగితిరి మాగురువగు శుక్రుఁడు నియమమును బూని
యున్నవాఁడు ఇట్టి యిక్కట్టుననున్న మమ్మును జంప నరు
దెంచితిరిగదా ఇది తగునే మీ సత్యవాక్కు లేమాయె
శ్రుతిచోదితధర్మ మేయేటఁ గలిసెను ? మేము అస్త్రసన్నా
సము చేసితిమి మిమ్ము శరణంటిమి. కరుణించి మన్నింపరే అని
ప్రార్థించిరి

ఆపలుకులు విని దేవతలు శిరఃకంప మొనరించి దానవు
లారా ! మీరు మమ్ము వంచించి శుక్రుని మంత్రముల సంగ్ర
హింపఁ బనిచితిరికదా మీరు తదాగమనమును గోరుచు
నంతదనుకఁ గపటతపస్సు చేయఁబూనితిరి ఇట్టి మిమ్ము శిక్షిం
చుట న్యాయముకాదు యుద్ధమొనరించి మిమ్ము వధింతున్న
మీ రాయుధములఁగొని యుద్ధమునకు రండు శత్రువుల నాతర
మెఱింగి వధించుటయే యుక్తమని సనాతనధర్మము గలదు

అను నీ మాటలువిని రాక్షసు లొండొరులతో నాలోచించు
క్రొనుచు సమయ మిది మంచిదిగాదని పలాయనము నంగీక
రించిరి నలుదెసలఁ బరుగులిడి శక్రునితల్లిని శరణుచొచ్చిరి

శక్రమాత మహాసాధ్వీ వీనులను గావఁబూనుస్వభా
వముగల దయావంతురాలు కావున దానవులు తల్లి యని
మొట్టయిడ నంగీకరించి యభయదానం బొసంగెను భయం
పడకుఁడు భయంపడకుఁడు దానవులారా ! భయమును వద
లుఁడు నాసన్నిధినుండు మీకు భయమెట్లు కలుగును ? నిర్భ
యముగ నుండుఁడు అను నాసాధ్వీమణివాక్కుల నాలించి
భీతిపాయ విగతజ్వరులై యుండిరి ఆయుధముల గ్రహింపక
యథాపూర్వముగ నుండిరి

దేవత లట్లు దానవులు పలాయితలగుటఁ దెలిసికొని
వారి యడుగులజాడల గుఱుతించి వచ్చి వారుండు స్థల
మెట్టిదో వారికి సాయమొనరించు వారెవరో వారిశక్తి
యెట్టిదో చింతింపక యాయాశ్రమంబున గతభయులై యుండు
దానవులఁ జంప నుద్యమించిరి కావ్యమాతయు వలదు
వలదు న్యాయ మిదికాదని వారించుచున్నను మానక ఆశ్రమ
మున్న దానవులఁ గొట్టిరి ఆదుష్కార్యమును గన్నులారఁ
గాంచుచున్న యాసాధ్వీమణికిఁ బట్టరాని యాగ్రహ ముద
యించెను ఆకోపమున దేహము కంపించెను మనసు గలఁత
నొందెను చూడరాని యాదుష్కార్యమును చేయుచున్న
దేవతలం గాంచి నాతఃప్రభావమున నిదిగో మీకు నిద్ర

వచ్చునట్లు చేయుచున్నదానని పలికినంతనే దేవతలకు నిద్ర వచ్చి యట్లే పడిపోయిరి ఇంద్రాదు లొడలుశైలియక మృతి గన్నయట్లు పడిపోయిరి అరిదలు మాకత్వము నొందినట్లయ్యెను.

ఇట్టింద్రుండును దీనుండై నిద్రావశంగతుండై పడియుండ శ్రీవిష్ణువుగాంచి దేవేంద్రా! నన్ను నాశ్రయింపుము నాలోఁ బ్రవేశింపుము నిన్నుఁ దోడుకొనిపోయెద అన్నంతనే యింద్రుఁ డించుక తెలివిగలిగి విష్ణువు నావేశించెను శ్రీహరి రక్షణమున నిద్రఁబాసి నిర్భయుం డయ్యెను ఇట్టింద్రుఁడై నిద్రఁబాసి గతవ్యధుండై హరిరక్షితుండై యుండుటఁగాంచి కావ్యమాత యతి కోపపరనశయై యిట్లు పలికెను దేవేంద్రా! నాతపోబల మెట్టిదో చూడుము * నిన్నును నీకు రక్షకుండగు శ్రీవిష్ణువును భజించెదను. దేవతలందఱు చూతురుగాక! అని పలికి యాభృగుపత్ని యోగమహాత్వంబున విష్ణ్వీంద్రుల స్తంభించెను ఆయాశ్చర్యమును గనుంగొని స్వర్లోకవాసు లందఱు దీనమానసులై యిదేమి యాశ్చర్య మని తల్లడిల్లిరి

ఇట్లు తల్లడిల్లు దేవతలఁగాంచి శచీవల్లభుండు లక్ష్మీవల్ల భున కల్లనల్లన నిట్లు పలికెను శ్రీనాథా! నినుంగూడి విశేషా వమతి నొందితిని ఇంక నీమె మనల దహింపకుండఁ జంపుము అని యింద్రుఁడు పురికొల్పఁగా శ్రీపతి సుదర్శనమును స్థరించెను ఆచక్రము స్థరించునంతన ప్రత్యక్షమయ్యెను. మధుఁ సూదనుం డద్దాని హస్తంబునఁ దాల్చి కరుణలేక యింద్రునిచే

* మధువం స్త్వాం భక్షయామి స విష్ణుం వై అపొబలాత్. అని మూ.

బలుసారులు పురికొల్పఁబడుచు నిది కృత్యముగాదని తలంపక
ఁహసాధ్వీమణి శిరస్సును ఛేదించెను ఆమె మరణింపఁగాంచి
యింద్రుఁడు పరమానందభరితుం డయ్యెను దేవతలు పరమ
ప్రమదంబు నొంది 'జయింపుము జయింపు'మని శ్రీహరిని విను
తించిరి. ఆమె మృతినొందఁగా దేవతల నాపాదించియున్న నిద్ర
వదలిపోయెను ఆవల నింద్రపంకజాక్షులు స్త్రీవధకుఁ జంకుచు
భృగుశాపము దురశ్యయ మనియు, నది లభింపక తప్పదని
చింతించిరి

అంతఁ దపోవనంబున నెందో ఫలమూలములకై పోయి
యున్న భృగుమహర్షి యాశ్రమమునకు వచ్చి దనుజులవలన
జరగిన వృత్తాంతము నెఱింగి పడియున్న భార్యక శేబరమును
జూచి దుఃఖాకులుండై మధుసూదనున కిట్లనియెను హరీ!
ఇది పాపకృత్యమని యెఱింగియుఁ జేయరానిపనిని జేసితివి. ఈ
కార్యము మనసునఁగూడఁ జేయఁ దలంపఁజనదు బ్రాహ్మణస్త్రీని
జంపుట మహాపాతకము కాదా? నిన్ను సత్త్వగుణము గల
వానినిగాఁ జెప్పుచుందురు బ్రహ్మ రజోగుణముగలవాఁ
డందురు. శంకరుఁడు తమోగుణము కలవాఁ డందురు ఇది
విపరీతముగాఁ జెప్పఁదగినది నీవు తమోగుణ ప్రధానుఁడవు
కాకున్న నిట్టియకార్య మొనరింతువే స్త్రీని వధింపఁజనదు
అందున నపరాధురాలగు వనిత నెట్లు వధించితివి? కావున
దురాచారుండవగు నిన్ను శపించువాఁడను పాపాత్ముఁడా!
నీవు నన్ను విధురునిగా నొనరించితివి దీనికిఁగారణ మింద్రుఁడు

అయిన నశక్తుండగు నింద్రుని శపింపను నిన్నే శపింతును నీ
వెప్పుడు కపటస్వభావుడవు. కీటయోనిం బుట్టడగువాడవు
దురాశయుడవు ఎవరు నిన్ను సాత్వికునిగా వచింతురో
వారు మూర్ఖులు నీవు తామసుండవు దుష్కృత్యముల నొన
రించువాడవు ఇది ప్రత్యక్షప్రమాణమున నెఱింగితి ఇదే
శపించుచున్న వాడ * మర్త్యలోకమున నాశాపమువలన నీకు
జన్మములు కలుగుఁగాక అందును దఱచుగా గర్భవాసదుఃఖ
ముల ననుభవింతువుగాక అని శాపమిచ్చెను

జనమేజయమహారాజా! ఆశాపము ననుభవింప శ్రీహరి
ధర్మము నశించుతఱి మనుష్యలోకమున బుట్టుచుండును ఆ
శాపము లోకహితమునకే గుర్రయబడిన దని యెఱుంగుము
అన జనమేజయుం డిట్లనియె మహాత్మా! అమిత తేజస్సుగల
చక్రమున భృగుభార్య చనిపోయె గదా మరల భృగుమహా
ర్షికి గార్హస్థ్య మెట్లు కలిగెను దాని నెఱుంగవేడెద నని
ప్రశ్నించెను

వ్యాసమహర్షి యిట్లు బదులుచెప్పెను రాజా! వినుము
భృగుమహర్షి యంత నిలువక భార్య పడియున్నతావునకుం
బోయి దేహమునకు శిరస్సును సంధించి కార్యజ్ఞుడై కాన నిట్లు
పలికెను దేవీ! నిన్ను విష్ణువు చక్రధారచే దుని మెను. అట్టి

* అవతారా మృత్యులోకే సంత మచ్ఛాప సంభవాః, ప్రాయో గర్భ
భవం దుఃఖం భుంక్ష్వ పాపా జ్ఞనార్దన క స్కం ౧౨ ఆధ్యా.

నిన్నిదిగో బ్రతికించుచున్న వాడను నేను ధర్మముల జక్కఁగా నెఱింగినవాడనేని, ఎఱింగినధర్మముల నాచరించు వాడనేని, నిరంతరము సూన్యతమును వచించువాడనేని, ఈసత్యముచేతనే నీవు జీవింతువుగాక. దేవతలందఱు నాతేజో బలమును గాంతురుగాక! ఇప్పుడే జలములను జల్లి నాతపో బలమువలన నిన్ను బ్రదికించెదను * సత్యశౌచవేదములు నాతపోబలము లైనచో నీవిప్పుడే జీవింతువు అని పలికి పవిత్రోదకములు చల్లెను ఆజలములు శరీరమును సోఁకగనే ఆ సాధ్వీమణి నిద్రనుండి మేలుకొనినట్లు లేచెను చిటున వ్యాలయ నాభృగుపత్ని లేచి భర్తచేతకు వచ్చెను ఆ విధముఁ గన్నులారఁ గాంచుచున్న సర్వభూతము లాశ్చర్యము నొంది సర్వదిశలను సాధుసాధుశబ్దంబుల నొనరించెను. రాజా! ఇట్లు భృగుమునిచే భార్య బ్రదికింపఁబడియె ఇంద్రాదులు దేవతలు విస్తయము నొందిరి

మహాశయులగు పారకులా రా! ఈకథయందు విశేషాంశము లనేకములు గలవు భగవంతునకుంగూడ భృగుశాపము తగులునా యనుశంక నొందకుఁడు భగవంతునిగూర్చి తప మొనరించి తదనుగ్రహపాత్రు లగుమునులు భగవంతుని శపింపవచ్చునా యనియుఁ బ్రశ్నింపకుఁడు భగవంతుడగు శ్రీహరియే యిట్టిఘట్టములఁ గల్పించును వీనిద్వారా లోకులకు బుద్ధిగఱపును ఎట్లనఁగాః శాస్త్రనిషిద్ధకార్యములు స్త్రీ

* సత్యం శౌచం తథా వేదా యది మే తపసో బలం. అని మూ.

హత్య లోనగునవి వాని నొనరించినచో నెట్టివాఁడైనను
దత్ఫల మనుభవింపక తప్పదు శ్రీమన్నారాయణమూర్తియే
యిట్టితప్పనకుఁ దగినఫల మనుభవించెఁ గదా ఇఁక మన
మనఁగా నెంతవారము? అనుభవింపక తప్పించుకొనఁ జాలు
దుమా? అనుబుద్ధి యందఱకుం గలుగవలయు నని భగవంతుని
యభిప్రాయము

భృగుమహర్షి పత్నిని బ్రదికింపఁగల శక్తిసంహన్నుఁడని
శ్రీహరికిఁ దెలియదా? తానుజంపుట న్యాయముకాదు న
న్నచాహరణముగాఁ గొని యితరు లిట్టిపాపకార్యముల
జేయఁ గడంగక మానరని యెఱుంగఁదా? ఎఱింగియుఁ దానె
యిట్టి యకార్యముల నొనరించి దాన మహర్షులు కోపించి
శపించునట్లు చేసి తత్ఫలమును లోకోపకారముచేయుటకై
తానేపొంది లోకులకు గుణపారము నేర్పును దీనిచే లోకుల
కాపారము చక్కఁగా మనసునకుఁ బట్టును కాబట్టి యేముని
శాపమిచ్చినను దాను శిరసావహించును దాన లోకులు బాగు
పడుటయే ఫలమని యా లోకేశ్వరుని తాత్పర్యము ఇది
యొక విశేషాంశము.

మఱియు శరణాగతపరిత్రాణము పరమధర్మమనియు,
దానఁ బ్రాణములుపోయినను మేలనియు భావింపవలయు నను
నది యొకవిశేషాంశము దానవులు భీతులై నీవే దిక్కుని భృగు
పత్ని మఱుఁగుచొచ్చిరి వారి నాదరించి యాసాధ్వి యభయ
మిచ్చెను దేవతలు శ్రీహరియు దేవేంద్రుఁడు దానవులఁ జంప
వచ్చుట యామె యెఱుంగును తా నొంటరిగా నుండుటయు

నెఱుంగును ఇట్టిపట్టున ఇంద్ర శ్రీహరులను దా నాపఁజాలు
దునా యని స్వశక్తిపరశక్తుల నాలోచింపఁదగు బుద్ధివై భవ
మామెకు లేకపోలేదు ఐనను ఆసాధ్వికిఁ దన పాతివ్రత్యశక్తి
యెట్టిదుష్కరకార్యములనై నను దనకు సాయపడునన్ననమ్మ
కము గలదు కాననే నాతపశ్శక్తివలన మిమ్ము భక్షింతునని
పల్కఁజాలెను అట్లు చేయఁగలదనియు నింద్రుఁడు నమ్మి
శ్రీహరిని ద్వరపెట్టెను ఆజగదీశ్వరుఁడు స్వజ్ఞాండగుట
ముందు కాఁగలకార్యముల నాలోచించి యప్పని నొనరించెను.
దాన నిఁక నిట్టికార్యములు చేయఁబూనకుము నిన్ను రక్షింపఁ
బూని నేనును శ్రమంపడితిని అని యింద్రునకు బుద్ధిచెప్పిన
ట్లయ్యెను మహర్షుల బోలికింబోయిన శ్రీహరి గతి యిట్లాయె
ఇఁక నాగతి యెట్లగునో యను భీతి యింద్రునకుం గల్గెను
ఇంతకన్న భగవంతుఁడు తాను జేసిచూపఁదగు మహా
కార్యము లేవి యుండును ?

ఇంతియగాక మఱికొన్ని నీతులు ఎంతటివారుకాని
విపత్కాలమునఁ దగినరీతిని బ్రవర్తించి దానిని దప్పించుకొన
వలయుననుట యొక విశేషాంశము. ఎట్లన, దానవులు నిర్జరు
లతో హోరాహోరిగాఁ బోరాడిరి కాలము విపరీతమగుట
నోడిపోయిరి గురువు నాశ్రయించిరి ఆయన చెప్పినహితము
నాలకించిరి శత్రువులగు దేవతలకే తగ్గియుండిరి వారిని వేఁడు
కొనిరి తమకార్యమును దీర్పఁబూనిన గురువురాకను వేచి
సమయోచితాచారముల నవలంబించిరి ప్రాణము లతితుచ్చ

ములు వానిని గాపాడుకొని మర్యాద పోగొట్టుకొనుట పాడిగా దనునీతి రాజనీతికాదని గ్రహించిరి సమయోచితా చారముల నవలంబించిరి కావునఁ గాలము తప్పివచ్చినపుడు మొండిపట్టులమాని సమయోచితాచారముల నాశ్రయించి మంచికాలము రాఁగా తమపట్టుదలను దీర్చుకొనవలయుననుటయే యిట నీతి ఇంక నెన్నియో ఈకథనుండి గ్రహింప వచ్చును మచ్చునకు నించుక వ్రాసితి తక్కినవానిని మీ రెఱుంగఁగలరు గ్రంథము పెద్ద దగునన్నభీతి నన్ను బాధించు చున్నయది కాన వదలితిని మన్నింతురు గాక

❧ { ఇంద్రుఁడు తనపుత్రికను శుక్రునొద్దకుఁ } ❧
బరిచర్యచేయఁ బంపుట

ప్రకృతగ్రంథమునకు ముఖ్యమనఁదగిన భృగుశాపప్రాప్తి యనఁదగు నీకథ పూర్తియాయె దీనివెంట శ్రీకృష్ణచరిత్ర మారంభింపఁ దగియుండు ఐనను మన మీకథలో శుక్రుని హిమాలయమున నిరంతర తపోనిష్ఠుల నున్న వానిని వదలితిమి. ఆయరణ్యమున నట్లు పొగయాహారముగా నున్న వానిని వదలి పెట్టుట న్యాయమా? యని యించుకయోజించిన న్యాయము కాదనియే తోచక పోదు కాబట్టి ప్రకృతకథ కుపయోగింప కున్నను నీతి కుపయోగించునుగాన మరల శుక్రుని రాక్షసు లతోఁ గలిపి వదలుట మంచిది కాన నీమాత్రము శాఖా చంక్రమణ మొనర్చినందులకు నన్ను మీరు మన్నింతురన్న

ఇంద్రుడు తనపుత్రికను శుక్రునకుఁ బరిచర్యచేయఁబంపుట 267

సమీక వ్రాయఁబూనితిని ఆమీఁది కథ నించుక యాల
కంపుఁడు

దేవేంద్రు నావేశించియున్న నిద్ర తొలఁగిపోఁగా దను
జులసంహరించు పని మాని యిల్లుచేరి యింద్రుఁడు కొలుపునఁ
గూరుచుండి దేవతల రావించి యిట్లు చెప్పెను దనుజులఁజంప
మనకు వీలు గలుగ లేదు ఇంతియగాక మనకు సాయముచేయఁ
బూనిన శ్రీహరికి శాపము గల్గెను ఇంక నసురులఁ జంపు
ప్రయత్నము మానవలసినదే. వారు బలవంతులై మనలఁ
బొడిచినప్పటిమూటను జూచికొందము ప్రకృతము శుక్రుని
గూర్చి విశేషముగ భయపడవలసిన పనిగల్గినది మంత్రబల
మున దానవులను గెల్పింప నతఁడు ప్రతినఘాని కైలాసమున
శంకరు నారాధించుచున్నవాఁడు ఆవ్రతము చక్కఁగా
సాగెను అమోఘమంత్రములు సిద్ధించును వానిని దనుజుల
కొసంగును ఆవల మనము వారి నోర్వఁజాలము కావున
నిపుడు శుక్రతపోనియమభంగము చేయుటొప్పు. నా చేయఁ
బూను పని యిది యని వారికి రహస్యముగఁ దెల్పి వారి
సమ్మతింబడసి మనంబునఁ జక్కఁదలంచి తనపుత్రికయగు
జయంతిని రావించి స్తి తపూర్వకముగా నిట్లు పలికెను. అమ్మా!
దేవతాకార్యము నీవు సాయముచేయ సిద్ధింపవలసిన దొకటి
యున్నది దాని నొనరింపుము వేగముగా హిమాలయము
నకుం బొమ్ము అందు దపమొనరించు శుక్రాచార్యు నారా
ధింపుము నాకొఱకు శుక్రుని వశపఱచుకొమ్ము మనగిప్రియ

ములై యనిందితములగు నుపచారముల నాతనిమనసు నీయఁ
దనురాగము గలదానినిగా నొనరింపఁదగు నాభయము
పోవునట్లు చేయుము నీవు వేగముగాఁబోయి యాయాశ్రమ
మున నిల్వము. జయంతీ! తనయామణీ! యీపనియందు
జాగరూకురాలవు గత్తూ అని పలుక నబ్బాలిక తండ్రియానతి
నొడలందాల్చి మనోహరాకారమువెలయ వెంటనే పయనమై
పోయి హిమాలయమున వెదకి ధూమధ్వజముచే నిది కావ్య
శాస్త్రమంబని గుఱుతించి యాశ్రమమునుజొచ్చి యందున్న
శుక్రునిఁ దలక్రిందుగా వ్రేలాడువానిం గాంచి తండ్రివాళ్ళ
మును స్మరించి యరఁటియాకు నతికోమలముగ నున్నదానిఁ
జేకొని విసరెను స్వచ్ఛమై శీతలమై పావనమై తనరారుజల
మును బానముకొఱకు సిద్ధపఱచెను అందు సువాసనఁ గలుగఁ
జేసెను పరమభక్తిచే నాఋషి చంద్రునకు మధ్యాహ్నకాల
మున నాతపము తగులకుండ వస్త్రముచే ఛాయను గల్పిం
చెను తాను ధర్మమును విడనాడక యామునివర్యున కిట్టి
యుపచారములు చేయుచుండెను పరిపక్వమంజులతమ సత్ఫల
ముల నేకరించి మునిముందఱ భోజనముచేయ నిడెను చిలుక
రెక్కలంబోలి ప్రాదేశమాత్ర పరమాణంబుగల పచ్చిదర్భలను
దెచ్చియునిచెను నిత్యకర్తమున కొకయంగమగు దేవతార్చన
మునకై పరిశుద్ధపుష్పంబులఁ దెచ్చి యందుఁ బెట్టెను అభినవ
కల్లవంబులఁ దెచ్చి యమ్ముని తల్లజునకు శయనమును గల్పిం
చెను ఆయన యందు శయనింప నించుక హాయిగలిగి నిద్రపట్టె

దగినంతగాలిఁ గల్పింపఁబూని విసరెను మనోవికారములఁ గల్పింపఁదగు హావభావాదుల సుంతయుఁ జేయక తపోవిఘ్నము గలుగకుండ న్యాయమగురీతి నుపచరించెను ప్రియజనకములై మనోహరములై యర్హము లగుస్తుతుల నామునివరు నలరించెను. నిద్ర లేవఁగా నాచమనము చేయ నుదకమును సిద్ధపఱచెను

ఇంద్రుండును గూఢచారులం బంపి యందలివార్తల వినుచు నానందించుచుండెను తనపుత్రిక చమత్కృతీకి మెచ్చుచుండెను ఇట్లాజయంతి బహువత్సరములు పరిచర్యాపరాయణురాలై యుండెను శుక్రుని తనస్సన వేయిసంవత్సరములు నిండెను సదా శివుఁడు ప్రత్యక్ష మయ్యెను ఇష్టానుసారము వరము లడుగుమా? ఇచ్చెద మది మెచ్చితి ఓ సచ్చరితా! నీతప మనన్యసాధ్యమైనది అని మఱియు నిట్లనియె నీ వేమికోరుదువో దానినెల్ల నిచ్చెద. అందఱును దిరస్కరింపఁ జాలుతేజస్సు నీ కలరును సర్వభూతముల కవధ్యుడ వగు దువుగాక! అని యంతర్హితుఁ డయ్యెను.

శుక్రుం డిట్లు సిద్ధతపస్వియై జయంతిం గాంచి 'బాలామణి! నీ వెవ్వనికూతురవు? ఎందుండుదానవు? ఏల వచ్చితివి? న న్నాశ్రయించెదవేల? నీమనోరథమును దెల్పుమా' యని ప్రశ్నించుచు నీయుపచారమున సుప్రీతుడ నైతిని వరము గోర మిచ్చెదను అనిన జయంతి ముదితయై యష్టునితో మహాత్మా! నామనోరథ మెద్దియో మీరు తపోబలంబున నెఱుంగఁదగుదురు అని యవనతవదనయై యూరకుండెను

శుక్రం డిట్లు పలికెను సుశ్రోణీ! తపోబలంబున నీవాంఛ నెఱింగి
గితి ఐన నీవు చెప్పుము నీసేవచే నధిక ప్రీతి జనించెను సంశ్లే
యింపక చెప్పుమా యని మృదుతమవచనముల నడిగెను

జయంతి వాఙ్మైపుణ్యము గలది సమయోచితజ్ఞానము
గలవారిలో మిన్నయన్న యెన్నికం గాంచునది కావున
విషయమలర నిట్లు బదులుచెప్పెను మహాత్మా! నే నింద్రపుత్రి
కను తండ్రియాజ్ఞ చే మిమ్ము సేవింపవచ్చితిని నన్ను జయంతి
యని పిలుతువు జయంతునకుఁ జెలియలను విభూ! నీపై
సకామనైతిని నా వాంఛితమును దీర్చునూ! ధర్మపథము
నిన్నుంగూడి విహరింపఁ గోరుదాన అని పలికి తలవంచి యూర
కుండెను శుక్రం డమ్మాల కలరి యిట్లనియె ఓకాంతామణీ!
సర్వభూతములకుఁ గనఁబడకుండఁ బదిసంవత్సరములు స్వే
చ్ఛగా ననుంగూడి విహరింపుము అంత సంతృప్తి నొంద
వలయు అనిపలికి యందులకామె సమృద్ధింప గృహంబునకుంజని
జయంతిని బాణిగ్రహణము చేసికొని యామెంగూడి నియ
మమురీతి సర్వభూతాదృశ్యుండై విహరించుచుండెను తపో
బలమున నమ్ముని కల్పించిన మాయ యెట్టివారేని వారిని
గనుఁగొనరాకుండఁ జేసెను

దానవులు శుక్రాగమనము నెఱింగి మంత్రములఁ గొని
వచ్చెఁగదా యన్నసంతసమున గురువును దర్శింపవచ్చిరి కాని
గృహమున శుక్రఁడు కానరాఁ డయ్యెను జయంతింగూడ
వాగ్దానమునుజెల్లింప విహరించుచున్న వాఁడని యెఱుంగక
పోయిరి కనఁబడమికిఁ జింతిల్లి భగ్నోత్సాహములై చింతాప

రాయణులై దీనులై వచ్చినమార్గమున నిండ్లకేగిరి అంత
వారికిఁ బెనుచింతయు భీతియుఁ దోఁచెను

ఇంద్రుఁ డావిధమెఱింగి జయంతీసంయుతుడై శుక్రుఁ
డుండు తెఱుంగుం గాన నవ్వార్త నెఱింగించి యిపుడు మన
మేమి చేయవలయునో చెప్పుమని వేఁడెను అంతియగాక దాన
వులకడకుంబోయి వారిని మోసపుచ్చుము. బుద్ధిబల మెల్లఁ గనఁ
బడ మాకు సాయ మొనరింపుమా యని బ్రతిమాలెను బృహ
స్పతియు నందుల కీయకొని శుక్రుఁడు వదిసంవత్సరములు కనఁ
బడఁడని యెఱింగి శుక్రునిరూపమును జేకొని దానవులకడకుం
బోయెను అతిప్రేమముతో దానవులఁ బిలిచి బహుళాకరించెను
వారెల్ల సంతసంబున నరుదెంచి ప్రత్యక్షముగ శుక్రుం గాం
చిరి శుక్రు డే యని తలంచిరిగాని మోసమని గ్రహింపఁజాలక
పోయిరి కావ్యరూపుండగు గురువు వారింజూచి నాయాశ్రితు
లగు దానవులకు మేలుగలుగుంగాక! నేను మీకు హితమొన
రింప వచ్చితిని నాతపమునకు సంతోషించి శంకరుఁడు మీకు
శుభముగలుగుటకై మంత్రముల ననుగ్రహించెను నావిని
దానవులు ప్రమోదపారావార నిమగ్న మానసులై సిద్ధతపస్సుఁ
గలిగి శుక్రుండు వచ్చెనని నమ్మిరి కాని మోస మెఱుంగఁజాల
రైరి పలుసారులు నమస్కరించిరి. గతవ్యధులైరి దేవతల
వలనఁ గలుగఁబోవు భయమును వదలిరి సుఖముగా నుండిరి.

నీతి నెఱుంగఁగోరు బుద్ధిమంతులారా! ఈకథనుండి
మనము గ్రహింపఁదగినవియు, గ్రహించి యనుష్ఠానమునకుం

దెచ్చుకొనఁదగినవియు నగు విషయములఁ బరికింపుఁడు. లోకమున మనుజులకందఱకు నాచరింపఁ దగినధర్మము లొకరీతి నుండవు కొన్ని కులముఁబట్టియుఁ, గొన్ని యధికారమును బట్టియుఁ, గొన్ని కాలమునుబట్టియు నుండు నను విధ మీకథ బోధించుచున్నయది సామాన్య మానవధర్మములకు రాజధర్మములకు భేద మెక్కువగఁ బొడకట్టుచుండును రాజధర్మములకు మనుష్య సాధారణధర్మములకు వాసి మిక్కిలి కలదు ఆ రాజధర్మములు కూడ సమయోచితముగ నుండును ఒక్కొక్కజాతికుఁడు ధర్మములు నాపత్కాలమున మాటుచుండును. అధికారమునుబట్టి కొన్ని ధర్మములు విశేషించి భేదముగలవిగ నుండును

ప్రకృతము నిర్జరనాథుఁ డాచరింపఁదగిన వాఁధర్మములు శుక్రుఁడు చేయఁబూనినకార్యము దేవతానాశనహేతువు కాఁబట్టి యింద్రుఁ డిప్పట్టున మెలకువగలిగి మెలంగెను జయంతి యనుకొమరితం బిలిచి న్యాయమార్గంబున శుక్రు నారాధింపుమా యని బోధించి పంపెను ఆమె నియమము వదలకుండ శుక్రు నారాధించి తత్కృపాపాత్రభూతురా లయ్యెను ఆయన ప్రశ్నించునపుడు సత్యమువచించెను మునియు మిగుల హర్షించి యామెకోరికను దీర్తు ననెను అదియుఁ బదిసంవత్సరములే యని గడువుపెట్టెను ఆవిధ మెఱింగి యింద్రుఁడు దానవులకు శుక్రునకు విభేదముగల్పింప బృహస్పతి నియోగించెను. బృహస్పతియు శుక్రు వేషంబున నసురుల మోసపుచ్చెను

దీనిచేత రాజు సమయోచితముగా సామదానభేద
దండము లను నుపాయముల నుపయోగింపవలయుననియు,
పౌరుషమునుగాని, శాంతమునుగాని సర్వదా ఆశ్రయింప
రాదనియుఁ దేలును గురువు శిష్యోద్ధారణపటిష్ఠుడై శిష్యుని
కార్యము స్వకార్యమునకంటె నెక్కువ యని భావించి యొన
రింపవలయుననియు గ్రహింపఁదగినవి జయంతి బాలికయయ్యు
ధర్మవిరుద్ధము కానివృత్తి నవలంబించి పితృనానతి నొనరించి
స్వేష్టమును దీర్చుకొని కృతకృత్యురా లయ్యెను అనుటచే
జననీజనకుల కష్టముల కోపినంత న్యాయసమ్మత సాహాయ్యము
చేయుట పుత్రికా పుత్రులకు ధర్మమని తెలియఁ దగియున్న
యది. కాబట్టి జాతిధర్మములును గాలోచితముగా
న్యాయముతప్పక మార్పునొందును స్మృతికర్తలుకూడ నాల్గు
యుగములయందును ధర్మములకు మార్పును గల్గించిరి వానిం
బాటించి యందు నాపద్ధర్మము లివి యని యెఱింగి వాని
నితరకాలమునం దాచరింపక కాలానుసార మాచరించుచుండిన
నిహపరసుఖములు గలుగుచుండును కాన వాని మానక
చేయుటయే మానవులకుఁజాల మేలు ఇకఁ గథవిన మర
నఁడు

కృష్ణావతారహేతువులు చాల వింటిరి. శ్రీహరి తన
ంటె ముందుఁ బుట్టఁదగినవారిని గొందఱు బేర్కొనెననియు
గాలకించితిరి ఇకఁ గృష్ణునకుఁ బ్రతిపక్షులుగాఁ గొందఱు
బ్రట్టినఁగాని యవతారఫలము గలుగనేరదు. ఆవిషయము

కొంచెముగా నాలకింపుడు ముందుముం దాయాతావుల నట్ట
ఘట్టములనే వినఁగలరు

❧ " దేవకీపుత్రు లార్గు రెవ్వరు ? " ❧

అనునది ముందు వినఁదగినది ఈగాథయే ముందు వే
తొకపురాణమునుండి వ్రాయునపు డించుక భేద మగపడు
నేమో అది పురాణభేదములవలనఁ గలిగిన భేదమనియే
గ్రహింపుడు అన్ని కథలయందు నిట్లే గ్రహింపఁదగియుండు
ఎందేని ఒక్కగాథయే వేఱురీతిగా వ్రాయఁబడినపుడు వా
యం దేది సత్యమని ప్రశ్నింపరాదు గ్రంథ భేదముచేఁ గథ
యించుక మార్పునొందుట నైజము. కాని యందలిసార
మొక్కటియే గదా యని సరిపెట్టుకొనుట యాస్తికులకు
ధర్మము స్వల్పవిషయములను గమనించి తన్నీతిని మఱచుట
సమంజసముగాదు

పూర్వము స్వామంభవను మనువు ధర్మప్రవక్తయై
యుండుతఱి మరీచిమహర్షి కి నార్దురు కొడుకులు గలిగిరి ఆము
నిభార్య ఊర్ణాదేవి ఆదంపతు లీకొడుకుల బలశాలుర నార్దురిని
జూచి కరము హర్షించిరి వారిహర్షము సార్థకమగునట్లు పుత్రు
లు ధర్మవిచక్షణులు కూడ నైరి ఎవ్వరికేని కర్తమును దాట
శక్యముకాకుండుదానిని మీఱ బ్రహ్మాదులు వలంతులుగా ర్హ

* ఈకథ దేవీభాగవతము నాల్గవస్కంధము ఇరువదిరెండవ యధ్యాయమునుండి గ్రహింపఁ బడినది.

నిక వీరిమాట యిట నేటికి? ఆకుమారు లార్గురు బ్రహ్మదేవుని జూచి యతఁడు పుత్రి కాగామియను నాశయమునఁ బరిహాసిం చిరి నిష్కారణపరిహాస మవమానము చేయఁబూనుటయే యను విశ్వాసమున బ్రహ్మ వారిని రాక్షసయోనిం బుట్టుఁడని శపించెను బ్రహ్మశాపమును దప్పించుకొన శక్యమగునా? వారాశాపఫలముగాఁ గాలనేమి యనుదైత్యునకుం బుత్తులై బుట్టిరి రెండవపుట్టుకయందు హిరణ్యకశిపునకుం పుత్తులై పూర్వశాపభయమువలన నీపుట్టుకయం దాతనయు లార్గురు జ్ఞానసంపన్నులైరి మఱియు శాంతులు దాంతులునై తపస్సు చేసిరి ఆతపస్సువలన సుప్రీతుండై చతురాననుండు ప్రత్యక్షుంబై వారి కిట్లనియె పుత్రకులారా! పూర్వజన్తమున మీ యందుఁ గోపము గలుగ మిచ్చు శపించితిని ఇపుడు మీరొన రించు తపస్సున సంతుష్టుఁడ నైతిని కాన వరమిచ్చెద వేడుఁ డనియెను ఆమాటలు విని వారత్యంతసంతోషమునఁ బొదలి కార్యతత్పరులు గాన నిట్లు ప్రార్థించిరి మహాత్మా! పితామహా! మాయందుఁ బరమానుగ్రహము మీకుం గలుగుట మా భాగ్యమే కాన వరమడుగుచున్నారము. దేవదానవగంధర్వ సిద్ధమహారగములచేతను మానవులచేతను మాకవధ్యత్వము గలుగ ననుగ్రహింపుము అన విని బ్రహ్మ ముదమంది మీరు కోరినట్లయగు సంశయములేదు అని యంతర్హితుం డయ్యె.

ఆవిషయము నెట్లొ హిరణ్యకశిపుం డెఱింగి క్రుద్ధుం డై కొడుకులం జీరి మీరు జనకుండ నగు నన్నువదలి బ్రహ్మ

ను దపమున నలరించితిరి వరములఁ గైకొంటిరి బలవంతు
 లరై గర్వించితిరి నాయం దుండఁదగు స్నేహము దూరమగు
 నట్లు మీఁచే జేయఁబడియె కాన మిమ్ముఁ ద్యజించెద మీరు
 వేవెగ పాతాళమునకుం బొండు అందు నిద్రావిష్టులై బహు
 సంవత్సరము లుండుఁడు ఆవల దేవకగర్భమునఁ బ్రతివత్స
 రము పుట్టువును గాంచుఁడు మీతండ్రియగు కాలనేమియే
 యట కంసుఁడుగాఁ బుట్టఁగలఁడు ఆతఁడు మిమ్ముఁ బుట్టఁగనే
 వధింపఁగలఁడు అని శపించెను ఆశాపమునఁ బుట్టినవారినే -
 కంసుఁడు చంపినట్లు ముందు మీరు చదువఁగలరు ఇంక భూ
 భారమును హరింప నవతరింపఁ బూను శ్రీకృష్ణపరమాత్మకుఁ
 దొడుపడ నవతరించినవారి నెఱుంగఁ దగు మున్ను కొందఱ
 నెఱిగితిరి ఇంకను గొందఱ వినుండు

☞ { దేవతలు స్వాంశములచే భూలోక } ☞
 ముస నవతరించుట

వసుదేవుఁడు కశ్యపాంశసంభూతుఁ డనియు, బలరా
 ముఁడు శేషాంశసంభవుఁ డనియు, శ్రీహరి కృష్ణరూపమున
 నవతరించెననియు ముందే వివరింపఁబడియెఁ గదా ఇతరు లెవ్వ
 రెవ్వ రేయే దేవతాంశములవలనఁ బుట్టిరో వినఁగోరెద నని
 జనమేజయుఁడు ప్రశ్నింప వ్యాసమహర్షి యిట్లనియె

జనమేజయా ! భూభారహరణార్థ మెవ్వరెవ్వరు దేవ
 దానవాంశములనుండి పుట్టిరో వారిం దెల్పెద సావధాన

ముగా వినుము ఈక్రిందఁ బేర్కొనఁబడువా రందఱు దేవ
 వ్రాణవాంశసంభూతులని యెఱుంగుము. వసుదేవుఁడు కశ్య
 పుఁడు దేవకియే అదితి అనంతుఁడు ఒలదేవుఁడు శ్రీమన్నా
 రాయుఁడు శ్రీకృష్ణమూర్తి వాసుదేవుఁడనియు న్యవహరిం
 పఁబడు ఆనారాయణు ననుజుఁడు నరుఁడను మునిఁగలఁడు
 ఆతఁడే యర్జునుం డయ్యె ధర్మఁడు యుధిష్ఠిరుఁడు వాయువు
 భీముఁడు అశ్వినీదేవత లే మాద్రీపుత్రులగు నకులసహదేవు
 లనువారు సూర్యుఁడు కర్ణుఁడు ధర్మనంశభవుఁడే విదురుఁడు
 నగు బృహస్పతి ద్రోణుఁడు తత్పుత్రుండగు నశ్వత్థామ శివాం
 శసంజనితుఁడు సముద్రుఁడు శంతనుఁడు కావుననే గంగాదేవి
 యాశంతనునకు భార్య యయ్యెను గంధర్వరాజు దేవకుఁడనఁ
 బుట్టెను వసువు భీష్ముఁడు మరుద్గణము విరాటుఁడు ఆవిష్టుఁ
 డను వాని సుతుఁడగు హంసుఁడే ధృతరాష్ట్రుఁడు మరుద్గ
 ణము కృపాచార్యుఁడు కృతవర్తయు మరుద్గణసంభూతుఁడే
 యగు కలి దుర్యోధనుఁడు ద్వాపరము శకునియగు సోమ
 పుత్రుఁడగు సువర్చుఁడు సోమదత్తుఁడు పావకాంశము దృష్ట
 ద్యుమ్నుఁడు రాక్షసుఁడు శిఖండి సనత్కుమారాంశభవుఁడు
 ప్రద్యుమ్నుఁడు వరుణుఁడు, ద్రుపదుఁడు రమాంశసంజనిత

* 'విరాటస్తు మరుద్గణ' ఇతి స్మృతః అనియు, 'మరుద్గణః కృపః
 హ్రోక్షః' అనియు మూలమున నున్నది. సప్తమరుద్గణములు గలవని ప్రమాణ
 ములు కలవు గాన నిట శంకనొందఁ బనిలేదు. ఇందే 'కృతవర్త తథాపరః'
 అనియున్నది కృతవర్తయు మరుద్గణాంశసంభూతుఁ డనియే యర్థము

ద్రాక్ష ఆద్రాపదీ పుత్రపంచకము విశ్వేదేవాంశభవులు సిద్ధి
కుంతీదేవి ధృతి మాది మతి గాంధారి దేవవారాంగనలు
కృష్ణపత్ను లగుటకుం బుట్టిరి ఇంద్రప్రోత్సాహితులై యసు
రులు పెక్కురాజులుగాఁ బుట్టిరి హిరణ్యకశిపుని యంశమే
శిశుపాలుఁడు విప్రచిత్తి జరాసంధుఁడు ప్రహ్లాదుఁడు శల్యుఁడు
కాలనేమి కంసుఁడు హయశిరుఁడు కేశి బలిపుత్రుఁడగు నరిష్ట
నేమి వృషభాసురుఁడు అనుష్లాదుఁడు ధృష్టకేతువు బాష్క
లుఁడు భగదత్తుఁడు లంబాసురుఁడు ప్రలంబుఁడు ఖరుఁడు
ధేనుకాసురుఁడు వారాహ కిశోరు లనుపేరుగల్గి బలవంత
లయి పరమభయంకరులు నగుదానవులు చాణూరముష్టికు
లనబడు మల్లులుగాఁ బుట్టిరి దితిపుత్రుఁడగు నరిష్టుఁడే కువ
లయగజము దీనికే కువలయాపీడమను నామాంతరము
గలదు బలిపుత్రి బకి యనునది దాని తమ్ముఁడే బకాసురుఁడు
*యమ రుద్ర కామక్రోధాంశభవుఁడై ద్రోణపుత్రుఁడు
ఈతఁడు మహాబలశాలి

శ్రీకృష్ణావతారమునకుఁ బూర్వమే దైతేయులు రాక్ష
సులు, నిర్జరులు భూభారావతారణార్థము భగవంతునకు శత్రు
మిత్రరూపముల సాయముచేయఁ బుట్టిరి వీరందఱును జగదు

* యమో రుద్ర స్తథా కామః క్రోధశ్చైవ చతుర్థకః, తేషామం
శైస్తు సంజాతో ద్రోణపుత్రో మహాబలః అని మూ ఈయధ్యాయమం
38 శ్లోకమందు 'ద్రోణో బృహస్పతే రంశ స్తత్సుతస్తు శివాంశజః' అని
చెప్పబడినదని పారకు లూహింతురుగాక.

దేవతలు స్వాంశములచే భూలోకమున నవతరించుట. 279

ఋకారము చేయుటయే ప్రథానకృత్యముగా నవతరించిరి
వీరందఱు అవతరించినపిదప శ్రీకృష్ణుఁడవతరింపఁ బూనెను రాక్ష
సులు మహాపకారము చేయువారు కారు. దేవత లుపకారము
చేయువారు కారు వీరు రెండుపక్షములుగాఁ జేరి యన్యోన్య
కలహములఁ గల్పించుకొనఁగాఁ దక్కుంగల వారెల్ల వీరికిఁ
వోడ్పడఁగా భూభారము తగ్గఁగల మహాహవము పొసంగు
దానఁ బ్రజాక్షయ మగును అందుచే భూభారము తగ్గును
భగవదవతార ఫలమనునది భూమికిం గలుగు పాపాత్ములు
సూడ యుద్ధమరణంబునఁ బుణ్యలోకంబున కరుగుదురు
భూభారమును దగ్గించి ధర్మంబు నెలకొల్పి భగవంతుఁడు
స్వస్థానమునకు వేంచేయు. ప్రతియవతారమున నిదేవద్ధతి
పొగును శ్రీకృష్ణావతారమునమాత్రము సర్వావతారసాధారణ
పద్ధతియేగాక భగవల్లీలల నగపఱచుటయు, జనులకుఁ
దత్త్వము, లోకధర్మములు లోనగువాని నుపదేశించుటయు
సనునివి క్రొత్తపద్ధతులు ఈ యవతారమందే యీ యుపదేశ
పద్ధతి కాబట్టియే యీ యవతారముచుగుఱించి ముఖ్యముగా
దెలిసికొనవలయును

మహాశయులారా ! కృష్ణావతారమునకు ముం దవత
రించిన వారిపేరులు కొన్ని యిందు వ్రాయఁబడినవి వీరిలోఁ
గొందఱచరిత్రములు ముఖ్యముగాఁ దెలియఁ దగియుండును
అవి తెలిసికొనినఁగాని తత్కృత్యములు సమంజసములే యని

తోఁపవు ఆమూలముగాఁ దెలిసికొనిననే భక్తియుఁ గుడు
 రును కాఁబట్టి భగవత్కథలఁ జక్కఁగాఁ బరించిపరించిన వానిని
 మనసునఁ బదిలపఱచుకొనవలయును లేనిపోనిశంకలఁ గల్పించు
 కొనక శ్రద్ధాభక్తులు వెలయుఁ దదర్థమును జింతింపవలయు
 తదనుసారముగాఁ బ్రవర్తింపవలయు ఇట్లొసరించువాడే
 భగత్కృపకుఁ బాత్రుఁ డగు భగవత్కృపాపాత్రుఁ డగు
 వాడే ముక్తిదమున కేగును కాఁబట్టి కుమార్తములఁ బరి
 కింపక సాధుసమృతమార్గమునఁ బ్రవర్తింపవలయుననుటయే
 సారము ఇంక భగవదవతారమునకు సంబంధించిన భాగములఁ
 బరింపవలసియుండును చిత్తశుద్ధిగలిగి దేవతావిషయమున
 వైషమ్యములను బాటింపక, దూరదృష్టి గలిగి కుమతులు
 కొందఱు స్వార్థపరులై చేయు దుష్టోపదేశములకుఁ జెవిరంధ్ర
 ములఁ జోటియకయే దేవత నుపాసించిన నిష్కలంకభక్తికుది
 రెనేని ఫలముతప్పక కల్గుననియు, స్వదేవతారూపుఁడు
 భగవంతుఁ డొక్కఁడే యనియు, నమృహనుభావుని రూపభేద
 ములే దేవతలనియు నందేరూపమును భజించినను భగవం
 తుఁడు తృప్తుఁ డగుననియు నిశ్చయము గలిగి శ్రీపరాత్పరుని
 శ్రీహరిని వాసుదేవుని శ్రీకృష్ణపరమాత్మను భజింపుఁడు
 పూజింపుఁడు. ధ్యానింపుఁడు తలంపుఁడు ఇదియే సకల వేద
 సారము ఇదియే సకలస్త్రుతిసారము ఇదియే సకల పురాణ
 సారము ఇదియే సకలసజ్జనగ్రాహ్యధర్మసారము సత్యము
 సత్యము సత్యము

ద్రాక్ష ఆద్రాపదీ పుత్రపంచకము విశ్వేదేవాంశభవులు సిద్ధి
కుంతీదేవి ధృతి మాద్రి మతి గాంధారి దేవవారాంగనలు
కృష్ణపత్ను లగుటకుం బుట్టిరి ఇంద్రప్రతాపహితులై యసు
రులు పెక్కురాజులుగాఁ బుట్టిరి హిరణ్యకశిపుని యంశమే
శిశుపాలుఁడు విప్రచిత్తి జరాసంధుఁడు ప్రహ్లాదుఁడు శల్యుఁడు
కాలనేమి కంసుఁడు హయశిరుఁడు కేశి బలిపుత్రుఁడగు నరిష్ట
నేమి వృషభాసురుఁడు అనుష్టాదుఁడు ధృష్టకేతువు బాష్క
లుఁడు భగదత్తుఁడు లంబాసురుఁడు ప్రలంబుఁడు ఖరుఁడు
ధేనుకాసురుఁడు వారాహ కిశోరు లనుపేరుగల్గి బలవంత
లయి పరమభయంకరులు నగుదానవులు చాణూరముష్టికు
లనబడు మల్లులుగాఁ బుట్టిరి దితిపుత్రుఁడగు నరిష్టుఁడే కువ
లయగజము దీనికే కువలయాపీడమను నామాంతరము
గలదు బలిపుత్రి బకి యనునది దాని తమ్ముఁడే బకాసురుఁడు
*యమ రుద్ర కామక్రోధాంశభవుఁడై ద్రోణపుత్రుఁడు
ఈతఁడు మహాబలశాలి

శ్రీకృష్ణావతారమునకుఁ బూర్వమే దైతేయులు రాక్ష
సులు, నిర్జరులు భూభారావతారణార్థము భగవంతునకు శత్రు
మిత్రరూపముల సాయముచేయఁ బుట్టిరి వీరందఱును జగదు

* యమో రుద్ర స్తథా కామః క్రోధశ్చైవ చతుర్థకః, లేషామం
శైస్తు సంజాతో ద్రోణపుత్రో మహాబలః అని మూ ఈయధ్యాయమంత
38 శ్లోకమందు 'ద్రోణో బృహస్పతే రంశ స్తత్సుతస్తు శివాంశజః' అని
చెప్పబడినదని పారకు లూహింతురుగాక.

శంతనువుజన్మము

భూదేవి బ్రహ్మకడకుం బోయి దుష్టమానవులభారము
దుస్సహమని తెలుపఁగా దేవతలు వా రొనరింపఁదగిన కార్య
మును గానక బ్రహ్మకడకు భూదేవిని బిలుచుకొనిపోయిరి.
తమవచ్చినకార్య మాపర మేష్టి సముఖమున నిట్లు విన్నవించిరి.

పితామహా! ఈభూదేవి విచారము తొలుదొలుతఁ బరి
కింపఁదగినది ఈమె చింతమాన్పక తప్పదు ఈదేవి దుర్భర
చింతానిమగ్నయగుటఁ జూచుట మిన్నకుండరాదు న్యాయా
ముకాదు ఈదేవి కాధారము నీవేకదా ఈమె కననేల
సృష్టికర్తవు గాన నెల్లర కాధారభూతుఁడవు నీవే లోక
కర్తవు, పాలకుఁడవు నీవే యశాట నీతోఁ జెప్పుకొనక
మఱెవరితో మొఱపెట్టుకొనును అతిదీనయై వస్తుద్ధారకు
లని భావించి మాచెంత కరుదెంచెను మేమో మీప్రాపున
బ్రదుకువారము ఆమెకోరిక నెఱవేర్పఁజాలము ఈకార్యము
మావంటివారివలనఁ గాఁదగినది కాదు కాన మీచెంత కరు
దెంచితిమి ఇదిగో భూదేవి మ్రొల దుఃఖసాగరనిమగ్నచిత్తయై
యున్నది చూడుము కనికరింపుము మహాత్మా! ఊరకుం
డుట న్యాయమా! ఆలస్యము చేయఁదగుకార్య మిది కాదు
త్వరపడినఁగాని భూదేవి వగపుతీటదు ఈమహాకార్యమున
నేయేకృత్యము లెవరెవ రొనర్పఁదగినవి కలవో తెల్పుము
ఇంద్రుఁడు, యమనరుణకుబేరులు, శ్రీమన్నారాయణమూర్తి,
చంద్రసూర్యులు, ఆదిత్యవసుద్రాశ్వినాధ్యులు, బృహ

తోఁపవు ఆమూలముగాఁ దెలిసికొనిననే భక్తియుఁ గుడు
రును కాఁబట్టి భగవత్కథలఁ జక్కఁగాఁ బరించిపరించిన వానిని
మనసునఁ బదిలపఱచుకొనవలయును లేనిపోనిశంకలఁ గల్పించు
కొనక శ్రద్ధాభక్తులు వెలయుఁ దదర్థమును జింతింపవలయు
తదనుసారముగాఁ బ్రవర్తింపవలయు ఇట్లొసరించువాడే
భగత్కృపకుఁ బాత్రుఁ డగు భగవత్కృపాపాత్రుఁ డగు
వాడే ముక్తిదమున కేగును కాఁబట్టి కుమార్తములఁ బరి
కింపక సాధుసమ్మతమార్గమునఁ బ్రవర్తింపవలయుననుటయే
సారము ఇంక భగవదవతారమునకు సంబంధించిన భాగములఁ
బరింపవలసియుండును చిత్తశుద్ధిగలిగి దేవతావిషయమున
వైషమ్యములను బాటింపక, దూరదృష్టి గలిగి కుమతులు
కొందఱు స్వార్థపరులై చేయు దుష్టోపదేశములకుఁ జెవిరంధ్ర
ములఁ జోటీయకయే దేవత నుపాసించిన నిష్కలంకభక్తికుది
రెనేని ఫలముతప్పక కల్గుననియు, స్వదేవతారూపుఁడు
భగవంతుఁ డొక్కఁడే యనియు, నమ్మహానుభావుని రూపభేద
ములే దేవతలనియు నందేరూపమును భజించినను భగవం
తుఁడు తృప్తుఁ డగుననియు నిశ్చయము గలిగి శ్రీపరాత్పరుని
శ్రీహరిని వాసుదేవుని శ్రీకృష్ణపరమాత్మను భజింపుఁడు
పూజింపుఁడు. ధ్యానింపుఁడు తలంపుఁడు ఇదియే సకల వేద
సారము ఇదియే సకలస్మృతిసారము ఇదియే సకల పురాణ
సారము ఇదియే సకలసజ్జనగ్రాహ్యధర్మసారము సత్యము
సత్యము సత్యము

ముం దిట్టి గతి భూదేవికిఁ బుట్టుననియే యెఱింగి నే
 నొనరించిన కార్యమును వినుండు ఒకానొకకాలంబున నేను
 నాప్రియపుత్రుఁడగు కశ్యపమునింగూడి సముద్రపశ్చిమతీరం
 బున నిచ్చమెయి నుంటిని కశ్యపమునియు నెన్నోవిధములఁ
 బ్రాచీనకథలఁ జెప్పుమని ప్రశ్నించెను లోకోపకారములగు
 నవి వేదోక్తములు నగు గాధలం జెప్పుచునుంటిని మఱియుఁ
 బురాణోక్తగాధలను వివరించుచుంటిని నాతనియుఁ డత్యాదర
 మున నాలకించుచుండెను ఇట్లుండఁగా సాగరుఁడు గంగదేవి
 గూడి మాయున్న చక్కటికివచ్చెను ఆతనివెంట తరంగ
 శీకరాప్లుత వాయువు వచ్చెను ఆ సముద్రము గత
 కల్లోల మాలికావిషమమై, జలజంతు సంతానవిచిత్రమై
 యుండెను సాగరుఁడు తోయవాసస్సంచృతుఁడగుచు, శంఖ
 ముక్తామలదేహుండై, ప్రవాళద్రుమభూషణుండై, శీతాం
 శూదయసంభ్రాంతసలిలగంభీరనిస్వచుండై వచ్చెను ఇంచుక
 నేపటికి మేముండిన తీరము జలాక్రాంతమయ్యెను లావ
 ణాంబువులు మాస్థలము నావరించుకొన మేమించుక వెనుకకు
 సాగవలసివచ్చెను ఆచోటునుగూడ సాగరుఁ డావరింపఁ
 దలంచెను ఆవిధ మెఱింగి నేనాతనిం గాంచి సాగరుఁడా!
 “శాంతుఁడ వగుదువుగాక” యంటిని నా నోటనుండి
 శాంతుఁడ వగుదువుగాక యను నక్షరములు వెడలిన తోడనే
 సాగరుఁడు తనుత్వము నొందెను సంహితతరంగుండై రాజ
 శ్రీవిరాజితుండై చెలువారెను భావికార్య మూహించి
 మరల నిట్లు శపించితిని సముద్రుఁడా! ఏకారణమున నీవిపుడు

గంగాదేవింగూడి రాజశ్రీసమన్వితుడవై కనబడితివో ఆకార
ణమున నీవు భూలోకమున రాజవైపుట్టుము అందును స్వతే
జమున సహజలీలాసమన్వితుడవై మనుజేంద్రుడవై భారత
కులోద్బహుడ వగుము * తొలుత శాంతుడవగుదు వని
నానోట మాటవెడలంగ నే తనుత్వమునొందితివి గాన భూలో
కమున శంతనునామమున వ్యవహరింపబడుచు బ్రజల
బాలింపగలవు సర్వాంగశోభనయయి పరమకల్యాణియై యసి
తాపాంగియగుచు నలరారు నీగంగాదేవియు మానుషరూప
ధారిణియయి నిన్ను సేవింపగలదు అని యూరకుంటిని

ఈనామాటలు విని కలవిలపాటొంది మోమువెలవెల
బాట సముద్రం డిట్లు పల్కెను ఓప్రభూ! పంకజాసనా!
నీవు దేవాదిదేవుండవయ్య నన్నేల యిట్లహేతువుగ శపించి
తివి? నేను నీకు లోబడి ప్రవర్తించువాడను గదా నీచే
నిర్తింపంబడి నీయందే బద్ధానురాగుడనై యుండువాడను
శపింపడగని నన్ను గ్రూరవాక్కుల నేల శపించితి? దేవా!
నీదయచే బర్హముల వర్ధిల్లుదు నీయాజ్ఞ శిరసావహించి నేడు
పర్వకాలమగుట వృద్ధి నొందితిని ఇది నాదోషమా! సంతోష
మునఁ దరంగశీకరంబుల నిన్నంటితిని దీనికై శాపమిచ్చుట
న్యాయమా? నా యుప్పొంగుటకు మూడు కారణములు
ప్రబలవాతములు, ప్రవృద్ధవలాహకములు, పార్వణచంద్రుడు

* శాంతో స్తీతి మయోక్తస్త్యం యచ్ఛాసి తనుతాంగతః, సుతనుర్య
శ సా లోకే శం తను స్త్యం భవిష్యసి=అని మూ.

హరివంశే. ౫3 అ ౨౬ శ్లో.

నను నివియే యా మూఁడు హేతువులు నే వృద్ధి నొందుట
 యపరాధమేని ఆకారణములు కల్పించినది మీరు గాన నన్న
 యపరాధము మిమ్మే స్పృశించును మహానుభావా! త్సమింపఁ
 దగువాఁడను శాపమును మరలెందురుగాక దిక్కులేని నన్నుఁ
 గరుణించుట న్యాయము శాపానలమున దహింపఁబడకుండ
 నన్నుద్ధరింపుము. నీ ప్రమాణము ననుసరించిన నన్నేల శపింప
 వలయునో తెలియఁజాలకున్నాఁడ ఈదేవగంగ నన్నుఁ గూడి
 వచ్చినది. భూలోకమునకుఁ బొమ్మనుట న్యాయముకాదు నా
 దోషమున నీ మె కిట్టి శాపము కలిగినది కాన ననుగ్రహింపుము
 అని పలుభంగుల నన్నుఁ బ్రార్థించెను

ఇట్లు దీనుఁడై కంపితాంగుఁడై తన్నుంబోలి వణకుచున్న
 గంగతో నన్నుఁబ్రార్థించు సాగరుంగాంచి యిట్లంటిని పుణ్యా
 త్తా! ఆకస్తిక శాపశ్రవణసంజనితవిషాదానలంబునంబొగులకుము
 శాంతి నొందుము భయపడ నేల? మహోదధి! ప్రసన్నుడ
 నైతిని. ఈ శాపమునకుఁ బెద్దకారణము గలదు నీవీ సాగర
 తనువును వదలి భారతభూమికిం జని స్వీయతేజమున భారత
 వంశమునఁ బుట్టువుం గాంచుము అందు రాజ్యలక్ష్మీసమన్వి
 తుండవై ప్రజలఁ బాలింపుము పరమానందమట నీకుఁ గల్గెడు
 ఈ గంగాదేవియు నత్యుత్తమరూపధారిణియై నీమనసును రం
 జిల్లఁజేయుచు నీకుఁ బరిచర్యచేయుఁగాక నాయానతి నీసుంద
 రింగూడి మోదమానుండవై నాయాజ్ఞచే పర్ధిల్లుము ఈసలిల
 సంక్లేదమును మఱచియుండఁగలవు సంతోషమున నాయీ

యానతి నిర్వర్తింపుము. ప్రాజాపత్యవిధిచే గంగను వివాహము చేసికొనుము వసువులు శాపవశంబున స్వర్గభ్రష్టులై రిరసాతలమును బ్రవేశించిరి వారిజన్మమునకై నీవి ట్లాజ్ఞాపింపఁబడితివి ఈగంగాదేవి వారి నెనమండ్రను గర్భమున ధరించుఁగాక ఈ వసువులు విభావసు సమానగుణగణులు. దేవతాప్రీతి వర్ధనులు కాన నట్టి వసువులఁబుట్టించి కురుకులమును వృద్ధి నొందించి యాతనువుచదివి సాగరీతనువు నొందుము అని పల్కితి

దేవతలారా! మీరు చెప్పటకుఁబూర్వమే పృథ్వీభారమును తగ్గింపఁగోరియే యిట్లు శపించితిని శంతనువంశమును భూమి నారొపించితిని ఆరీతిగా వసువు లావిర్భవించిరి అందేడుగురు స్వర్గమునకుఁ బోయిరి ఇప్పటికి నందెనిమిదవవసువు గాంగేయుఁ డనఁబరఁగుచు భూతలంబున నున్నవాఁడు ఆ శంతనమహారాజు తనభార్యయందు విచిత్రపీఠ్యుఁ డనఁబడుకొడుకుఁ గాంచెను ఆతని కిరువురుపుత్రులు ధృతరాష్ట్రపాండునామకులు విఖ్యాతులు గలరు అందుఁ బాండురాజునకు నిర్వురుభార్యలు గలరు కుంతీమాద్రులని వారిపేరులు దృత

* ఇత్యుక్త్వా చరతాం ధర్మం సహయా దీయతేఽర్థినే, సకాయః పాపయేత్తజ్ఞః షట్షట్ పంశ్యాన్ సహత్సనా

యాజ్ఞవల్క్యస్తోతి, ఆచారకాండము ౬౧ శ్లో.

‘సహధర్మంచరతా మితి పరిభాష్య కన్యాదానం స ప్రాజాపత్యః.

అని మితాక్షరావ్యాఖ్య.

రాష్ట్రునకు నొక్కర్తుకయే భార్య గాంధారియని త న్నామ
 ధేయము భర్తృప్రియవ్రతపరాయణురాలు తత్పుత్రుల్లు
 నూలుగురు ఈయన్నదమ్ముల తనయులకు విరోధమును గల్పిం
 పడగు దాన మహాహవము సంఘటిల్లు ఆవిమర్దమునందు
 త్తత్రియనాశము గల్గును ఆయుద్ధమున బ్రళయకాలభీతి
 ఘటిల్లవలయు అం దిరువాఁగుల రాజులు సబలవాహనులై
 పోరాడి నశింతురు అపుడు భూభారము సన్నగిల్లు. ద్వాప
 రాంతమున నీమహాహవము ఘటిల్లఁదగు ఆసంగరమునఁ జా
 వక మిగిలినవారు శంకరాంశసంభూతునిచే నిద్రామృతి నొందఁ
 గలరు ఆరేయి శంకరాంశసంభూతుఁడగు మహాపురుషుఁడంత
 కాకారుఁడై శాత్రువుల నిశ్శేషముగఁ జంపు అంతఁ దృతీయ
 ద్వాపరయుగంబు సమాప్తం బగు. ఎపుడు విష్ణ్వంశము
 భూమినివదలునో అపుడే కలికాలము ధరవెలయు అది భయం
 కరదర్శనము గలది అధర్మపురుషులందుఁ బెక్కుమంది వెలయు
 దురు. ధర్మము నామమాత్రముగ నుండు సత్య ముత్సన్న
 ప్రాయమై యసత్య మభివృద్ధినొంద నాయుగము దుష్టభూతమై
 యలరు మహేశ్వరకుమారు లనుదేవతల నాశ్రయించి
 మనుజు లుందురు ఆయు వత్యల్పముగ నుండు

దేవతలారా ! ఇపుడు చేయఁదగుకార్యము మీవలనఁ
 గాఁదగిన దేవియన, వేవేగ మీమీ యంశముల భూమియందు
 మనుజురూపముల వెలయించుటయే ఆలస్యము చేయకుఁడని
 మఱియొకతూరి చెప్పుచున్న వాఁడను ధర్మ దేవతాంశమును

గుంతీదేవియందును, మాద్రీయందును వ్యాపింపఁజేయుఁడు
 శ్రీహామునకుఁ గలి మూలముగాన గాంధారియం దాకలియం
 శము నుంచుఁడు కాలచోదితులై వీరు రెండుపక్షములుగా
 నేర్పడి యుద్ధకారకు లగుదురు అంత భూభారమడంగు
 ఈభూదేవి తన నివాసము నొందునుగాక యుద్ధోపాయమే
 రాజులకు విధివిహిత మనుట యంద తెలుంగుదురు కాబట్టి
 కర్తకల్యంశపురుషుల యాధారముగా నీభూభారమునడంచు
 పంగ్రామము విస్తరిల్లు మీరును జింతల మాని పొండు భూమి
 యు ధైర్య మవలంబించి చనుఁగాక అని బ్రహ్మపలికి విశ్రాంతిఁ
 గొనియె

బ్రహ్మపలుకులువిని భూదేవి విగతజ్వరయై రాజు లనోన్మీ
 న్యకలహముల మ్రుందుదు రని నమ్మి పని వినియె ఆవల బ్రహ్మ
 మరల దేవతలం గాంచి మీరసురమర్దన ప్రయత్నమున జాగ
 రూకులరై వర్తింపుఁడని హెచ్చరించెను మహర్షియగునరుని,
 భూభారమును వహించు శేషుని, సనత్కుమారుని, సాధ్యు
 లను, అగ్నిపురోగము లగుదేవతలను, వరుణ, యమ, సూర్య,
 శశాంకులను, గంధర్వులను, అచ్చరలను, రుద్రుల, నాదిత్యుల,
 నశ్విదేవతలఁ, బ్రోత్సహించి వేవేగ మీరంశావతారముల
 భూమినివెలయుఁడని పలికెను దేవతలు తదాదిష్టప్రకారమున
 నవతరించిరి కొందఱయోనిజులైరి కొందఱయోనిసంభూతు
 లైరి దైత్యదానవవధార్మరూపంబుల దేవతలు భూమి నిండి
 యుండిరి సకలాయుధములధరించి వారెల్ల యుద్ధదుర్కదులై,

సింహబలులై, గదాపరిఘాద్యాయుధహతులనోర్చుశక్తివెలయ
గిరిశృంగములనెత్తి వైవఁగలవా రగుచు, వృష్ణిప్రముఖ వంశ
ముల వేనవేలుగ జనియించి భూమినిండియుండిరి కురువంశము
నందును, బాంచాలవంశమందును, యాజ్ఞికులగు బ్రాహ్మణ
పుంగవవంశములయందును, దేవత లుదయించిరి సర్వాస్త్ర
శస్త్రవిదులు, వేదవ్రతపరాయణులు, సకలసద్గుణసంపన్నులు,
యజ్ఞులు, పుణ్యకర్తనిరతులునై వారెల్ల జన వినుతింగాంచిరి

బ్రహ్మయు దేవతలం బ్రోత్సహించుతఱి సులూరా!
మీ రెల్లఁ గొండలఁ బిండిచేయుఁడు, భూమిని గదలింపుఁడు
ఆకసమున కెగిరి దుముకుఁడు, సముద్రములఁ గలంపుఁడు ఇట్లు
చేసిన మీరు బలవంతులని నమ్మి ప్రజలు మీపక్షములఁ జేరి
ప్రాణముల వదల నుంకింతురు అని యిట్లు లాదేశించి దేవతలఁ
బొండని యాజ్ఞనిడి శ్రీమన్నారాయణమూర్తి యందు సకల
భారముల నునిచి శాంతి నొందెను.

జనమేజయమహా రాజా! శ్రీమహావిష్ణువు భూతలంబునఁ
దాను బ్రజాహితమునేయుపొంటె యయాతివంశమున నె
ట్లుద్భవించెనో ఆవిధ మెఱింగించెద వినువని వైశంపాయన
ముని చెప్పఁ దొడఁగె

భక్తవరులూరా! ఒక్కధర్మరక్షణమున కయి దేవత
లెంతపాటుపడిరో తలంపుఁడు ధర్మమునుగావ భూతలంబున
నవతరించిరి అధర్మపరాయణులగు మనుజుల హింసింప దారుణ

ప్రయత్నముల నొనరించిరి ఇట్లు లేలచేయవలయు నన్న
 ప్రశ్నము హాస్యమునకై నను జేయరాదు ధర్మమునకే మనము
 బ్రదికియున్న వారము దానిని గాపాడుటకే శ్రీహరి మను
 ష్యాకారమెత్తును దానిని గాపాడుటకన్న మంచికార్యము
 వేటొకటిలేదు మహర్షులకుఁ గూడ నీకార్యమునకై తపస్సును
 వ్యయింపక తప్పినదికాదు కావున ధర్మమును గాపాడిన
 జగమును గాపాడిన ట్లగు. ధర్మరూపమే భగవద్ద్యూతము
 దాని నుపాసించిన భగవంతు నుపాసించినట్లే దానిని మించి
 నకార్యము లేదు దానిని మీఱు పుణ్యాకార్యములేదు. కాన
 మనుజులమై పూర్వపుణ్యంబున నిలఁ బుట్టినందులకై యధో
 చితముగ ధర్మపరాయణులము కావలయు ఆపని మన మొన
 రింపమేని మన మనుజుత నిష్ఫలమగును పశుజాతికిని మనకు
 భేదము గానరాకయుండఁ గలదు. తొలిజన్మమున నెంతయో
 తపమొనరించియో, సద్వ్రతముల నొనర్చియో, సజ్జనుల
 సేవించియో, సత్తేత్రములకుం జనియో, పుణ్యతరంగిణుల
 స్నానమొనరించియో, దీనులఁబాలించియో, సత్పురాణములఁ
 బరించియో, ఏపుణ్యలేశముచేతనో మనుజులమై పుట్టఁగలిగి
 తిమి ఇట్టి పుట్టువున కర్హమగు సత్కార్యమును జేయమేని జం
 తుజాతికిఁ జేరఁదగినవార మగుదుము కాబట్టి భగవత్సేవా
 కార్యమునందు శక్తి వంచనలేక పాటుపడవలయు. భగవ
 త్పాక్షుల దూషింపరాదు భగవత్కథల నిస్సారము లనరాదు
 పుణ్యతీర్థసేవనము నిష్ఫలమని మొండిపట్టుదలచే వాడింప

రాదు. ఇవియు నిట్టి వింక నెన్నియో చేయరాని కార్యములు
ఇంక గద వినుడు

నారదుడు నారాయణుని దర్శించుట.

* ఇట్లు దేవతలయంశావతారములు భూమి నిండెను
కాని యేమిలాభము? భగవదవతారమేది? అదిలేక యీసృష్టి
యేమిచేయఁగలదు? మఱింతభూభార హేతు వగును గాదా
భగవత్సహాయము కలిగినపుడే యీసృష్టి ఫలవంత మగును.
లేదేని నిష్ఫలమగును ఈవిధమును నారదముని యెఱింగినట్లు.
ఇతరు లెవ్వ రెఱుంగరు. అట్టి నారదముని యేకార్య మొనఁగి
చిన నది లోకోపకారమే యగు కలహప్రియుఁ డనియు, గల
హశనుఁ డనియు నాతనికిం బేరులు కలవు ఆపేరులు పామరు
లచేఁ గల్పింపఁబడిన వనుట తప్పుగాదు సజ్జనులుకూడ నాపేరు
లుపయోగించుచున్నారే యన్న లీలార్థ ముపయోగింతురు
కాని నారదకల్పితకలహము లన్నియుఁ గార్యాంతమున నెట్టి
ఫలము నీజాలునవియో పరికించినఁ దేటపడును

ఆనారదమహాముని యొక్కనాడు ప్రచంచస్థితి యెట్లు
న్నదని విచారించెను దేవత లంశావతారముల భూతలంబున
నిండియుండుట గాంచెను వీరేమిచేయఁబూనిరనియుఁ జింతి
చెను ఓహో! వీరి కనువగు నాయకుడై భగవంతుఁ డవల
రింపలేదే యని యెఱింగెను భగవంతుఁ డెల యింక నూరక

* ఈకథ హరివంశపర్వము గీర అధ్యాయమునం డి కైకొనఁబడినది.

న్నాఁడని మరల వితర్కించుకొనియె ఇఁక నాఁని మిగిలియు
న్నది నేజేసెద నని సిద్ధాంతీకరించుకొని మరల నొక్కసారి
ప్రపంచమువైపునకు దృష్టిఁబఱపెను భారతకులమున ధర్మ
పవన పురుషూతాశ్విదేవత లంశానతారముల నవలంబించిరి
సూర్యుఁ డవతరించెను దేవపురోహితుఁ డగు బృహస్పతి
ముందే యవతరించియుండెను వసువులలోఁ గడపటివసువు గం
గాపుత్రుఁడన వెలసియుండెను మృత్యుకాలాంశభవులుండిరి
శుక్రశశాంకివయణాంశపురుషులు భూమి నలరారిరి శంకిర,
కుబేర, గంధర్వోంగయక్షాంశభవు లుండిరి. నారాయణాంశ
భవుఁడు కానబడఁ డయ్యె

ఆముని దేవతలెల్ల భూతలమున నిండియుండుటం గాం
చెను వెంటనే యగ్నివలెఁ బ్రజ్వరిల్లు తేజమున నొప్పుచు,
బాలార్కసదృశేక్షణములఁ గానబడుచు, సవ్యాపచ్ఛత్తమై,
నిపులమై తనరు జటామండలమునుదాల్చి, శీతాంశుబోధ్యత్స్ని
తుల్యవస్త్రమును ధరించి మహతి యనంబడు వీణీయం జేతం
బూని కృష్ణాజినము నుత్తరీయముగఁ దాల్చి, కమండలువు చేతఁ
బూని యపరపురుషూతుఁడో యన సకలరహస్యముల వెలిఁ
బుచ్చు స్వభావము తనరార, రూపమొందిన విగ్రహమో యన,
వేదగాన మొనరించుచు, శరీరకాంతి వెలయుచుండ, గంధర్వ
విద్యాకోవిదుండై, కలిబాణ్యుండై, దేవగంధర్వలోకముల
నాదిన క్తయనఁ బ్రఖ్యాతిని వహించుచు, నిస్సమానతేజమునఁ
దగు నారదముని పరమాత్మలోకంబునకుం బోయి దేవసభా

మధ్యభాగమున నన్యయుండై యలరారు శ్రీమహావిష్ణువుం
గాంచి యిట్లు విన్నవించెను.

ఓభగవంతా! నారాయణమూర్తి! దేవతాకృతాంశావ
తరణము న్యాయమని నాకుఁ దోచకున్నది అది సర్వపృథ్విపా
లకవినాశార్థము చేయఁబడినది ఇది యెంతయు నకారణము
పృథ్వియందఁగల క్షత్రియసంతానము నీయందుండును నృనా
రాయణయుక్తమగు నిది క్షయార్థమయ్యె నని నాకుం
దోచెడు స్వమెఱిగిన నీచే నిట్లు చేయఁబడుట యుక్తమగు
పనికాదు. ఒక్కభూదేవికొఱ కింతటి దారుణకృత్య మొనర్చి
చుట సమంజస మనఁ దగునా నీవు చతుష్టంతులకు నేత్ర
ప్రాయుడవు జన్తించువారలలో శ్లాఘ్యుడవు యోగులలో
శ్రేష్ఠుడవు గతిమంతులకు గతివి భూతలంబున నిండి దేవ
తాంశభవులుండఁ గాంచియు సర్వేశ్వరుడ వగు నీవు భూదే
వికి సాయముచేయుపొంటె నేల యవతరింపవు? ఈదేవాంశ
ములు నీచే సనాధములు త్వన్తయములు త్వత్పరాయణ
ములు జగమున నేమో కార్యములఁజేయఁబూని సంచరించు
చున్నవి ఈవిధముం గాంచియే నే నీ దేవసభాదర్శనము
చేయవచ్చితిని నిన్నుఁ బ్రోత్సహించుటయే నాపని ఏల యీ
పని నీకందువా? కారణముచు జెప్పెద నవధరింపుము

— మధురాపురవృత్తాంతము. —

పూర్వము తారకాసురసంగ్రామము పొసఁగిన తఱ
నీచేఁ జంపఁబడిన రాక్షసులు భూతలంబునం బుట్టిరి వారిగతి

మొట్టిదో వినుము భూలోకమున మధురాపురమనునది
యొక్కఁడుగలదు యమునాతీరమున నది యలరు జనకదస్సీతమై
యుండు అద్దానియందు మధునామకమహాసురుండుండెను.
ఆతఁడు దుర్జయుండై సాటిలేక సర్వభూతభయంకరుండై
మహాబలసమన్వితుండై యుండెను ఆరాక్షసునకుఁ బ్రియమై
మహాపాదపసమూహసంకులంబై, భయంకరదర్శనంబై మధు
వనంబ్రఖ్యాతిగాంచినవన మొక్కండుండెను ఆదనుజునికుమార
ుండు లవణనామకుండు గలఁడు తండ్రినిమించిన బలపరా
క్రమవంతుఁడు

‘ ఆమధువనమున నాదానవుఁడు వేడుకఁగ్రీడించుచు
దేవదానవులఁ బాఱఁదోలుచుఁ దనకు నెదుగులేకయుండెను
ఆకాలమున నయోధ్యాపురమున దశరథపుత్రుఁడగు శ్రీరా
ముఁడు కోసలరాజ్యమును బాలించుచుండెను ఆమహాపురు
షుఁడు రాక్షసభయావహుండై ధర్మజ్ఞుడై ప్రజారంజకుడై
యుండఁగా నావార్త నాలించి యాదానవుండు రాముసన్ని
ధికి దూతనింపెను ఆదూతయుఁ బరుషవాది ఆవార్తయిట్టిది
రామా! నేను నీవుండు దేశమునకు సమీపమున నున్నవాఁ
డను కాన నీకుం బగవాడనే లోకమున రాజులు బలదర్పి
తుని సామంతరాజునుగా నంగీకరింపరు. ప్రజాహితమును
గోరి న్యాయమార్గావలంబియగు రాజు జనపదసంకులంబగు

ఈకథ శ్రీమద్రామాయణోత్తరకాండమునఁ జెప్పఁబడిన కథకు
ఇంచుక విరుద్ధముగాఁ గన్పట్టుచున్నట్లు తోచు కాని ముఖ్యాంశములందు
భేదము కానరాదు కావున సంశయింపఁ బనియొండదు

రాజ్యమును వృద్ధిచేయఁగోరునెడల శత్రువుల జయింపవలయు. అభిషేకార్థక్రీశుం డగు రాజు తొలునొలుత నింద్రియములే జయింపవలయు వాని జయించిననే జయశాలి యనఁబడు ఇంతియకాక సత్ప్రవర్తకు డగువానికి, నందును రాజునకు, నీతిని బ్రజలకుపదేశించువానికి సముండగు గురువు లోకమున లేనేలేడు వ్యసనముల నేవగించుచు, ధర్మమధ్యస్థితుడై, ఫల జ్యేష్ఠుఁడునగు రాజచంద్రునకు సామంత రాజభయము లేదు కూడఁబుట్టినవియు, నిరంతర మభివృద్ధి నొందుచుండు నవియు నగుచు మిత్రప్రియకరములు నగు నింద్రియాదులఁ జిక్కనరాజేయధీరుఁ డనఁబడు రామా! నీవు స్త్రీవిషయమున లోలుడవై సమిత్రపుత్రబాంధవముగ రావణుం జంపితి ఇది న్యాయసమ్మతమని నేడలంపను మహాకుత్సితకర్తమని నా భావము ఇంతియగాదు వ్రతముపూని వనవాస మొనరించుచు, రాక్షసానీకమును జంపితివి ఇట్టికృత్యము సజ్జనసమ్మతమనఁ దగు పనికాదు అక్రోధము సజ్జనధర్మము అదియే సద్గతిని జూపును నీచర్యచే నాశ్రమవాసుల కపకీర్తి సంభవిల్లినది వ్రతచర్యాపరాయణుండవగు నీచే రావణుండు తెగి ధన్యుఁ డయ్యెను. స్త్రీనిమిత్తమగు యుద్ధము సద్గతిప్రదము కానేరదు జితేంద్రియుఁడు కాక దుర్బుద్ధియగు రావణుఁడు నీచే జంపఁబడియెను నీవు యుద్ధశూరుఁడవేని నాతోఁ బోరు సల్పుము

ఈమాటలు లవణాసురుఁడు చెప్పినట్లే పరుషవాక్కు గల దూతపలికెను రామచంద్రుఁ డాలకించి సస్థితవక్త్రుడై

యిట్లు బదులుచెప్పెను రాజాజ్ఞాపాలకా! నీవు దూతకార్యము
 నిర్వహించితివి గాని నీచెప్పిన యీవాఙ్మాలము కుత్సితమైనది
 నన్నుఁ గుత్సితకార్యతత్పరునిం జేసితివి నిన్ను సుస్థిరమతిగా
 భావించుకొంటివి ప్రభుగౌరవమున నిట్లు పల్కితివి నేను
 సన్తాల్ల మూఢుఁడను రావణుఁడు నాచేఁ జంపఁబడియె నా
 భార్య వానిచే న్యాయముగనే హరింపఁబడియె కానిమ్ము
 ఇపుడేల యాగొడవ సత్పథస్థితులగు సజ్జనులు వాఙ్మాత్రమున
 నిందింపరు దూత చెయఁదగినకార్య మొనరించితివి ఇంకఁ
 బొమ్ము ఇచటఁ జాలనేపు నిలువకుము నావంటి ధీరు లాత్మ
 స్తుతిని జేసికొను నీచులతో యుద్ధమొనరింపరు ఇదిగో నా
 యనుజుఁడు శత్రుఘ్నుఁడు వచ్చి దురాత్ముఁడగు నీప్రభువు
 నకుఁ దృప్తి గల్గించును

అనిన దూతయు మధురాపురమున కరిగెను శత్రు
 ఘ్నుఁడును బయనమై పోయెను అనుజుఁ డరుగుతయణమున
 శ్రీరామచంద్రుఁడు నిర్భరానందమున నాశీర్వాదించెను అతి
 వేగమ శత్రుఘ్నుఁడు మధురాపురముచేరి వనాంతమున
 యుద్ధాభిలాష మించ నివసించెను

❧ లవణశత్రుఘ్నల యుద్ధము ❧

దూత యరిగి రాము నాశయముఁ దెలుప వాఁడు
 మండిపడి యుద్ధాభిముఖుండై మధువనముచెంత కరిగెను
 ఆయుద్ధము భయంకరమై దానవామర్త్యసంగ్రామమును
 మించెను లవణాసురశత్రుఘ్నలనోన్యబాణజాలంబుల తుత

గాత్రులగుచు గెలుపోటములు లేక పోరాడిరి ఆయాసము
గాని విసుగుగాని వారికిం గలుగదయ్యెను ఒకనాటి యుద్ధ¹
మున నాదానవుఁడు శూలవిరహితుఁడై శత్రుఘ్న బాణ
క్షతుఁడై హీనసత్త్వఁ డయ్యెను విధివశమున నాదిన
మాతఁడు శూలాయుధమును గొనిపోఁ డయ్యె అంత లవ
ణుఁడు డస్సియుఁ దనమహాంకుశాయుధమును వైచి శత్రువును
బడ నేను నాసఁగొనియె అది యట్టియాయుధమే కాని విధి
వశమున నది లక్ష్మణానుజుని జంపఁజాలదు ఆయాయుధమును
జేనంది లక్ష్మణుని తమ్మునిం జంప దగ్గఱకేగెను శత్రుఘ్నుఁడు
బంగరుకుసుమముల నలంకృతమగు ఖడ్గమును జేనంది చెంత²
కరుదెంచు లవణుని శిరసు ఖండించెను

ఇట్లు లవణాసురుంజంపి యాసుమిత్ర కడపటికొడుకా
ఖడ్గముననే యాభయంకరారణ్యమును ఛేదించెను ఆవనభాగ
మున నగరమును నిర్మించి పౌమిత్రయందుండెను ఆనగరము
మధువనమున నిర్మింపఁబడుట మధురానగరమనఁ బ్రఖ్యాతి
నొందెను ఆనగరము హృష్టపృష్టజనాకులమై సకలపరికరసంయు
తమై రాజనివాసార్హమై యుండెను అది యమునాతీరమం
దుండుట బరమపావనమై జగద్విఖ్యాతిం గాంచెను

శ్రీహరి! కొంతకాలమున కానగరమును శూరసేనుఁ
డను రాజు పాలించెను భోజకులోద్బహుఁడగు నుగ్ర
సేనుఁడు మహాసేనతుల్యపరాక్రముఁ డౌట జగద్విదితుఁడై
యాపురము నాక్రమించెను. మహాభావా! తారకాసురసం
గ్రామమున నీచే జంపఁబడిన దానవేంద్రుఁడు కాలనేమియే

యాయుగ్ర సేనునకుంబుత్తుడై కంసనామమున నుదయించెను
 భోజవంశవివర్ధనుడై బలపరాక్రమముల సాటిలేక యా
 కంసుడు రాజచక్రభయంకరుడై, సర్వభూతములఁ దనవశ
 ముననుంచుకొనుచు, నున్నవాఁడు దారుణాభినివేశము
 చేతను భయప్రదాంతరాత్త చేతను, జనుల కగమ్యుడై రాజ
 ధర్మాభిరతుఁడు కాక ఆత్మపక్షమునకై సుఖావహుఁడు కాక,
 స్వరాజ్యమునైనను న్యాయరీతిఁ బాలింపక, ప్రచండుడై
 ప్రజలబీడించి పన్నుఁగొనుచు, నున్నవాఁడు. నీచేత యుద్ధ
 మునఁ జంపఁ బడినకాలనేమియంశమునుండి జన్మించి యాసురా
 ధ్వంతరాత్తగలిగి లోకములఁ బీడించుచున్నవాఁడు ఆతనిసోద
 రుఁడు కేశీయనువాఁడు ఆతఁడే పూర్వము హయగ్రీవుడను
 రాక్షసుఁడు వాఁడు సింహబలుడై బృందావనమున నొంట
 రిగ నున్నవాఁడు సదా వాఁడు మనుజమాంసములనే నమలు
 చుండును బలిపుత్తుడగు నరిష్టుండు వృషభరూపధారియై
 పుష్టకకుద్విరాజితుండై గోకులాంతకుడై యున్నవాఁడు
 వాఁడు కామరూపి మహాసురుఁడు దితిపుత్తుడగు నరిష్టనామ
 కుఁడు దానవశ్రేష్ఠుడై కుంజరత్వము నొంది కంసవాహనమై
 యున్నవాఁడు లంబాసురుఁడు పరాక్రమమున సాటిలేక
 విష్ణువీగుఁడు బ్రలంబనామమున భాండీరవటము నాశ్రయించి
 యున్నవాఁడు ఖరాసురుఁడనఁ బ్రఖ్యాతినొందియున్న రాక్ష
 సుఁడే యిపుడు ధేనుకాఖ్యచొప్పుచు భయంకరతాళవనము
 నాశ్రయించి ప్రజలఁ బీడించుచున్నవాఁడు వారాహాకి
 శోరనామధారులగు నసురులు మహాబలవిక్రమసంపన్నులు

యుద్ధరంగాభిలాషు లిపుడు చాణూరముష్టికు లన నవతరిం
చిరి ఓదానవాంతకా! మయతారకులను మహాదానవు లిర్వురు
భూపుత్రుడగు నరకాసురుడుండు ప్రాజ్ఞోత్పపురమున విష్ణు
వీగుచున్న వారు మహానుభావా! శ్రీవిష్ణూ! ఈరాక్షసులెల్ల
నీచే జంపబడియు, నవమానింపబడియు మానవరూపము
లెత్తి యిపుడు మానవుల సకలవిధముల బాధించుచున్న
వారు ఈవేర్కొనబడినవారెల్ల నీకథావిముఖులు భగవ
ద్భక్తులఁ ద్రుంచువారు వీరు నీయనుగ్రహమున మృతినొం
దింపబడుదురేని స్వర్గము నిలుచును ప్రపంచము సుఖపడును.
సాగరములు వర్ధిల్లును నీవూరకున్న నింకొక్కరీకార్యము
నిర్వహింపజాలరు దుర్వృత్తుడైనను నీచే దెగి పుణ్యలో
కమునొందును నీవీసమయమున నౌదాసీన్యము నహించిన
జనులకుఁ బుణ్యగతులే లేవు పాపమతులచే చీడితులయి
పాపకార్యతత్పరులచే బ్రోత్సాహితు లగుచున్నవారు

కాబట్టి యోమహాత్మా! పురాణపురుషా! నావెంట
రమ్ము. భూలోకమునకుం బోవుదము దానవనిర్మూలనార్థ మీ
శరీరము నుపసంహరించి మానవత్వమొందుము నీయవ్యక్త
మూర్తులు దేవతలచే నెఱుంగఁ దగునే దేవత లేభూమియం
దవతరించియున్నవారు నీవవతరించినఁ గంసుడు నశించు
ఎందులకై వాడు భూతలమున నవతరించెనో ఆఫలము
నీవవతరించిన నొనఁగూడును భారతమున నీవెకార్యగురువవు
లోక చక్షుస్సు నీవే నీవే పరమగతివి కాన వేవేగ భూలోక

మునకు రమ్మ రాక్షసులం జించి చెండాడుము అని నారద
మునిప్రార్థించి యూరకుండెను

శ్రీవిష్ణువు నారదమునికి సమాధానము చెప్పుట

శ్రీమహావిష్ణువు లోకహితార్థ మిట్లు నారదముని
వచింప నాలకించి తాఁ బరమేశ్వరుండగుట సర్వ మెఱుంగుఁ
గాన నేయుత్తర మిడిన నమ్మునిసందియములు తొలంగునో
యారీతి నూహించి యిట్లు బదులుచెప్పెను నారదమునీంద్రా!
లోకహితమే ప్రధానమని భావించి నీచేసిన ప్రశ్నమునకు,
నన్నుఁ బురికొల్పినందులకుఁ బరమానంద మొందితిని రక్క
సులు నాయందు ద్వేషమూని భూతలంబున వివిధరూపముల
నవతరించి మద్భక్తులగు సజ్జనుల బాధించుచుండుట నేనెఱుంగు
చును ఉగ్ర సేనతనయుఁ డగు కంసు నెఱుంగుదు తురగరూప
ధారియగు కేశిని, కువలయాపీడ నామకమహాగజమును,
చాణూరముష్టికు లనఁబడు మల్లులను, వృషభరూపమును
దాల్చిన యరిష్టదానవుని, ప్రలంబుఁ డనుపేర నవతరించిన
ఖరుని, బలిపుత్రికయగు పూతనను, వినతాతనయుఁ డగు గరు
త్కంతుని సాధ్వసమున యమునానదీహ్రదమును జేరియున్న
మహాక్రూరుని గాళియుని, సకలరాజశిరస్థితుఁడై సాటిలేక
విలసిల్లు జరాసంధుని, బ్రాజ్యోతిషనగరంబున నున్న నరకుని
జక్కఁగా నెఱుంగుదును కుమారునిం దిరస్కరించు పౌరుష

* ఇది హరివంశపర్వము గీగీవ అధ్యాయమునుండి గ్రహింపఁ

బడినది.

మున నల రాదుచు మనుజులొకంబున శోణితనగరంబున నవత
రించి బాహుసహస్ర విరాజితుడై దేవతల లెక్కఁగొనని
బాణాసురునిఁ, జక్కఁగా నెఱుంగుదు భూదేవి మహాభారతి
పీడితయై నాయవతారమున కెదురుచూచుచుండుటయుఁ
దెలియుదును ఏయుపాయము పన్నిన నీరాజు లాహవ మొన
రించిన బలవాహనులై మరణింతురో యాపద్ధతి నూహిం
చియే యున్నాడను దేవతల కష్టములు తొలఁగు నుపాయ
మూహించితని నేజేయఁదగిన కార్య మింకేదియనియు నాలో
చించితని మది కదియు సరిపడియే యున్నది పృథ్వీని మనుజ
రూపమునఁ బుట్టవలయుననియే సిద్ధాంతము చేసికొనియున్నా
డను ఏయేయుపాయములచేఁ గంసాదుల వధింపనగునో
యూయుపాయము లన్నియు నాలోచింపఁబడియే యున్నవి
యోగమాయంగొని యాయూయిగతుల నాయూయసురుల
వధించెదను దేవతారిపులవధించి దేవతలకష్టములం బాపె
దను ప్రపంచమున నిజనిజాంశముల సురగంధర్వముని
ప్రభృతు లవతరించుట నాయూజ్ఞచేతనే యని తెలియఁదగు
ఈకార్య మిట్టిట్లు చేయఁదగు నని ముందే నిశ్చయించుకొని
యున్నవాడ నారదా! నేనేదేశమున నేవేషమున నుండ
వలయునో ఆవిధము బ్రహ్మదేవుడే నిశ్చయింపవలయును.

ఒక్కమాటు నేను బితామహుం బిలిపించి పంకజాస
నా! ఈభూభార మాప నేదేశమున నెట్టివేషమున నేనుండ
వలయు ఏరితి నాదానవులఁ జంపవలయు ఆవిధము తెల్పుము.

నీవెట్లుగోరిన నట్లే యొనరించెద నని బ్రహ్మనడిగితిని నాప్రశ్న
ములు విని బ్రహ్మయు నిట్లు బదులుచెప్పెను నారాయణా!
జగదీశ్వరా! నేసిద్ధాంతము చేసికొని విన్నవింపఁ దలంచిన
విషయమును వినుము నిన్నుఁ గన్నకొడుకుగా భావింపఁదగు
పుణ్యాత్మరా లెవరో, నిన్ను వంశకర్తగాఁ బడయఁగల తండ్రి
యెవ్వఁడో, నానిర్ణయము నెఱింగించెద పవిత్రయాదవవంశ
మున నసురులెందఱో యవతరించిరి వారి నున్నూలించి సద్వం
శంబుగా దాని నొనరింపవలయును స్థిరకీర్తిమంతముగా
దానిఁ జేయవలయు ఆపద్ధతి నేజెప్పినట్లు చేయఁదగునని
వేఁడెదను

మహానుభావా! కరుణాసింధూ! జగదుద్ధారకా!
పూర్వము కశ్యపమహర్షికి, వరుణునకు వివాదము గల్గెను
ఎట్లనఁ గశ్యపముని వరుణదేవుని యజ్ఞధేనువులఁ గాంచి యివి
సమృద్ధిగాఁ బాలు పిదుకఁగలవు అని తలంచి వాని నపహరిం
చెను ఆమునికి అదితియు సురభియు నను నిర్వురుభార్యలు
గలరు ఆగోవుల నాభార్యలకు నిచ్చెను వరుణుం డడిగిన
నీ నొల్లఁడయ్యె అంత వరుణుఁడు నాచెంతకరుదెంచి నమస్కరించి
పితామహా నా యజ్ఞధేనువులఁ గస్యపముని హరించెను.

* ఈకథ యింతకుముందు దేవీభాగవతమునుండి యెత్తి వ్రాయఁబడినదియే కొంచెము మార్పుగలదు. కాన సంగ్రహించి యిట వ్రాయఁబడినదని పాఠకు లూహించి మన్నింతురుగాక ఇంతియగాక యాకథయందు విశేషాంశములు గలవు. గోరక్షణము ప్రధానకృత్యమని చెప్పఁబడినది. అద్ది ముఖ్యముగాఁ దెలిసికొనఁదగియుండుఁ గాన మరల నిట వ్రాయఁబడినది.

వా రొనరించు యజ్ఞకార్యము పూర్తినొందువర కూరకుండి
 యడిగితిని ఈనొల్లఁడయ్యె అదితియు సురభియు ననుభార్యల¹
 యనుమతిచే నూరకున్నవాఁడు ఆధేనువులు కామముల
 బిదుకునవి అక్షయ పయోవంతంబులు దివ్యములు నాల్గు
 సాగరములుఁ దిరిగి స్వతేజోరక్షితములై యిల్లు చేయచుండినవి
 ఈ కశ్యపుఁడుతప్ప వాని నెవ్వఁడు హరించును? ఇంతియ
 గాదు దేవామృతోపమాన మగుపాలను అక్షయముగఁ గురి
 పించును అట్టి నాగోవుల హరించువాఁడు ప్రభువుగాని,
 గురువుగాని యితరుఁ డెవ్వఁడుగాని నీచే శిక్షింపఁ బడఁదగు^{*}
 కార్యజ్ఞులుకాని మూర్ఖులకొఱకే దండవిద్య సృజింపఁబడినది
 నీకంటె ధర్మరక్షకు లెవరుగలరు? ఏది యెల్లుగావలయునో
 యది యట్లుగావలయుఁగదా! కర్తవ్య మొనరింపుము నా
 గోవుల నాకిప్పింపుము ఆవల సముద్రమునుం బ్రవేశింతు
 అదిగదా నాగృహము ఏధేనువు లాత్మ దేవతలో, ఏవి అక్షయ
 ధనమో, అట్టివి నీచే రక్షింపఁబడుప్రపంచమున నుత్తమజం
 తువు లగుటయగాక బ్రాహ్మణశబ్దమునకంటె ముందుఁ జెప్పఁ
 బడినవి గోబ్రాహ్మణపదము లోకవిదితము గదా!

* తొలునొలుత గోవుల రక్షింపఁదగు అవి రక్షింపఁ
 బడి ద్విజుల రక్షించు గోబ్రాహ్మణులరక్షింప వారు జగమును

* త్రా తవ్యాః ప్రథమంగావః స్త్రాతా స్త్రాయంతి తా ద్విజాన్,
 గోబ్రాహ్మణ పరిత్రాణే పరిత్రాతం జగద్భవేత్. అసి మూ. హరివంశే. ౧౧౧ ఆ.
 3౦ శ్లో.

గాపాడుదురు అని యిట్లు వరుణుఁడు దీనాననుఁడై వేఁడెను త్రోచ్యుతా! నేనును జక్కఁగా నాలోచించి దాని తత్త్వ మెఱింగి కశ్యపమునికి శాపమొసంగితి ఏయంశమున గోవు లపహరింపఁబడినవో యాకారణమున నమ్ముని మర్త్యలోక మున గోపత్వమొందెను ఆయన యిరువురు భార్యలు భర్తతోఁ గూడి గోపికలై జనించిరి కశ్యపాంశజనితుఁడై కశ్యపసమా నుఁడై వసుదేవుఁడనఁ బ్రఖ్యాతినొంది గోకులమున నున్న వాఁడు మధురాపురమునకు సమీప భూభాగమందు గోవర్ధన ప్సవతము గలదు ఆపర్వతము చెంత నంద్రజమున భార్యలం గూడి యతఁ డున్న వాఁడు. కంసునకుఁ గప్ప మిచ్చుచుండు వాఁడు అదితియు సురభియు నను నీయిరువురు కశ్యపముని భార్యలు గోపకులమునంబుట్టి దేవకియనియు, రోహిణియనియు విఖ్యాతింగాంచి వసుదేవునకుం బ్రియపత్నులై యున్న వారు అదితియే దేవకి సురభియే రోహిణి ఆవసుదేవకుటుంబమున నీవు జన్మించి గోసాలశిశులక్షణలక్షీతుఁడవై వర్ధిల్లవలయు త్రివిక్రమావతారమున నీవు వారికిం బుత్రుండవుకదా యోగ మాయచేఁ గప్పఁబడినట్లు నటించుచు నవతరించి ప్రవర్తిం పుము అవతరించిన నిన్ను దేవతలు జయాశీర్వచనముల నల రింతురుగాక ' నీయాత్మచే నాత్మను గల్పించి భూతలమున

* ఆత్మాన మాత్మ నా హిత్వ మవతార్య మహీతలే, దేవకిం రోహిణీం చైవ గర్భాభ్యాం పరితోషయ. హరివంశే ౫౫ అ. ౪౨ శ్లో. దీనిచే బలరామకృష్ణుల కభేద మని తెలిసికొనఁదగినది.

దేవకీరోహిణీగర్భములఁ బరితోషము నొందఁజేయుము
 గోపకన్యాసహస్రములు నిన్నుఁగోరి యవతరించినవి అట్టి వేన
 వేలగోపికలను సుత్రోషింపఁజేయుచు విహరింపుము రక్షకుఁడ
 వగు నీచుట్టు ఆ గోవులు తిరుగుచుండఁ గలవు వనమాలా
 పరిభూషితం బగు నీ దివ్యదేహమును ధన్యులగుమానవులు
 చూడఁగలరు ఓ మహాత్మా! * పంకజాక్షా! నీవు బాలుఁ
 డవై చరింప లోకమంతయు బాలత్వ మొందఁగలదు పుండ
 రీకనయనా! † నీభక్తులందఱు నీచిత్తవశానుగులై గోపాల
 కులై గోవులరక్షింప సహాయభూతులై నిరంతరము నిన్ను
 నేవించుచుండఁగలరు వనములకు గోవులందోలుచు, గోష్ఠము
 లందు గోవులఁ దిరుగఁజేయుచు, యమునాజలంబుల నాగోవు
 లను గడుగుచు నీయం దాగోపకు లాసక్తిగలవారై యుం
 దుయ వసుదేవుని జీవితము నీయవతారమున సుజీవితమగును
 నీవు తండ్రీ యని పిలువ నతఁడు నిన్నుఁ గుమారా యని
 పిలువఁగలఁడు కశ్యపమునికిం దచ్చ నీవెవనికిఁ బుత్రుఁడవగు
 దువు? అదితితప్ప నిన్నేయింతి ధరింపఁగలదు? నీమాయఁ
 గొని విజయముకొఱకు భూమి నవతరింపుము. ఓ మధు
 సూదనా! మేము మామాగృహంబులకుం బోదుము

* విష్ణో పద్మపలాశాక్ష గోపాలవసతిం గతే, బాలే ర్వయి మహా
 బాహో లోకో బాలత్వమేష్యతి. అని మూ. ౪౪ శ్లో.

† త్వ ద్భక్తాః పుండరీకాక్ష తవచిత్తవశానుగాః, గోషు గోపా
 భవిష్యంతి సహాయా స్సతతం తవ. వసేచారయతో గాశ్చ గోష్ఠేషు పరిధా
 వతః, మజ్జతో యమునాయాంచ రతిం ప్రాప్సుంతి లే త్వయి. ౪౬ శ్లో.

జనమేజయా ! బ్రహ్మ యిట్లు పలుకఁగా మధుసూదనుఁ
దాలించి దేవతలఁ దమతమనివాసములకుఁ బోవంబనిచి పాల
సముద్రమునకు నుత్తరభాగమం దున్న స్వామయమునకుం
బోయెను అంత విష్ణువు ఐనుదేవనందనుండు తానగుట కాలో
చించి చేయఁదగినకృత్యము లివిగదా యని తలపోసికొనుచు
జగతీతలంబున నవతరింప సిద్ధపడియెను అని వైశంపాయన
ముని తెల్పి తదనాతి కథఁ జెప్పఁబూనెను

పాతకమహాశయులారా ! నారదముని ప్రశ్నము భగ
వంతుఁ డందులకుఁ జెప్పిన సమాధానమును వింటిరిగదా
ఈకథనుండి కొన్ని రహస్యవిషయములు తెలియఁదగియున్నవి
శ్రీవిష్ణుభక్తులందఱు గోపాలవేషములఁ దాల్చి భగవంతుని
సేవింతురనుట దీనివలనఁ దెల్లమాయె అనఁగా లోకోపకార
మునకై భగవంతుఁ డవతరించుచో, తద్విరహము నోర్వఁజా
లక భక్తులందఱు భగవంతుని సేవింప నవతరించి భగవదవతా
రానుగుణరూపములం దాల్చి యాయనను సేవించుచుందురు
శ్రీకృష్ణావతారమున గోపాలవేషములం దాల్చి శ్రీకృష్ణునిం
గూడి యాడుకొనువారును, ఆదివ్యమూర్తిగన్నులార సంద
ర్శించుచుఁ దృప్తి నొందువారును, ఆపరమేశ్వరుని తత్త్వ మె
ఱింగి యుపాసించువారునై కాలముఁగడపిరి గొల్లలతో శ్రీ
కృష్ణుఁ డాడుకొనెనన్నమాటలోని రహస్యార్థ మిదియే. లోకు
లకు గుణపారముఁ జెప్పఁబూని భగవంతుఁ డాడుచుఁబాడుచు
వివిధవిनోదములఁ గాలముఁబుచ్చుచుఁ దనతత్త్వమెఱింగిన

హారికి ముక్తిసొసంగుచు, నెఱుంగఁదగినవారలకుఁ దడుచితరీతి
 బోధించుచు, నందుల కర్హులుగానివారలకు నేయేమార్గములు
 ప్రదర్శింపఁదగునో ఆమార్గముల నీతి నుపదేశించుచు, నందు
 లకుంగూడ కర్హులుగాని కేవలపామరులకుఁ దన సాంగత్యబల
 ముచే నించుక తెల్విని బ్రసాదించుచు, దుష్టులశిక్షించుచు,
 దానిచే నితరులకు దుష్టమార్గము నవలంబింపరాదనుపాఠము
 నేర్పుచుఁ దన వచ్చినపనిని బూర్తినొందించి స్వరూపమును
 దాల్చు ఇదియే యవతారములకు ఫలము అట్టు లిప్పట్టునఁ
 దన్ను విడువనొల్లని గోలోకవాసుల భూలోకమున నవతరింప
 ననుమతి నిడియె రాధాదులకు శాపఫలము లచుభవింపక తప్ప
 దని తనకంటె ముందుగ నవతరింపఁబోన నాజ్ఞానొసంగెను.
 మహాష్వులు దేవతలు తన్ను ధర్మరక్షణమునకుం బురికొలుపు
 నంత వనుక నూరకుండెను ఆధిపత్యగర్వము, తపోగర్వము
 గలుగ మేవీపాటికార్యములఁ జేయఁజాలనూ యని గర్విం
 తురేమో యని యూహించి వారు మొట్టవెట్టుచు, నీకా
 ర్యము మాచేతఁగాదా విభూ! నీవవతరించి మమ్ముఁ గాపాడు
 మా యని ప్రార్థింపఁ దా నందుల కంగీకరించినట్లు నటించి
 గర్వము తగ్గినదని యెఱింగి వారి దీనాలాపములఁ దా నాల
 కించి యవతరించునట్లు నటించెను నారదముని తనకు మార్గము
 చూపఁ దద్గర్వము నడంచుటకుఁగాబోలు సమస్తము నేనెఱుం
 గుదు నని హెచ్చరించెను దుష్టుల హింసించుపని నాయది
 యని యభయమొసంగెను దీనిచే నేయే కార్యము లెవ్వ

రెవ్వ రెంతెంతమాత్రము చేయఁదగునో యావిషయము
తేలును దాని నెఱుంగుటయే మనుష్యుని కర్తవ్యము

ఇంతమంది దుష్టులు చెలరేగి బాధించునంతదనుక భగ
వంతుఁ డేల యుపేక్షింపవలయు? అన్నప్రశ్నము రావచ్చును
అట్లుచేయుటయే భగవంతుని కర్తవ్యము స్వశక్తియుండు
దాఁకఁ దన్నుఁ గాపాడుకొనుటకుఁ బ్రతిమానవుఁడు ప్రయ
త్నింపవలయు సకలవిధశక్తుల నుపయోగించి యెట్లును
సాధ్యముకానిచో నపుడు పరులసాయము కోరవలయునేకాని
తాను బాటుపడక సదా పరులసహాయ మపేక్షింపరాదని మను
జులకు గుణపారము నేర్పుట భగవంతునిపని ఇంతియకాదు
పుణ్యపాపములకుంగూడఁ బరిణామకాల మున్నయది ఆ
కాలము నచ్చిసఁగాని ఫలముగలుగదు పాపముగూడఁ బుణ్య
విరహితమై యుండదు పుణ్యముకూడ దానితోనుండును
పాప మేకాలమునఁ బుణ్యమునడంచి తా నతీశయించునో
యపుడు దాని నశింపఁజేయ భగవంతుఁడు ప్రయత్నించును
లోకమునఁ బాపాత్ములనబడువారెల్లఁ బాపాత్ములు గారు
పుణ్యముకూడ వారియందుండును అది ప్రధానము కాక
యుండును గాన మనము దానిని లెక్కింపము ఎపుడు దేవతా
భక్తి, భూతదయ, పరోపకారతత్పరత్వము మానవునియందుఁ
జాలభాగమునశించునో అపుడు వానినిరూపుమాపభగవంతుఁ
డంగీకరించును అట్టిస్థితిలో వానినివెంటనే చంపఁబూనక యిం
చుక యాలసించును ఇంకను వానియందుఁ బాపమే హెచ్చు

నని తోచెనేని వానిని రూపుమాపును తా నవతరింప నవసరములేదేని భక్తులగు సాధువులవలన శాపము గలుగునట్లు చేసియో, ప్రబలు లగు రాజులవలన మృతినిగల్పించియో కార్యమునుదీర్చును అట్టికార్యములచే గార్యము నెఱవేఱదని తోచెనేని తానే యవతరించును కావుననే భగవదవతారముల సంఖ్య కొలదిగ నున్నయది ప్రతీకార్యమునకు దానే పూనుకొన్న లాభము లోకులకు లేదని యామహాత్ముడెఱుంగఁడా? ప్రతిపాణియు భగవద్దత్తమగు స్వశక్తివలన స్వల్పకార్యముల సాధింపవలయు కాని సాధించిన కార్యము స్వశక్తివలననే యని గర్వింపరాదు. కార్యముచేయుట తన పనిగాని నెఱవేఱుట భగవదనుగ్రహముననే యని నిశ్చయింపవలయు అంతియకాని భగవదనుగ్రహమున నేమి లాభమని గర్వించెనా వాని జన్మ మే వ్యర్థము అధోగతిపా లగును ఈనీతులన్నియు నీ కథనుండి వెలువడును.

ఇంతియగాక వేటొక పరమరహస్యవిషయ మీరెండు గాధలనుండి తెలియఁదగును ఏమనఁగా ఖరాదిరాక్షసులు మాటురూపముల నవతరించినట్లు నారదుఁడు భగవంతునితో జెప్పినట్లు చదివితిరిగదా. శ్రీరామమూర్తిచే యుద్ధరంగమున మృతుఁడగు ఖరాసురుఁడు మరల నవతరించుట యేమి? యుద్ధమరణమున, నందును శ్రీరామునిచేత మృతినొందిన ఖరునకు మోక్షము గలుగకపోయెనా? యన్న శంక గలుగకపోవునా రావణకుంభకర్ణులు మృతినొందుట. శ్రీతాయుగాంత్యభాగ

'మునఁగదా శిశుపాలాదుల నవతరించుట ద్వాపరయుగాంత్య తమభాగమునఁ గదా ఈయవాంతరకాలము కొన్ని లక్షల సంవత్సరము లుండును ఈకాలమంతయు శాపఫల మనుభవింపఁజూచు జయవిజయులు ఎందుండి గడపిరి? ఏరూఁమున నుండిరి? అని మన మాలోచించునపుడు సమాధాన మంత సులభముగఁ దోఁచదు భగవంతునితో ద్వేషించి మూఁడుజన్మములలో నాశాపఫల మనుభవించుము గాని భగవద్భక్తులమై ఆఱుజన్మములవఱకు వైకుంఠము వీడియుండఁజాల మనుకొన్న జయవిజయులు త్రేతాయుగాంత్యభాగము మొదలు ద్వాపరయుగమంతయు నూరకుండిరని చెప్పుటయఁగూడ నంత సరసముకాదని నాభావము అయిన సమాధాన మేమని యడిగిన నిది దీనికి సమాధానమని గ్రంథములనుండి చెప్పఁజాల కున్నాఁడను మఱేమి గతి? ఒక్కయూహ నామదికిఁ దట్టుచున్నది

ఒక్కపాపాత్ముఁ డుండిన భగవంతుఁ డవతరింప నవసరము లేదు ఆతనితోఁగూడ మృతినొందఁదగినవారు, లోకమున కపకారముచేయు నూహలుగలవారు పెక్కుమంది భూతలమునఁ బుట్టవలయును అట్టివారు భూమిఁ బ్రబలినఁగాని వారికిఁ బ్రభువైపుట్టు నవకాశ మితనికి లేదు పెక్కుమంది యట్టివారు ప్రబలుటయు, సాధుజనులకు వారివలనఁ బెక్కిడుమలు గలుగుటయు నను నీరెండుకార్యములు కలుగఁగా వివిధపాపముల నొనరించినవాఁడు సమయ మిది కదా యని భావించి తానుం బుట్టును. ఈతని సాంగత్యమున నొక మహాహవము

గలుగును దానఁ జావఁదగిన పాపులెల్లఁ బౌరుషమునఁ బురి
కొల్పఁబడుచు మృతినొందుదురు

ఈయూహ సిద్ధాంతమనియే నాభావము దీనిప్రకా
రము జయవిజయులు వైకుంఠమున భగవత్సేవాతత్పరులై
యుండి అట్టికాలము రాఁగాఁ దమశాపఫల మనుభవింపఁ
బుట్టువుం గాంతురు వారు నాయకులు కాఁగా వారిప్రాపున
స్వల్పులందఱు చెలరేగుదురు వీరందఱికి భగవంతునిచే
జాపు తప్పక కల్గును కావునఁ ద్రేతాయుగాంతమున వైకుంఠ
మున కేగిన జయవిజయులు ద్వాపరయుగము చిట్టచివరివఱకు
వైకుంఠమున నుండిరి తమశాప మనుభవించుటకు సమయము
భూతలమున మహాపాపులు మిక్కిలి నిండియుండుటచే
రాఁగా నిపు డాశాప మనుభవంతమని శిశుపాలాదిరూషముల
నవతరించిరి ఖరాదులుకూడ నవతరించిరి సహాయసంపద కలు
గఁగా శిష్టుల బాధించుకార్యము చక్కఁగా సాగఁజొచ్చెను
ధర్మధ్వంసనము చేయఁబడుచుండెను అపుడు శ్రీకృష్ణ పర
మాత్మ యవతరించెను వారి వధించి పరమపవిత్రులను జేసెను.
అను నీసిద్ధాంతము పై నవ్రాసిన నాయూహ వాస్తవమైనచో
నిల్చును ఇతర ప్రమాణములు నా యీయూహకు విరుద్ధ
ముగ నుండెనా యిది నిలునఁజాలదు నిలువలేదే యను చింత
నాకును లేదు అట్టి ప్రమాణవాక్యములకొఱకే నాచిత్తము
వేచియున్నది

ఏది యెట్లున్నను బాపము వృద్ధి నొందినఁగాని ధర్మము 'వృద్ధియగుట కవకాశము లేదు అల్పపాపము నడంపఁ గంకణముకట్టుకొనుట కెవరును బూనరు కాబట్టి పాపము వృద్ధి కాఁగా దాని నశింపఁజేయ భగవంతుఁడో తద్భక్తులలో పూచుదురు అది నశించిన నామమాత్రముగ నున్న ధర్మముచైచ్చిస్థితికి వచ్చును భగవంతుఁడు తద్భక్తులుసదా ధర్మరక్షణ నిబద్ధులగుదురనుట నిర్బాధక సిద్ధాంతము

పారకులారా ! కొలదిపంక్తులు వ్రాయుటచేఁ గథాసారము వదలునట్లు చేసి మీకు విసుఁగును గల్పించినవాఁడ నైతిని కాని నాభావ మదికాదు శ్రీకృష్ణగాథలన్నియు నీతి బాహ్యములు కానే కావనియు, నీతిపూర్ణములే యనియుఁ దెల్పుటకే యీనాప్రయత్నము తొలుదొలుత గోపికలన నెవరు? అనునది తెలిసికొన్నచో శ్రీకృష్ణునియం దారోపింపఁబడు జాపత్వరూపాపకీర్తి తొలంగు శ్రీకృష్ణజన్మఖండము నుండి వ్రాయఁబడిన కథల ననుసరించిన గోలోకమున నుండు శ్రీకృష్ణప్రియలని తేలినది ఇఁకఁ గథను నడిపెదను సాధనములన్నియు సలవడిన మీఁద నాటకము సాగునుగాని స్వల్ప పరికరములచే సాగదు జగన్నాటకమును భగవంతుఁడే సర్వ పరికరభూయిష్టుడై నడుపుచుండుట మన మెఱింగితిమికదా ! ఇఁకఁ గథాభాగమును జక్కఁగా సాగించెదను మఱియొక్క విషయము చెప్పక తప్పదు శ్రీకృష్ణనామము భగవంతున కనాదిగా వచ్చిన దని ముందే చెప్పఁబడినది గోలోకవాసి

యగు పరమేశ్వరునకు శ్రీకృష్ణనామము వైకుంఠవాసి యగు
పరమేశ్వరునకు శ్రీవిష్ణునామము. శ్వేతద్వీపవాసియగు పర
మేశ్వరునకు నారాయణనామము వర్తించుచుండు. ఈనామ
త్రయప్రతిపాద్యపరబ్రహ్మ మొక్కడే పెక్కునామములు
గలమహాత్ముడు గదా విష్ణుమూర్తి

ఇక వాసుదేవనామ మెట్టిది? అన్నది యొక ప్రశ్నము.
వాసుదేవుని పుత్రుడగుట వచ్చినది యని కొందఱు వాదించు
జూతురేమో కాని యది యట్టిది కాదు ప్రాచీనకాలము
నుండి పిలువబడునదియే వాసుదేవుడనఁ గల్యపముని యా
తెల్పితిని దేవకీదేవి యదితి యని తెల్పితిని ఇంక వాసుదేవ
నామమహిమమును దెలిపెదను అది తెలుపక కథలువ్రాయుట
న్యాయము కాదని లేఖనియే నన్ను హెచ్చరించుచున్నది ఈ
గ్రంథము శ్రీకృష్ణావతారతత్త్వము గదా! కాబట్టి వాసు
దేవనామమహిమమును మీ రవశ్యము వినఁదగినది ప్రకృత
కథకు సంబంధించినది కాదే యనకుండు వాసుదేవనామము
శ్రీకృష్ణకథలయందే కానబడును గదా కావున నా యీ
ప్రయత్నము అసంగతము కాక సుసంగతమే ఆర్కులార!
ఇకఁ దన్మహిమమును భక్తిమై నాలకింపుడు ఆలకించి తన్నా
మమును వేదతుల్యమని నమ్ముడు నమ్మి జపింపుడు భగవం
తుని నామము లొక్కొక్కటియు నొక్కొక్కఫలము నిచ్చు
చుండును ఈవాసుదేవ నామమహిమమును వినినపిదప నెన్ని
విషయములు తెలియఁగలవో ముందు వివరించెదను ఓపికమై
వానిం బరింపుడు

❧ * పురుషోత్తమ క్షేత్రమహిమము ❧

పూర్వము మహామునులు మర్త్యలోకమునఁ బామర జనులు పెక్కుమంది యుండఁగలరు, గాన వారిఁ దరింపఁ జేయునుపాయ మెద్దియని యాలోచించి బ్రహ్మదేవునితో మాటలాడుచుండి పంకజాసనా! భగవత్క్షేత్రములయం దుత్తమోత్తమమగు పురుషోత్తమక్షేత్రమున శ్రీమహావిష్ణుప్రతిమ యేల లేకుండెను? ఇంద్రద్యుమ్న మహారాజు బలవాహనయు, తుండై యచటికిం బోయి కృష్ణరాములను భద్రాదేవిని బ్రతిష్ఠ చేసెనుట కేమి హేతువు? ఈసంశయమును దీర్చుమా యని ప్రార్థించిరి. పరమేష్ఠియు నామహామును లేల ప్రశ్నించిరో యని యెఱింగి వారిప్రశ్నమునకు మిగుల సంతోషించి వారి సంశయములఁ దీర్చువాడై యిట్లు పలికెను

మునులారా! మీప్రశ్నము విని పరమానందభరితుండ నైతిని ఇది లోకోపకార క్షమము కాన నవశ్యము సమాధానము చెప్పెద ఆలకింపుఁడు పూర్వము శ్రీమహాక్షి యిట్లే విష్ణువును బ్రశ్నించెను ఆపవిత్రకథను దెలిపిన మీసంశయములు తీటును ధరాతలంబున నుత్తరభాగమున నెంతోదూరమున మేరుపర్వతము గలదుగదా! అది సకల తరువరములచే నిరుపమాన మగుచు, బంగరురంగునఁ జెలంగుచుఁ దనకు

* ఇది బ్రహ్మపురాణము నలువదిమూడవ యధ్యాయమునుండి గ్రహింపఁబడినది.

సాటిలేక యలగారుట యంద తెఱింగినదియే కదా! ఆపర్వతమున నొకశృంగాగ్రమున భగవంతుఁ డగు జగన్నాథుఁడు శ్రీమహావిష్ణువు విలాసము మీఱ నివసించియుండెను ఆమహానుభావుం డవ్యయిండు కాన వాసుదేవాఖ్యుఁ బరఁగు. ఆ పురుషోత్తమునితోఁ గమలాలయ యగు లక్ష్మీదేవి లోకానుగ్రహేచ్ఛఁ బూని వేడుకమై ఇట్లు ప్రశ్నించెను ఓప్రాణేశా! జగన్నాయకా! పురుషోత్తమా! నామది నొకసంశయము గలదు దానిందీర్ప నిన్నుఁదప్ప మఱెవ్వరి వేడుదు మనుష్యులొక మతివిచిత్రముగ నున్నది కర్తృభూమి యనంబరఁగు అందు జన్తించుట పరిపక్వపూర్వపుణ్యముచేతనే యని చెప్పఁబడు కాని లోభమోహాగ్రహగ్రస్తమైనది అది కామక్రోధ మహర్ణవ మనఁదగి యున్నది అట్టి లోకమందుగడు మనుష్యులు ఈసంసారసాగరమునుండి తరించు నుపాయము గలదా ఈశంకను నాయగదలి విశ్వాసముచేఁ దీర్పవలయు అని ప్రార్థించు శ్రీదేవిం జూచి పరమహర్షంబున నిట్లు పలికెను ఓదేవీ! కమలాలయా! సుఖముగ నేవింపఁదగి సులభసాధ్యమై, సత్ఫల మొసంగఁజాలి వెలయు క్షేత్ర మొక్కండు కలదు. అది పురుషోత్తమక్షేత్రమనం బ్రఖ్యాతము భూలోకమున దానిం బోలు వేఱొండు క్షేత్రము లేదు. అందు బురుషోత్తమనామం బున భగవంతుఁ డలరు ఆయనయే వాసుదేవుఁడు తెన్నామస్త రణము సకలపాతకతూలదవానలము అందు నివసించిన గోపతి నగు నన్ను దేవదానవమహర్షిప్రభృతు లెఱుంగయసుమా ఆక్షే

త్రము నాకుఁ బరమసమ్యతము దాని మహిమమును వినిపింతు
అవధరింపుము

పూర్వము మహాప్రళయము గల్గెను సకల భూతకోటి
నశించెను దేవదానవాదులుకూడఁ గనఁబడక పోయిరి. ఏపదా
ర్థము దృశ్యముకాక యుండెను ఆతరుణమున జగద్గురువై, పర
మాత్మ యనంబరఁగుచుఁ ద్రిమూర్తియై, జగత్కర్తయై,
మహేశ్వరుడై వాసుదేవనామంబున వెలయు భగవంతుఁడు
శ్రీహరి వెలుఁగుచుండెను ఆవాసుదేవుడే యోగనిద్రావిము
క్తుడై లేచి నాభిపంకజమునుండి బ్రహ్మను సృజించెను ఆ
శిశువు పద్మకేసరసంకాశ వర్ణుడై అవ్యయుం డననొప్పెను. ఆ
బ్రహ్మ వాసుదేవుఁ డనుగ్రహింపఁ బంచభూతాత్మకసృష్టిని
మెలమెల్లనఁ జేయ నారంభించెను స్థూలసూక్ష్మభూతములను
మాత్రాయోనుల, స్థావరములఁ, జరముల నీనాల్గువిధము లగు
భూతముల సృజించెను క్రమక్రమముగాఁ జరాచరభూత
ములు భూమి నిండెను.

ఆవల మరీచ్యాదిమహామునుల గంధర్వాదుల నవియివి
యననేల నన్ని భూతముల వెలయఁజేసెను నదీనదములు పర్వత
ములు, కాననములు ధరనిండెను సకలభూతములు సృజింపఁ
బడియె అంత బ్రహ్మాక్షత్రయ వైశ్య శూద్రజాతులు నాలుగిం
టిని, అంత్యజుల, మ్లేచ్ఛుల నిర్మించి కృతకృత్యుడయ్యెను ఆ
పిదపఁ దనంతన లోకమువృద్ధియగు నుపాయ మేదియని యా
లోచించి దక్షిణాంగమునఁ బురుషుని వామాంగమున స్త్రీవ్య

క్రిని సృజించెను ఆమిధునమునుండియె నాటంగోలె బ్రహ్మచ
సృష్టి వెలయసాగినది ఈసృష్టిం గల జీవులకుఁ దరణోపాయ
మేదని యూహించి వాసుదేవరూపమును ధ్యానించుచుం
డెను ఇట్లు ధ్యానించినంతనే వేయినేత్రములు, వేయిపాద
ములు, వేయిశీర్షములు తనరారఁ బురుషోత్తముఁడు పుండరి
కాక్షుఁడు శ్రీవత్సచిహ్న తోఁంస్కుఁడు సాక్షాత్కరించెను

బ్రహ్మయు ఆపురుషోత్తమునిం గాంచినంతనే లేచి సకల
విధోపచారములఁ బూజించి స్తుతించెను అనుతులు నాకుం
బ్రీతజనకములు కాగా నే నిట్లంటిని పంకజాసనా! నన్నేల
ధ్యానించితివి ఏమి నీకోరిక? అన విరించి యిట్లనియె వాసు
దేవా! నిన్ను నేధ్యానించినది లోకహితార్థము మర్త్యలోక
వాసులు పరిశుద్ధమతులు కారుగాన మోక్షద్వారము వారికి
దుర్లభము స్వర్గద్వారమార్గములు యజ్ఞదానప్రతములు,
యోగసత్యతపశ్శ్రద్ధాతీర్థములు లోనగునవి ఇవి మనుష్యు
లకు సుసాధ్యములు కావు వారు లోభాద్యుపహత చేత
నులు కాన వీనినన్నింటిని వదలి యింకొక సాధనంబున్నం
దెల్పుఁడు భూలోకమున నుత్కృష్టస్థానము గలిగినఁ దేట
పఱపుఁడు అది సర్వభక్తజనగమ్యము గావలయు

ఆమాటలు బ్రహ్మనోటినుండి వెడలఁగనే నామూర్తి యగు
వాసుదేవుం డాదరంబున బ్రహ్మకీట్లనియె పరమేశ్వరీ! నీవు కోరినట్టి
మహోత్తమక్షేత్రమును వచింతు వినుము అది వినిర్మలము.
దుర్లభము సర్వక్షేత్రోత్తమము. సంసారసాగరోత్తారణ

డేల స్తోత్రమున నన్నలరించితివో దానికారణము చెప్పమా
 యని ప్రశ్నించితిని యముడు భక్తిభరితుడై భగవంతా!
 సుప్రసిద్ధమైన యీపుగుఱోత్తమక్షేత్రమున ఇంద్రనీలసంకాశ
 ప్రతిమ సర్వకాలము వెలయుచుండును ఆప్రతిమను సేవిం
 చిన మానవులు నిష్కాములై వైకుంఠమున కేగుచున్నారు
 కాన నావ్యాపారము సాగకున్నది నాయం దనుగ్రహించి ఆ
 ప్రతిమ నుపసంహరింపుము అట్లు చేయనిచో యమలోకమే
 యుండవలదు దాన నేఫలము గలుగఁబోదు

అని పలుకు యమునిం గాంచి యాపలుకులు సమంచిత
 ములుగనుండుటం జేసి ధర్మరాజా! నీచెప్పినట్లు యీప్రతిమను
 ఇసుకచేఁ గప్పి కనఁబడకుండఁ జేసెద నీవ్యాపారము సాగ
 కుండఁ జేయుట నాయాశయము కాదు అని యాతని నూఱ
 డిల్లంజేసి యీప్రతిమను వల్లీవితతీనాచ్ఛాదించితి ఆవల నిసు
 కచేఁ గప్పితి స్వర్గకాంక్షగల మనుజు లేరీతినై నను దానిఁ గనఁ
 జాలకుండ నొనరించితిని బంగారురంగుగల తీఁగెలచే దానిం
 గప్పి ధర్మరాజును స్వపురమునకుం బంపితి అని లక్ష్మీదేవితో
 విష్ణువు చెప్పినట్లు మునులతో విరించి వచియించి మునులారా!
 ఇంద్రనీల మణిప్రతిమ యిట్లంతర్ధానము నొందఁజేయఁబడఁగా
 నవ్వల నాక్షేత్రమున జరగిన వృత్తాంతమును లక్ష్మితో భగ
 వంతుఁ డిట్లు చెప్పెను ఆవృత్తాంతమును వచియించెద సావ
 థానులరై వినుండని బ్రహ్మయు మరల మునులతో నిట్లనియె

తరువాత లక్ష్మీదేవింజూచి నారాయణమూర్తి పద్మాదేవీ!
 నేనిట్టు లాప్రతిమ నాచ్ఛాదించినపిదప నింద్రద్యుమ్న మహారా
 జచ్చటికి వచ్చి యాక్షేత్రమును దర్శించి దానిమహిమము
 నెఱింగి ప్రాసాదమును నిర్మించి యం దశ్వమేధము నొనరించి
 యొకనాఁ డొక్కయద్భుతావహస్వప్నముం గాంచి తత్ఫల
 ముగా లవణోదధితీరమున నొకదారువును దర్శించి వాసు
 దేవుని, శిల్పిని గాంచి యథావర్ణముగా నాప్రతిమను నిర్మింపఁ
 జేసి దాని నాప్రాసాదమున స్థాపించుటయు, యాత్రాకాలమునఁ
 గల్పసంకీర్తన మొనరించుటయు, మార్కండేయమునిచరిత్ర
 మును, శంకరస్థాపనమును, పంచతీర్థ మాహాత్మ్యంబును, శూల
 పాణి దర్శనంబును, వటవృక్ష దర్శనంబును, బలదేవకృష్ణ సుభ
 ద్రుల దర్శనంబును, నరసింహ సందర్శనంబును, పుష్టి సంగీర్త
 నంబును, అనంత వాసుదేవసందర్శనంబును, శ్వేతమాధవ
 మాహాత్మ్యంబును, స్వర్గద్వారదర్శనమును, సముద్రదర్శన
 స్నానతర్పణములను, సముద్రస్నాన మాహాత్మ్యమును, ఇంద్ర
 ద్యుమ్న చరిత్రమును, పంచతీర్థఫలంబును, శ్రీకృష్ణబలరామ
 స్థానములను, సర్వయాత్రాఫలమును, విష్ణులోక వర్ణనమును,
 భగవంతుఁడు చక్కఁగా ననువదించెను అని పరమేష్ఠి మును
 లతోఁ జెప్పెను

❧ { ఇంద్రద్యుమ్నఁడు పురుషోత్తమక్షేత్రమును } ❧
సందర్శించుట

‘ ఇట్లు పంకిజాసనుండు పలుక మహర్షి లిట్లు ప్రశ్నించిరి ‘పరమేష్ఠీ! కథాశేషమును వినఁగోరెదము ఇంద్రద్యుమ్న మహారాజు ఆ దివ్యక్షేత్రమును దర్శించి యేకార్య మొనరించెను? ఆస్పృతాంతమును దెలుపుమా’ యని వేడిరి బ్రహ్మయు వారిప్రశ్నము నాలకించి సాదరముగా నిట్లు బదులుచెప్పెను ‘మహాత్ములారా! వినుండు ఆ రాజు క్షేత్రమును దర్శించిన కృత్యమును జక్కఁగాఁ దెలిపెద

ఒక్కనాఁడు పూర్వపుణ్యచశమున నింద్రద్యుమ్న మహారాజు పురుషోత్తమక్షేత్రమునకుం బోయి యందున్న రమణీయ స్థానముల దర్శించెను సరస్సులఁ దిలకించెను వింధ్యపాదవిని ర్గతమై మహావేగముగాఁ బ్రవహించుచు వింధ్యాపలాఖ్య నలరుచు సకలపాపములఁ బోనడంచుచున్న మహానదిని గాంచెను దక్షిణసముద్ర గామినియై గంగానదిం దిలకించు నామహానది మహానదియనం బ్రఖ్యాతి వహించెను ఆమహానది దక్షిణ సాగరకాంత దుహితృ శతశోభిని. ఆనదీచరమున కిరుప్రక్కలను సకల సస్యశోభితములయి మనోహరములగు గ్రామములు పిక్కటిల్లుచుండును అందు హృష్టపుష్టజనులు క్రిక్కురిసియుం

* ఇది బ్రహ్మపురాణము ౪౪-వ అధ్యాయమునుండి సంగ్రహింపఁబడియె

ఇంద్రద్యుమ్నుఁడు పురుషోత్తమక్షేత్రమును సందర్శించుట 323

మను వారు సకలాభరణభూషితులయి సాటిలేక బ్రహ్మ
క్షత్రియ వైశ్య శూద్రజాతులకుం జేరి స్వకులోచితధర్మముల
వర్ధిల్లుచు, శాంతులయి, శుభలక్షణముల దేజరిల్లుచుందును ఆ
తీర్థ గ్రామవాసులకుఁ దాంబూలచర్వణము మిక్కిలి ప్రియ
కృత్యము పుష్పమాలలందాల్చుట వారి సహజకార్యము ఆ
గ్రామములందలి వనితలు దేవ కాంతలం గేలినేయువారు గాన
ప్రీతియలరఁ బాతివ్రత్యవిభూషితులై యలరారుచుందును

ఇట్టి నరనారీసమాజుష్టమగు నాపురుషోత్తమక్షేత్రము
నింద్రద్యుమ్నుఁడు పొడఁగాంచి దాని రామణీయ మద్భుత
ప్రమోదమగ్నుం గావింపఁ బరిశుద్ధమనస్కుఁడై యిందే నివ
సించి భక్తిమై భగవంతు నారాధించెదను. ఆతఁడె నాకు
శిక్కు సనాతనుండై పరమపదప్రదాతయై సర్వేశ్వరుఁడయి
మహారాజితుండై వెలయు శ్రీమహావిష్ణుని నేవించెదను మహా
న్నతాకృతీం గల వటభూరుహ మిం దలకారెడు ఇది మానస
శ్లోము ఇందు వెలయు శ్రీవాసుదేవప్రతిమ భగవంతునిచే
సప్తము గావింపఁబడియెనని వింటిని. ఇందు వేటొకప్రతిమ
గానరాదు సత్యపరాక్రమం డగుభగవంతుఁడు ప్రత్యక్ష
మెట్లగునో అట్టిప్రయత్నమును గావించెదను యజ్ఞదానతపో
శోమధ్యానార్చనోపవాసముల విధివిధానమున నొనరించి
భగవంతు నారాధించెదను అనన్యమతివై తదాసక్తహృద
యుడనై శ్రీవిష్ణుదేవాలయమును గట్టింపఁ బ్రారంభించెదను

అని విచారించి దృఢమనస్కుడై తత్కార్యకరణబద్ధదీక్షుడయ్యెను

— { ఇంద్రద్యుమ్నుఁడు ప్రాసాదమునుగట్టించి పురు }
 { షోత్తమక్షేత్రమున నశ్వమేధ మొనరించుట } —

* మహామునులా రా ! ఇట్లు కృతనిశ్చయముడై యింద్రద్యుమ్నుఁడు ప్రాసాదనిర్మాణమున కారంభించి ఆ దేశమున నున్న జ్యోతిశ్శాస్త్రపారంగతుల దైవజ్ఞుల రావించి తదనుమతిగొని భూమినిశోధించి పరమప్రమోదాధీనమానసుండై ప్రారంభించెను అంత సకల వేదశాస్త్రసంపన్నులగుచు బ్రహ్మజ్ఞాననియతులగు బ్రాహ్మణులు, అమాత్యులు, వాస్తువిద్యావిశారదులగు భూసురులు, మహాకార్యమిది వదలక చేయవలయునని ప్రోత్సహించిరి శుభముహూర్తమును నిర్ణయించిరి తారాచంద్రబలములు లగ్నబలము లోనగు శాస్త్రోక్తపద్ధతులఁ బరిశీలించి సుముహూర్తమును నిర్ణయించి రాజులందులకెంతయు నానందించి జయమంగళఘోషములు, మనోహరనానావాద్యధ్వనులు చెలంగుచుండ, వేదపఠననాదములు భావిశుభోదయముల సూచించుచుండఁ ప్రాసాదనిర్మాణమున కారంభించి పుష్పఫలలాజాక్షతలు గంధము లోనగు పరిమళద్రవ్యములతో భగవంతున కర్ఘ్యమిచ్చెను

^v ఇదియుఁ బ్రహ్మపురాణము ౪౫-న యధ్యాయమునుండి పుగ్మహీతమని యెఱుంగునది.

అంత నింద్రద్యుమ్న మహారాజు కళింగదేశాధిపతి
యగు శూరుని, ఉత్కలదేశాధీశుని, గోసలాధీశ్వరుని రావించి
ప్రియమాట నిట్లు పలికెను రాజోత్తములారా! మీరు
సహమాత్యులయి, శిలాశాస్త్రవేత్త లగుశిల్పిజనులం గూడి
నానాకందరసుందరంబై కన్నులపండువుగా నున్న వింధ్యాచలం
బునకుం బొండు అందు నానాసానువులఁ బరిశీలింపుఁడు
వివిధభాగముల వెదకుఁడు శిల్పిజనులు చెప్పినచొప్పునఁ బరి
శుద్ధస్థలంబున శిలలను గ్రహింపుఁడు శ్రద్ధాభక్తులు వెలయు
వానిని బదిలముగా శకటములపైఁ గాని, వాహనములపైఁ
గాని యునిచికొని తెండు ఈదివ్యప్రాసాదమున నా శిలావర్య
ములఁ బ్రతిష్ఠింపవలయును అని పలికి మఱియు వారు విను
చుండ దూతలంజీరి యిట్లు శాసించెను దూతలారా! వేవేగ
నలుదెసలకుం బొండు అందందుఁగలరాజుల నాయాజ్ఞానుసార
మాహ్వనింపుఁడు ఇంద్రద్యుమ్నాజ్ఞను శిరసావహించి సబల
వాహనులై పుషపోత్తమక్షేత్రమునకు రావలయు రాజు తత్తే
త్రమున దివ్యప్రాసాదము భగవంతుని స్థాపించుటకు నిర్తించు
చున్నాఁడు మీతో మాటలాడఁ దలఁచియున్నాఁడు అని
తెలిపి వేవేగ రండు పొండు అనియాజ్ఞాపింప వా రతివేగంబ
యరిగి రాజాజ్ఞఁ దెలిపిరి

ఇంద్రద్యుమ్నాజ్ఞ వినఁగానే తూర్పు, దక్షిణము, పడ
మర, ఉత్తరము నను దిక్కులనుండు రాజులు * ద్వీపవాసులు,

* ప్రత్యంతవాసిలో యేవా యేచ సన్నిధివాసినః, పార్వతీయాశ్చ

సమీపదేశవాసు లగుభూపతులు, ఆక్షేత్రమున కిరుప్రక్కల నుండు మహిషతులు, పర్వతదేశపాలకులు సబలవాహనముగ నరుదెంచిరి వారివెంటఁ దత్పురోహితులు తత్పండితులు వేడుక నేతెంచిరి ఇట్లు రాజులందఱు నేల యీనినట్లు వచ్చి నిండియుండ శిలాసంగ్రహణమునకైఁ బోవనున్న మహిజానులు చూచుచుండ ఇంద్రద్యుముఁడు యధోచితసత్కారముల వారిని సమ్మోదమనస్కులనుగాఁ జేసి గంభీరకంఠనాదం బొప్పు చుండ నిట్లు పలికెను

మహిషతులారా! సత్కార్యనిరతమతులారా! నేనొక్క చిన్నమాటచెప్పెద సావధానముగ వినుండు ఈక్షేత్రము పరమపావనము. భుక్తిముక్తిప్రదము. కావున నీమహాక్షేత్రంబున నశ్వమేధ మహాకృతువు చేయంబూనినాఁడ ముందు దివ్యప్రాసాదము నిర్మించి ప్రతిమాప్రతిష్ఠనొనరించి యవ్వల నశ్వమేధమొనరింప నిచ్చు పొడమెడు మీరందఱు మిగుల దయాంతరంగముల సాయమొనరింప నడుముగఁబెదరేని నా కాంక్ష యీడేరు మీమీయాశయముల నెఱింగింపుఁడు అనుటయు నాభూజాను లామహిజానితో నిట్లనిరి రాజ చంద్రమా! నీకాంక్ష సకలవిధములఁ బొగడ్డ కెక్కఁ జాలినది. దీని కే మోపినంత సాయ మొనరింతుము శక్తివంచనలేక

యేకేచి త్తథా ద్వీపనివాసినః. అని మూ రగి అ ౧౬ శ్లో. సముద్రప్రాతములనుండు ద్వీపవాసులని యర్థమేగాని ద్వీపాంతరరాజులని యర్థము గాదని యెఱుంగనగు

తోడ్పడుదుము వేవేగ యీ మహాకార్యముల నన్నింటి నొన
 'రింపుఁడు ఈపావనక్షేత్రప్రతిష్ఠవలన ననేకజనులు యాత్రార్థ
 మరు దెంచి పరమేశ్వరు దర్శించి సంక్షాళితపాపపంకులై నిర్మల
 స్వాంతులై గృహంబుల కేగఁగలరు వారు సుసంగతికిం బోఁ
 జాలుదురు మీయశంబు నలుదిక్కుల నల్లుకొను ఈప్రాంత
 ముల నున్న మే మెల్ల ననవరత మీక్షేత్రవాసియగు పరమా
 త్తుంజూచుచు ధన్యుల మగుదుము అని తమతమ సంతోషము
 లను దెలిపి సువర్ణరాసుల వర్షించిరి కంబలాజినాదిపదార్థముల
 నొసంగిరి రాంకవాస్తరణాదుల నిచ్చిరి వజ్రవైడూర్య
 మాణిక్య పద్మరాగేంద్ర నీలాదిరత్నముల రాసులుగఁ బోసిరి
 గజతురగరథపదాతులఁ దదధీనులఁ జేసిరి శాలివ్రీహియవ
 మాషముద్గతిలచణక గోధూమమసురాదిపదార్థములఁ గొండ
 లంత పొడవుగాఁ బోసి పరిగ్రహింపుమా యని వేడిరి సకల
 సంభారముల నమర్చి తమ కార్యముల నిర్వహించి రాజులు
 కృతకృత్యులైరి

అంతట నింద్రద్యుమ్నుమహారాజు సర్వభారములం
 గాంచి యింతింతనరాని సంతసమంది రాజుల బహుకరించి
 ఋత్విక్కుల నియమింపబంచి వేదవేదాంగపారగులగు భూ
 సురులు ఋత్విజులౌటకు సంసిద్ధులు కాఁగా కులక్రమాగతుఁ
 డగు పురోధనుం బొడఁగాంచి మహాత్మా! ఋత్విజులు తోడఁ
 , రాఁగా యజ్ఞార్హప్రదేశమును నిర్ణయింపుము సర్వసంభార
 ములు సమకూడె వేవేగ నిర్ణయింపు మని సవినయముగాఁ
 బలికెను పురోహితుండు రాజాజ్ఞ నిర్వహింప సహాయుడై

కదలి యాచెంతనున్న పల్లియల వెదకి పరిశుద్ధభూతలంబై సర
స్తడాకసంభృతం బగు ధీవరగ్రామంబు యజ్ఞార్థమగుట నెఱింగి
చక్కఁగాఁ బరిశీలించి యజ్ఞమండపముల నిర్మింపఁ దగువారి
నియోగించి యావార్త రాజున కెఱింగించెను

అంత సర్వవిధముల నా యజ్ఞశాల కై సేయఁబడియె
బ్రహ్మక్షత్రియ వైశ్యశూద్రజాతుల కనువగు రీతి వసతులు
నిర్మింపఁబడియెను సభామండపములు సిద్ధముచేయఁబడియె
మహా గాజులకుఁ బ్రత్యేకముగ గృహము లనుర్పఁబడియె
భోజనశాలలు, గానశాలలు, నృత్యశాలలు పలువిధములఁ
గట్టఁబడియెను కన్నులపండువుగ శిల్పు లాయజ్ఞమండపాదుల
నిర్మించి రాజప్రసాద పాత్రులైరి

అంత రాజులరుదెంచి యింద్రద్యుమ్నున కుత్సాహంబు
పుట్టించుచుఁ దమతమ విడుదులం దిగిరి శిల్పి కృతగృహ
నిర్మితికెంతయుఁ గొనియాడిరి రాజేంద్రుండును శిల్పి
వర్యులఁ బెక్కురీతుల సంతానించెను అవ్వల యజ్ఞకిర్తమారం
భింపఁబడియె * యజ్ఞము సాగుచుండఁగా నానాదేశముల
నుండి హేతువాదులై వాచోయుక్తి పటువులై యలరు
పండితు లరుదెంచి పరస్పర జిగీషుల సభాముఖమునఁ బెక్కు

* హేతువాదములు సభలో వాదింపఁబడుట, అందుఁ బండితులు
పరస్పరజయేచ్ఛల వాదించుచుండుట, అదియే పరమపురుషార్థమని తలంచుట
యనునీయ నాచారము పూర్వకాలమునుండి వచ్చుచున్న దే యని స్పష్టమగును
వేదాంతశాస్త్రవాదమునందుఁగూడఁ గ్రోధావేశపరవశులై వాదింతురు ఆహా!
ఏమి తచ్ఛాస్త్రపరనఫలము? వర్ణనాతీతముగదా !

ఇంద్రద్నుముఁడు భగవంతునిధ్యానించుచువినుతించుట 329

రీతుల వాదించుచుండిరి శ్రోతలు తలలాడించుచు విను
చుండిరి

అంతట యజ్ఞక్రియ సాగించుచు ఋత్విజులు సర్వ
కార్యమం దప్రమత్తులైయుండిరి తత్కృత్యములంగాంచుచు
ద్రష్టలు పరమానందమునఁ దేలుచుండిరి రాజులు హయ
మేధమునిర్విఘ్నముగా సాగించు కుతూహలమున నోపికమై
సాయపడుచుంచిరి హయవర్యము రాజకుమార వీరరక్షితమై
యధోచితదేశములఁ దిరిగి తిరిగి వచ్చెను ఆదట విధివంతముగ
ఇంద్రద్యుమ్న మహారా జాహయమేధమును సాంగముగ
నొనరించెను యథావిధి సభాస్థారులఁ బూజించెను ఋత్వి
క్ప్రధానముగ సభాపూజ సాగెను రాజుల సంతానించెను
అందఱును దత్సమ్తానములఁ బరమానంద భరితులై తమ
తమ వసతుల కిరిగిరి ' అని యిట్లుపలికి మరల బ్రహ్మ మునుల
కీట్లనియె

❧ { ఇంద్రద్నుముఁ డహర్నిశములు భగ } ❧
వంతుని ధ్యానించుచు వినుతించుట

* మునివర్యులారా! ఇట్లు వేదోక్తవిధానమున అశ్వ
మేధము పూర్తినొందించి మహారాజు సంసారసాగర భీతినుండి
తన్ను మగలించుకొనువాఁడై స్వాంతఃకరణపరిశుధ్యర్థ మే
కాంతస్థలమునఁ గూరుచుండి శ్రీమహావిష్ణులోకవర్యమును
బొందఁగోరి జగదానందదాయకుం డగు శ్రీభగవంతుని వాసు

* ఇది బ్రహ్మపురాణము ౪౬ అధ్యాయమునుండి గ్రహింపఁబడినది.

దేవు నిట్లు స్తుతించెను * ఓ జగదాధారా! విశ్వేశ్వరా! నీవు
సర్వకామ ప్రపూరకుడవు లక్ష్మీకాంతుడవు కరుణాసింధు

* ఇంద్రద్యుమ్నకృత వాసుదేవస్తుతిః

జగదాధార విశ్వేశ సర్వకామప్రపూరక, లక్ష్మీకాంత కృపాసింధో
భక్తవత్సల సత్ప్రియ ౧ త్రాహివిష్ణో మహారాజ మగ్నం మాం భవసాగరే,
ప్రళయానలసంకాశ నమస్తే దితిహంతక ౨. నరసింహ మహావీర్య త్రాహి
మాం దీప్తలోచన, యథా రసాతలా దుర్వీ త్వయా దంష్ట్రోద్భృతాపురా ౩.
తథా మహా ఐరాహత్వం త్రాహిమాం దుఃఖసాగరాత్, తవైరా మూర్తయః
కృష్ణ వరదాః సంస్తుతామయా ౪ త్వం చే మే బలదేవాద్యాః పృథగ్నా *
పేణ సంస్థితాః, అంగాని తవ దేవేశ గరుత్మాద్యా స్తథా ప్రభో ౫
దిక్పాలా స్సాయుధాశ్చైవ కేశవాద్యా స్తథాచ్యుత, యేచాన్యే తవ దేవేశ
భేదాః ప్రోక్తా మనీషిభిః ౬. తేషిసర్వే జగన్నాథ ప్రసన్నాయతలోచన,
మయార్చితా స్తుతా స్సర్వే తథా యూయం నమస్కృతాః. ౭ ప్రయ
చ్ఛధ్వం ఐరం మహ్యం ధర్మకామార్థ మోక్షదాః, భేదాస్తే కీర్తిలా యేతు
హరసంకర్షణాదయః ౮. తపపూజార్థ సంభూతాస్తే చ త్వయి సమంశ్రితాః,
నభేద స్తవ దేవేశ విద్యతే పరమార్థ ౯ వివిధం తవ యజ్ఞార్థం రూపం
తదుపచారతః, అద్వైతం త్వాం కథం ద్వైతం ఐక్యంశక్నోతిమానవః ౧౦.
ఏక స్త్వం హి హరే వ్యాపీ చిశ్శ్వభావో నిరంజనః, ఐరమం తవ యద్దూ)పం
భావాభావవివర్జితమ్ ౧౧. నిర్లేపం విమలం సూక్ష్మం కూటస్థ మచలం
ధ్రువమ్, సర్వపాప వినిర్ముక్తం సత్తామాత్ర మవస్థితమ్ ౧౨ లద్దేవాశ్చ
నజానంతి కథంజానా మ్యహం ప్రభో, అపరం తవ యద్దూ)పం పేరవస్త్రిం
చతుర్భుజమ్ ౧౩. శంఖచక్రగదాపాణి ముకుటాంగద ధారిణమ్, శ్రీవత్సో
రస్క సంయుక్తం వనమాలావిభూషితమ్. ౧౪ తదర్చయంతి విబుధా యే
చాన్యే తవసంశ్రయాః, దేవ దేవ సురశ్రేష్ఠ భక్తా నామ భయప్రద ౧౫.

ఇంద్రద్యుమ్నుఁడు భగవంతునిధ్యానించుచు వినుతించుట 331

వపు భక్తవత్సలుఁడవు సజ్జనప్రియుఁడవు స్వామి! శ్రీమహా
విష్ణు! నన్నీ సంసార సముద్రమునుండి ఉద్ధరింపుము ప్రళయ

త్రాహమాం పద్మపత్రాక్ష మగ్నం విషయసాగరే, నాన్యం పశ్యామి లోకేశ
యస్యాహం శరణంబ్రజే ౧౬ తామృతే కమలాకాంత ప్రసీద మధుసూ
దన, జరావ్యాధి శతై ర్యుక్తో నానాదుఃఖైర్నిపీడితః. ౧౭ హర్షశోకాన్వి
తోమూఢః కర్తృపాశైస్సుయంత్రితః, పతితోఽహం మహారాద్రే ఘోరే
సంసారసాగరే ౧౮ విషమోదక దుష్పారే రాగద్వేషఝపాకులే, ఇంద్రి
యావర్తగంభీరే తృష్ణాశోకోర్త్తిసంకులే ౧౯. నిరాశ్రయేనిరాలంబే నిస్సా
రేఽత్యంతచంచలే, మాయయా మోహిత స్తత్ర భ్రమామి సుచిరంప్రభో.
౨౦ నానాజాతి సహస్రేషు జాయమానః పునఃపునః, మయా జన్తాన్యసే
కాని సహస్రాణ్యాయుతానిచ ౨౧ వివిదాన్యను భూతాని సంసారేఽస్త్వి
జనార్దన, వేదాస్సాంగా మయా ధీతాః శాస్త్రాణి వివిధానిచ ౨౨ ఇతిహాస
పురాణాని తథా శిల్పాన్యనేకశః, అసంతోషా శ్చ సంతోషా సంచయాపచ
యాప్యయాః ౨౩ మయా ప్రాప్తా జగన్నాథ జయవృద్ధ్యుదయేతరాః,
భార్యారి మిత్ర బంధూనాం వియోగా స్సంగమా స్తథా ౨౪. పితరో నివి
ధాదృష్టా మాతరశ్చ తథామయా, దుఃఖానిచాను భూతాని యానిసౌఖ్యా
న్యనేకశః ౨౫ ప్రాప్తాశ్చ బాంధవాః పుత్రా భ్రాతరో జ్ఞాతయ స్తథా,
మయోషిం తథా స్త్రీణాం కాష్ఠే విజ్ఞాత్రవిష్టవే ౨౬ గర్భవాసే మహా
దుఃఖ మనుభూతం తథాప్రభో, దుఃఖాని యాన్య నేకాని బాల్య యౌవన
గోచరే ౨౭. వార్ధకేచ హృషీకేశ తాని ప్రాప్తాని వై మయా, మరణే
యాని దుఃఖాని యమమార్గే యమాలయే. ౨౮. మయాతాన్యను భూతాని
నరకే యానాకులే, క్రిమికీటద్రుమాణాంచ హస్త్యశ్వ మృగపక్షిణాం ౨౯
మహిషోష్ట్ర గవాంచైవ తథాఽన్యేషాం వనౌకసాం, ద్విజాతీనాం చ సర్వే
షాం శూద్రాణాం చైవయోనిషు ౩౦. ధనినాం క్షత్రియాణాంచ దరిద్రా

కాలాగ్ని తుల్యుడవు రాక్షసాంతకుడవు కావున నీకు నమ
స్కరింతును. దీప్తలోచనా! నరసింహ! మహావీర్యా! నన్ను

ణాం తపస్విణాం, నృపాణాం నృపభృత్యానాం తథాఽన్యేషాం చ దేహి
నామ్. 30 గృహేషు తేషా ముత్పన్నో దేవ చాహంపునఃపునః, గతోఽస్త్వి
దాసతాం నాథ శ్రీమతాం బహుశోనృణాం. 31 దరిద్ర్యం చేశ్వరత్వ
స్వామిత్వంచ తథాగతః, హతామయా హతశాచన్యైర్హృతితో ఘాతితాస్తథా.
దత్తంమయాన్యైరన్యేభ్యోమయాదత్తమనేకశః, పిప్రూషా సుహృద్భిః
తృకళత్రాణాంకృతేనచ 32 ధనినాంశ్రోత్రియాణాంచ దరిద్రాణాంతపస్వి
నాం ఉక్తందైన్యంబహువిధంసృక్త్వాంజ్జ్వాంజనార్దన 33. దేవతిర్వజ్జను
ష్యేషస్థావరేషుచ రేషుచ, నవశ్యామితుతత్థానంయత్రాహం నగతఃప్రభో.
కదామేనరకేవాసః కదాస్వర్గేజగత్ప్రతే, కదామసుష్యలోకేషుకదాతీర్థజలేషు
చ. జలయంత్రేతథాచక్రే మఠీరజ్జునిబంధినీ, యానిచోర్ధ్వమధశ్చైచ కదామ
ధ్యేచతిష్ఠతి 34 తథాచాహంసురశ్రేష్ఠకర్తృరజ్జుసమాశ్రితః, అధశోఽర్ధ్వం
తథామధ్యేభ్రమామికర్తృయోగతః. 35. ఏవంసంసారచక్రేఽస్త్వికౌభైరపేరో
మహర్షణే. భ్రమామిసుచిరంకాలంనాంతంపశ్యామికర్త్వీచిత్ ౪౦ నజానే
కింకరోమృద్యహరేవ్యాకులిలేంద్రియః, శోకకృష్ణాభిభూతశ్చకాందిశీతాఽచే
తనః ౪౧ ఇదాసీంత్యా మహాదేవవిహ్వలశ్శరణంగతః, బ్రాహ్మమాండుఃఖిలం
కృష్ణమగ్నం సంసారసాగరే ౪౨. కృపాంకురుజగన్నాథ భక్తంమాంయదిమ
న్యసే, త్వదృతేనాస్తిమేబంధుర్యోఽసౌచింతాంకరష్యతి ౪౩ దేవత్వాం
నాశమాసాద్యనభయం మేఽస్తికుచిత్రచిత్, జీవితేమరణేచైవయోగక్షేమేఽథ
వాప్రభో ౪౪. యేతుత్వాంవిధివద్దేవనార్చయంతినరాధమాః, సుగతిస్తుకథం
తేషాంభవేత్సంసారబంధనాత్. ౪౫. కింతేషాం కులశీలేన విద్యయాఢీవిలే
నవా, యేషాంనజాయతే భక్తిర్జగద్ధాతరికేశవే. ౪౬ ప్రకృతించాసు
రీం ప్రాప్యయేత్వాం నిందంతి మోహితాః, పలంతినరకేఽపితు జాయమానాః

ఇంద్రద్యుమ్నుఁడు భగవంతునిధ్యానించుచు వినుతించుట 333

గాపాడుము మహాత్మా! రసాతలమునుండి భూమి వరాహ
రూపధారి వగు నీచేత దంష్ట్రాగ్రధారితయై యెట్లుద్ధరింపఁ
బడెనో యట్లే నన్నీ దుఃఖసాగరమునుండి యుద్ధరింపుము వర
ములొసంగు నీ దేవతామూర్తులన్నియు నో కృష్ణా! నీమూ
ర్తులే నీవే యీ బలదేవాది నామముల వేటుమూర్తులుగా
వెలసితివి నీయవయవములే సాయుధులగు దిక్పాలకులు కేశ
వాదిరూపములుగాఁ బరిగణింపఁబడు ఓజగన్నాయకా!
పెద్దలచే నేయేభేదములు నీకుఁ గల్పింపఁబడినవో అవి
యన్నియుఁ బ్రసన్నాయత లోచనుఁడ వగు నిన్నుఁ బూజిం
చుటచే, స్తుతించుటచే పూజితములే సంస్తుతములే ధర్తార్థ
కామమోక్షముల నొసంగు నోస్వామీ! నాకు వరమొసం

పునఃపునః ౪౭. నతేషాం నిష్క్రృతి స్తస్మాద్విద్యతే నరకార్ణవాత్, యేదూ
షయంతి దుర్వృత్తాస్త్యాం దేవపురుషాధమాః ౪౮. యత్రయత్రభవేజ్జన్మమ
మకర్తనిబంధనాత్, తత్రతత్రవారే భక్తిస్తవ్యయిచాస్తు దృఢాసదా ౪౯.
ఆరాధ్యత్వాం సురాదైత్యా నరాశ్చాన్యేపి సంయతాః, అవాపుః పరమాం
సిద్ధిం కస్త్యాంచేవం నపూజయేత్ ౫౦. నశక్నువంతి బ్రహ్మద్యాస్తోత్రం
త్వాంత్రిదశాహరే, కథం మానుష బుధ్యాహంస్తామిత్వాం ప్రకృతేఃపరం.
తథాచాజ్ఞానభావేన సంస్తుతోఽసిమయాప్రభో, తత్త్వమస్వాపరాధం మేయది
చాస్తికృపామయి. కృతాపరాధేఽపిహరేక్షమాం కుర్వంతి సాధవః, తస్మా
త్ప్రసీదదేవేశ భక్తస్నేహం సమాశ్రితః. ౫౩. స్తుతోఽసియన్తయాదేవ
భక్తిభావేనచేతసా, సత్యం భవతు తత్సర్వం వాసుదేవ నమోస్తుతే ౫౪.
బ్రహ్మపురాణే ౪౬ అ. ఈశ్లోకసంఖ్య పురాణముననున్నట్లుండదు. స్తుతి
గతశ్లోక సంఖ్యయేయని యెఱుంగునది

గుము ఓవాసుదేవా! హరసంకిర్ణణాదిమూర్తులు నీ భేదముగా నేవేవి కీర్తింపఁబడుచుండునో అవియన్నియు నీ పూజార్థ మేగ్గులుపఁబడునవియు నీయందుండునవియు సని తలంచెదను దేవేశా! పరమార్థదృష్టి నాలోచించిన నీయొక్క భేదమే కానరాదు బహువిధముగా సర్పారూపములు కల్పింపఁబడినవి రెండవపదార్థమే లేని నిన్ను ద్వైతముగాఁ జెప్పుటకు మానవుఁ డెట్లు సమర్థుఁడగును ఓహరీ! నీవొక్కఁడవే సర్వవ్యాపివి చిత్స్వభావుఁడవు నిరంజనుఁడవు ఏనీయుత్కృష్టరూపము భావాభావ వివర్జితమో అది నిర్లేపము నిర్మలము సూక్ష్మము కూటస్థము అచలము నగును ఇది భ్రువము సర్వపాపవినిర్ముక్తమగు నేనీరూపముగలదో అది సత్తామాత్రస్యనస్థితము. దానిని దేవాదులే యెఱుంగఁజాలరన నిక నేనెట్లు తెలిసికొనఁగలను? నీయొక్క వేఱురూపము పీతవస్త్రాలంకృతమై, చతుర్భుజమై, శంఖచక్ర గదాభూషితమై, మకుటాంగదశోభితమై, శ్రీచతోస్పరస్కమై, వనమాలావిభూషితమై యలరారునో దానిని దే తలు నీభక్తులు పూజింతురు ఓ దేవదేవా! భక్తాభయప్రసాయకా! పద్మః త్రవిశాలాక్షా! నన్నీ విషయసాగరమునుండి యుద్ధరింపుము నే నితరదేవతలనమ్మలేదు నీశరణు సొచ్చితిని నిన్ను నమ్మితిని. కాన నోమధుసూదనా! నాకుం బ్రసన్నుండవగుము స్వామీ! జరావ్యాధిశతములతోఁ గూడి, నానాదూఃఖసంపీడితుఁడ నగుచు, హర్షశోకాన్వితుఁడనై, మూఁకుఁడనై, కిర్తనాశంబద్ధుఁడనై ఈసంసారసాగరమునఁ బడుచు

ఇంద్రద్యుమ్నుఁడు భగవంతుని ధ్యానించుచు వినుతించుట 335

న్నాఁడను ఇది మహాఘోరరూప మైనది విషయజలపూర్ణ
మైనది రాగద్వేష మత్యసంఘాత సమన్వితము ఇంద్రియా
వర్తగంభీరము తృష్ణాశోకోర్త్యసంకులము నిరాశ్రయము
నిరాలంబము నిస్సారము అత్యంతచంచలము అట్టి యీ
సంసారసముద్రమునందు మాయామోహితుఁడనై చాల
కాలమునుండి తిరుగుచున్నాఁడ అటు ఇటు పొరలాడు
చున్నాఁడను నానావిధజాతిసహస్రములందు మరలమరల
జన్మించుచున్నాను నాచేత ననేకజన్మసహస్రానుతములు
అనుభవింపఁబడినవి జనార్దనా! ఈ సంసారమందే పడి యింత
దనుక నున్నాఁడను. స్వామీ ! వేదములు సాంగములుగాఁ
బరించితిని వివిధశాస్త్రములు చదివితిని. ఇతిహాసపురాణములు,
అనేకశిల్పములు పరించితిని అసంతోషములు, సంతోషములు,
సంచయాపచయములు, వ్యయములు, జన్మ వృద్ధిక్షయములు
నగుజన్మము లనేకము లెత్తితిని భార్యారిమిత్రబంధువు, సం
యోగవియోగములు, తండ్రులు, తల్లులు, ఎన్ని యోవిధములఁ
జూచితిని సకలదుఃఖముల, వివిధవిధసంతోషము లనుభవించి
తిని బాంధవులు, పుత్రులు, సోదరులు, జ్ఞాతులు నాకెందఱో
యుండిరి విష్ణుత్రవిష్ణవస్త్రీ కాష్టమునందూఁ జిరకాలము గడపి
తిని గర్భవాసదుఃఖముల నెన్నింటినో యనుభవించితిని బాల్య
యశావన వార్ధకరూపదుఃఖముల ననేకముల ననుభవించితిని
నాచే మరణదుఃఖములు, యమమార్గదుఃఖములు, యమాలయ
దుఃఖములు, నరకదుఃఖములు బహువిధముల ననుభవింపఁబడి

నవి క్రిమికీటద్రుమములయు, హస్త్యశ్వమృగపక్షులయు, మహి
 షోష్ట్రగోవులయు, మఱి యింకనుగల యనేక వన్యమృగము
 లయు, ద్విజశూద్రులయు యోనులయందుఁ బుట్టువుం గాంచి
 తిని ధనసంపన్నులగు శ్రుతియజాతులయందును, దరిద్రులగు
 తాపసజాతియందును, నృపులయు నృపసేవకులయు వంశము
 లందును, మఱియు ననేక జాతులయందుఁ బుట్టితేని. లోకే
 శ్వరా! శ్రీమంతులకడ దాసుఁడనై పెక్కుమాటు లుంటిని
 రాజభృత్యులకడ, నింక నెందఱ యిండ్లచెంతనో సేవకుఁడనుగా
 నుంటిని వారియిండ్లలో నెన్ని సారులో పుట్టితేని మహాను
 భావా! పరమేశ్వరా! దరిద్రుఁడ నైతిని స్వామినైతిని
 ప్రభువునైతిని ఎందఱిలో వధించితిని ఎందఱచేతనో వధింపఁ
 బడితిని ఎందఱనో దండించితి ఎందఱిచేతనో దండింపఁబడితి
 అనేక యాచకుల కర్థమిచ్చితి ఎందఱిచేతనో ద్రవ్యముం
 గొంటిని ఈ పరిగ్రహించుట పితృమాతృసుహృద్భ్రాతృ
 కళత్రముల కొఱకేకాని నాకొఱకుఁ గాదు ధనవంతులగు
 శ్రోత్రియుల చెంతను, దరిద్రులగు తపస్వులసన్నిధిని సిగ్గు
 వదలి నా దైన్యము ననేక పర్యాయములు నిన్నవించితిని.
 దేవాదిదేవా! దేవతిర్యజ్ఞసుష్య చరస్థావరభూతకోటియందు
 నాపుట్టని తావు లేదు పరమపురుషా! కర్తృరజ్ఞసంబద్ధుఁడనై
 మనుష్య లోకములందు, తీర్థ జలములయందు, సరకమండ, స
 వర్గమందు, జలయంత్రములందు, ఘటీరజ్జువులంగఁ నూర్ధ్వార్థో
 భాగములయందు, ద్రిప్పబడుచున్నాఁడను మహాభయం
 కరమై, గగుర్పాటును బుట్టించు నీ సంసార చక్రమందు చాల

ఇంద్రద్యుమ్నుఁడు భగవంతునిధ్యానించుచు వినుతించుట 337

కాలమునుండి తిరుగుచున్నాఁడను కాని దీని కంతము కానఁ
జాలకున్నాఁడను శ్రీహరీ! ఇంకేమి చేయవలయునో తోచ
కున్నయది వ్యాకులితేంద్రియుఁడ నైతిని శోకతృష్ణాభి
భూతుఁడనై కాందిశీకుఁడనై విమతిని గూడ నైతిని ఇపుడు
దీనుఁడనై నిన్ను వేడుచున్నాఁడను నీ శరణు చొచ్చితిని
దుఃఖితుఁడనై శరణు చొచ్చిన నన్నుఁ గాపాడుము. సంసార
సాగరనిమగ్ను నన్నుద్ధరింపుము ఓ జగన్నాథా! కరుణ
యుంచుము నన్ను భక్తునిగా గ్రహింప నీకిచ్చ గలదేని రక్షిం
పుము నీకంటె బంధు వొకఁడు లేడు. దేవా! నీవే నాధుఁడ
వని శరణు వేడితి నాకెందు నిక భయము లేదని నమ్మితిని
జీవితమున, మరణమున, యోగక్షేమములందు నన్నింటను
నీవే గతివి. ఏమనుష్యాధములు విధివిహితముగా నిన్నుఁ
బూజింపరొ వారికి సద్గతి యెట్లు కల్గుచు? సంసార బంధము
లెట్లు తొలఁగును? ఏమనుష్యులకు జగన్నిర్భాతవగు నీయందా
భక్తి కుదురదో వారు సత్కులశీలవిద్యావంతులైన నేమి
లాభము? ఏజను లాసురియగు ప్రకృతినాశ్రయించి మోహి
తులై నిన్ను నిందింతురో వారు నరకకూపమునం బడి మరలఁ
బుట్టుచుః జచ్చుచు నుందురు ఏపురుషాధములు దుర్వృత్తులై
దేవాది దేవుఁడవగు నిన్ను దూషింతురో వారికి నర కార్ణవము
నుండి విముక్తి లేదు భగవంతా! నాపూర్వకర్మానుసారముగ
నెందెందు జన్మములు గలుగునో అందందు నీభక్తిదృఢముగ
నలవడునట్లు ప్రసాదింపుము పరమాత్మవగు నిన్ను రాధించి

సురదైత్యమనుష్యాదులు సకలసిద్ధులనొందుదురో అట్టి నిన్నే
వాడు పూజింపకుండును? శ్రీహరి! బ్రహ్మాదులు నిన్ను
స్తుతింపజాలరనఁగా ప్రకృత్యతితుఁడ చగునట్టి నిన్ను మనుష్య
బుద్ధిచే నేనెట్లు న్నుతింపనేర్తును? ఆజ్ఞానభావమున నిన్ను నే
నుతించుచున్నవాడను నాయూయపరాధమును క్షమింపుము.
నాయందుఁ గృపయున్న నీవర మనుగ్రహింపుము లక్ష్మీ
నాయకా! అపరాధ మొనరించినవారియందును సాధువులు
కృపయునుతురు కావున దయాసముద్రుఁడవగు నీవు భక్త
స్నేహము నవలంబించి ప్రసన్నుఁడవగుము భక్తి భావ
పూరితమగు బుద్ధిచే నా చేసిన యీస్తోత్రము సత్యస్తుతియై
సత్యలముల నొసంగుఁగాక ఓవాసుదేవా! నీకు నమస్కార
ములు

ఓమహర్షులారా! ఈరీతిగా నింద్రద్యుమ్నమహారాజు
సన్నుతింప , గరుడధ్వజుఁడు ప్రసన్నుఁడై తద్వాంఛితముల
నొసంగెను వీమనుజుఁడు జగన్నాథునిఁ బూజించి యీస్తోత్ర
మును బరించునో ఆతఁ డీస్తోత్రమహిమమున ముక్తి నొందును
ఇది భ్రువము త్రికాలములందును బరిశుద్ధుఁడై యీస్తోత్రము
నెవఁడు పరించునో ధర్తార్థకామమోక్షముల నాతఁడు పొం
దును ఎవఁడీస్తుతిని బరించునో విచునో వినిపించునో పాపవినిర్ము
క్తుఁడై విష్ణులోకము నొందును ఇది ధన్యము పాపహరము
భుక్తిముక్తిఫలప్రదము పరమరహస్యము కావున దీనినెవరికిం
జెప్పరాదు ఈదివ్యస్తోత్రమును నా స్తికునకు, మూర్ఖునకు, గృత
ఘ్నునకు, గర్వికి, దుష్టమతికి, ధూర్తునకు నుపదేశింపరాదు

ఇంద్రద్యుమ్నుఁడు భగవంతునిధ్యానించుచు వినుతించి

భక్తియుక్తుడై గుణశీలాన్వితునకు, విష్ణుభక్తునకు, శాంతాత్మ
నకు, శ్రద్ధానుష్ఠానశాలికి దీనిని దప్పక యుపదేశింపవలయును
ఈపురుషోత్తమనుతి సకలపాపముల నశింపజేసి సులభప్రయ
త్నమున మోక్షసిద్ధినిగల్పించి, ఇహసుఖములఁ గోరినట్లు కల్పించి
భక్తునిం గాపాడును కాన మునులారా! మీకుఁ దెల్పితిని
ఏమానవు లీస్తోత్రమునఁ బురాణపురుషుని, మురారిని నిర్మలాం
తరంగులై నిత్యము నుతింతురో వారు ముక్తిభాక్కులు విష్ణు
ప్రసాదార్హులు సంసార దుఃఖచ్ఛేదకుఁడు పరమపురుషుఁ
డొక్కఁడే. తదన్యము లేదు ఆపురుషోత్తముఁడే సృష్టికర్త
ఆతఁడేపాలకుఁడు ఆతఁడే లయకర్త అఖిలదేవతాసారభూతుఁ
డామహావిష్ణువే ఏమనుజులకుఁ బరమ పురుషుఁడగు శ్రీమ
న్నారాయణునందు భక్తికుదురునో వారికి విద్య, సద్గుణములు,
యజ్ఞదానతపస్సులు లోనగువానిచే నేమి లాభము? పురు
షోత్తముఁడగు వాసుదేవునియం దెవనికి భక్తికుదురునో,
ధన్యుఁడు, శుచి, విద్వాంసుఁడు, యజ్ఞకర్త, తపస్వి, గుణ
వంతుఁడు, జ్ఞాని, దాత, సత్యనిరతుఁడు లోనగు వాక్యముల
నుతింపఁ దగువాఁ డాతఁడే అని మునులకుందెల్పి పరమేష్ఠి
పరమపురుషధ్యాననిమిలితలోచనుండై యుండెను

పుణ్యపురుషులారా ! ఈ గాథలు వ్రాయుట యేల
యనిన వివిధక్షేత్రముల నందు నొకానొక పవిత్రతమస్థల

* స్రష్టా సపాతా సతు నాశకర్తా విష్ణు స్సమస్తాఖిలసారభూతః.
౪౬ అ. ౬౫-వశ్లో త్రిమూర్తులలో భేదములుగలవనువారికువాదప్రక్షమున
కీవాక్యము తీవ్రకురార మనవచ్చుచున్నదా.

మున భగవంతుఁడు తన తేజస్సు నునిచి కేవల పామరులగు
 మానవులను, ఇంక పాపము మిగిలియుండు జంతువులను
 దర్శనస్పర్శనములచేఁ బుణ్యాత్ములనుగా నొనరించుట కూహిం
 చును లేనిచో జంతువులకు శాశ్వతజంతుజన్త మే లభించు
 నని చెప్పవలసియుండును సర్వవ్యాపి యగు భగవంతునకు
 నొకక్షేత్రమునఁ బక్షపాత మేల యని ప్రశ్నింపరాదు. పదార్థ
 ములం బరిశీలింపుఁడు మనుష్యులను బరికింపుఁడు జంతుజా
 లములంగాంచుఁడు తుదకుఁ బాపాణములం గనుంగొనుఁడు
 ఒక్కరీతిగా భగవత్కళ యున్నదియా? తేజోవంతములగు
 పాపాణములే రత్నము లనంబడును. ఆకళయందు విశేషించి
 లేనిచో దాని నేమందుము? అదియొక స్వల్పవస్తువే కదా
 సర్వసముఁడు కదా భగవంతుఁడు. పక్షపాత మేలయనుట
 పాడిగాదు కర్త సిద్ధాంత మిదియే సూర్యునియందున్న తేజస్సు
 తక్కుంగల గ్రహములయందుఁ గలదా? ఆలోచింపుఁడు
 ఎంత పుణ్యము చేసినఁ దదనుగుణముగా భగవత్కళయందు
 విలసిల్లు. భగవత్కళ యధికముగాఁగల పదార్థ మమూల్య
 మగు దానినే యంద అభిలషింతురు పూజింతురు. ప్రేమిం
 తురు శిరస్సున ధరింతురు. ఇందులకుం బ్రధానకారణ మా
 పరమాత్మ తేజ స్సందు వ్యాపించియుండుటయే కాని యితర
 కారణములు గావు కాబట్టి శ్రీపరమేశ్వరుఁడు సర్వవ్యా
 పియై యుండియు నొక్కొక్క తావునఁ దన తేజము నధిక
 ముగ వ్యాపింపఁ జేయును దాన నది పరమపవిత్రమై విఖ్యాత

ఇంద్రద్యుమ్నుఁడు భగవంతునిధ్యానించుచు వినుతింగుట 341

మగును కాఁబట్టి పురుషోత్తమక్షేత్రము పుణ్యక్షేత్రముల
కలంకార ప్రాయమైనది అందు వాసుదేవుని ప్రతిమ వెల
యును శిలలఁ బూజించుటచే నేమి లాభమని పలుకరాదు.

శ్లో నహ్యామృతయాని తీర్థాని న దేవా మృచ్ఛిలామయాః,
తే పునం త్యురుకాలేన దర్శనాదేన సాధవః

మహాభారతము.

అని పెద్దలు నిర్వచనముచేసిరి

లోకమున మనుజు లందఱు ఒక్కరితఁ బుణ్యకర్తములు
గాని పాపకర్తములు గాని చేసియుండరు వారి చిత్తములు
కర్తాధీనములుగా నుండును విగ్రహారాధనము ముక్తిప్రద
మని కేవల పరిపక్వముకాని యంతరంగము గలవాడు భావిం
తును సర్వత్ర భగవత్కళనుజూచు జ్ఞానులకా విగ్రహారాధ
నము వ్యర్థముగనే తోచును ప్రతిపదార్థమునందును భగ
వంతుని మనమందఱము చూడఁగలమా? ఎవ రట్లు సర్వత్ర
పరమేశ్వరుం జూడఁగలరో వారి కొఱకుఁ జెప్పిన ప్రమా
ణము లందఱకుం బనికిరావు కావునఁ దీర్థయాత్రలు నిష్ఫ
లము లనరాదు తజ్జన్యజ్ఞానమున నా జీవుఁడు జన్మాంతరమున
నుత్కృష్టజ్ఞానము నొందును అప్పుడు మానసవీధియందు
సదా పరమాత్మను జూచుచు ముదమందుచుండు ఆతనిస్థితి
యందఱకు రాదు కాన నపరిపక్వ జీవుల కది ముఖ్యములు కావు

క తానై తే పరిశుద్ధుఁడు

మేనై తే ముట్టుబోకి • మేనో తానో

పూనుచుఁ జేసెడు తీర్థ

స్నానం బది యెవరికిన్న • సంపగిమన్నా.

యని పరమానందయోగి వచించెను ఈవాక్యమందఱకు బనికి వచ్చునా? పరమానందయోగివంటి జీవులకు బనికివచ్చును మృత్కాంచనములు సమముగా భావించుకొఱకు జెప్పబడిన ప్రమాణములు వానిని వేఱువిధముగా భావించు పామరులకుం బనికివచ్చునా? కొందఱ అట్టిమాటలు కొన్ని చెప్పి పామరులను భక్తివిహీనులనుగా నొనరించుచున్నారు వారే వ్రోహులు నరకకూపమునఁ బడుదురనుట సిద్ధాంతము ఏ జీవుని కర్తృఫలము ననుసరించి వివిధమార్గములు పెద్దలచే నిర్ణయింపఁ బడినవి అవి యన్నియుఁ గలిపి మాటలాడరాదు

శ్లో యోగరతోవాభోగరతోవా సంగరతోవా సంగవిహీనః,

యస్య బ్రహ్మణి రమతే చిత్తం నందతి నందతి నందత్యేన.

అను శ్రీమచ్ఛంకరభగవద్గోవిందశిష్యోక్తి యెట్టివారికి జెప్పఁ బడినదో యోజింపుడు ఇంద్రియలోలుడై విచ్ఛలవిడిగాఁ జరించుచుఁ బైకి భక్తునివలె జ్ఞానివలె యోగివలె మాటలాడు మూర్ఖ లీశ్లోకమును జెప్పుచు మామనస్సు భగవంతుని యందు లీనమైనది మేమే యకార్యమొనరించిన నేమి పాపమని చెప్పుచుందురు అట్టివారికొక కీప్రమాణము పనికిరాదు సకలతాపవివర్జితులై విరాగులైన మహాత్ముల కీప్రమాణము పనికివచ్చును కాబట్టి విగ్రహారాధనము ముఖ్యముగా నీకలికాలమున నుండఁదగినదియే కాని యెన్నిజన్మములకైన నీస్థితియే కావలయునని కోరరాదు. ధ్యానమునకై నిర్మించిన మూర్తికదాప్రతిమ అది మనోగమ్యమై స్థిరమగుదాకఁ బ్రతిమారాధనము ముఖ్యము

“ప్రతిమా స్వల్ప బుద్ధీనామ్” అనియు,

“అంతరర్చనసుప్రీతా బహిరర్చనలోలుషా”

అనియు మహాత్ము లనువదించిన దెందులకు? ఇట్టి ప్రమాణము లెన్నియో చూపవచ్చును కావునఁ దీర్థయాత్రలు ముఖ్యముగాఁ జేయఁదగినవియే ఆక్షేత్రములయందు శ్రీపరమేశ్వరుఁ డావహించి యుండును నిశ్చలభక్తి నారాధించు వారిని ముక్తులను జేయును అట్లులౌట నీపురుషోత్తమక్షేత్రము క్షేత్రరాజ మనఁదగినది అందా సనాతనుండగు వాసుదేవుఁడు వెలసియుండు

పారకులా రా! వాసుదేవనామమహిమమును జెప్పటకై యీకథను బేర్కొనవలసి వచ్చెను ఈవాసుదేవనామము శ్రీమహావిష్ణువునకుఁ గృష్ణావతారమున వచ్చినదికాదు అది ప్రాచీననామము ద్వాదశాక్షరమంత్రరాజమున వెలసిన నామవర్యమిదియే శ్రీకృష్ణవాసుదేవనామములు సనాతనములు భక్తవాంఛాపూరణక్షమములు సకలకార్యములనఁగా సృష్టిస్థితిసంహారకృత్యములు చేయువాఁడుగానఁ గృష్ణుఁడనఁబడు సకలలోకము లుదరమునఁగల దేవుఁడగుట వాసుదేవుఁ డనఁబడు ఈనామద్వయ మాపరమాత్తమహిమమునే తెల్పుచుండును. ఇవి విష్ణునామ రాజములనఁబడు వేదప్రతిపాదితములు భక్తకల్పద్రుమములు ఈనామద్వయగాధలే యీ గ్రంథమున వివరింపఁబడును. కావున భక్తులందఱును శ్రద్ధాభక్తుల భగవత్కథలఁ బఠించి, తన్మహిమము నెఱింగి కృతకృత్యులగుట కృత్యము కలికాలమున నింతకు మించిన సులభసాధనము వెఱొకటి కానరాదు ఈకార్యమునకు ద్రవ్యమక్కఱ లేదు

మనుష్యసహాయ మక్కఱలేదు ఉపవాసాదులచే దేహము
 శోషింపజేయ నక్కఱలేదు పరిశుద్ధమనస్సున నేకాంతమునఁ
 గూరుచుండి భగవన్నామసంకీర్తనము చేయుచుఁ దన్మహిమ
 మును దెలుపు గాధలఁ బరించుచుండినఁ జాలును అట్లు
 చేయు పూతాత్ముల శ్రీహరి కరుణాసింధువు శ్రీకృష్ణపరమాత్మ
 కాపాడును సత్యము సత్యము సత్యము

ఓం శాంతిః శాంతిః శాంతిః

శ్రీ కృష్ణావతారతత్త్వమునఁ బ్రథమప్రకరణము
 స ం పూ ర్ణ ము

స్వస్తి ప్రజాభ్యః పరిపాలయంతాం
 న్యాయ్యేన మార్గేణ మహిం మహీశాః
 సార్థమ్ సమృద్ధై రమృతాయ మానై
 రాత్థాయ మానై ర్హరళీనినాదైః,
 మూర్ధాభిషిక్తం మధురాకృతీనాం
 బాలం కథానామ విలోకయిష్యే

శ్రీకృష్ణకర్ణామృతము.

ఓం తత్సత్ శ్రీకృష్ణార్పణమస్తు

శ్రీ శ్రీ శ్రీ